

AA102D159

మన

# విపి పట్టుపూర్వోత్తరాలు

'తిరుమల రామచంద్ర'



CP

AA 402.D159

H=8-3

W=5-5

# మన లిపి పుట్టు పూర్వోత్తరాలు



తిరుమల రామచంద్ర



విశాలాంధ్ర ప్రచురణాలయం,  
విజయవాడ.

ప్రచురణ నెం. 212

ప్రథమ ముద్రణ

వై శా ఖం 1879

వెల: 3-50

అంధ్రా ప్రింటర్స్.

విజయవాడ - 2.



III

Apin

అంకితం

శాసన పరిశోధనే జీవితమైన  
మల్లంపల్లి సోమశేఖర శర్మగారికి,  
ఆగ్నేయ ఆసియా ప్రజలకు అక్షరభిక్ష పెట్టిన  
విశాలాంధ్ర ప్రజాశక్తికి



IV



## పరిచయము

ముప్పయ్యేళ్ళకిందట పురాతన నాగరికతలనదేపనిగా అవలోకనచేస్తూ ఉండేవాడను. అప్పుడు ఈజిప్టు, క్రీటు, మెసపటోమియా, గ్రీసు, పర్షియా మొదలయిన నాగరికతలలో అక్షరాల గుర్తులు ఎలా పుట్టి, ఎలా పరిణమించాయో చూడడం తటస్థించింది. ఆ గ్రంథాలు వ్రాసినవారికి భారతీయ లిపి పరిణామ విషయాలు అంతగా తెలియవు. అందుచేత ఈ రెండు పరిణామాలను మేళవించి ప్రపంచ అక్షర వికాశం అని వ్రాస్తే బాగుండునని కుతూహలం కలిగింది. "ఓనమాలు" అన్న పేరుతో ఒక నలభై పుటలు వ్రాశాను గూడా. అప్పుడు నాకు కరతలామలకమయింది ఆ పనిలో ఉన్న విశేషశ్రమ. ఇంతలో శ్రీ శృంగేరి శారదాపీఠ జగద్గురు శంకరాచార్యులవారి ఆదేశానుసారం నేను శారదాంబా పూజ చేయవలసి వచ్చింది. అప్పటికినేను సేకరించిన అక్షర వికాస విషయాన్ని పొందుపరుస్తూ "అక్షర శారదా ప్రశంస" అని ఒక ఖండకావ్యాన్ని 1927 ఆంధ్రపత్రిక ఉగాది సంచికలో ప్రకటించాను. ఆనాడు నేనుచేసిన సాహసానికి ఫలితమే ఈనాడు శ్రీ తిరుమల రామచంద్రగారి "మన లిపి పుట్టు పూర్వోత్తరాలు" అన్న ఈ అమూల్య గ్రంథానికి పరిచయం వ్రాసే మహాభాగ్యం.

ఈలాంటి గ్రంథం వ్రాయడం సులభమయిన పనికాదు. అనేక గ్రంథావలోకనము, బహుభాషా పరిచయము, గట్టి జిజ్ఞాస, నిశితమైన విమర్శనము, మంచి ఊహాస్ఫూర్తి ఇన్నీ ఉంటేనేగాని కాదు. ఈ గుణాలన్నీ రామచంద్రగారికున్నాయని గ్రంథము ప్రతి భాగములోను ప్రత్యక్షంగా కనబడుతుంది. ఈ గుణాలకు తోడు వీరి కదృష్టవశాత్తు లభించిన శ్రీ వేటూరి ప్రభాకరశాస్త్రిగారి సాంగత్యము వ్యర్థము కాలేదని తేటపడుతుంది. దేశీయ విదేశీయ లిపి పరిణామాలను మేళవించి ఇంత సాకల్యంగా వ్రాసిన గ్రంథం, మన భాషలోనే కాదు ఇతర భాషలలోగూడా, ఇంకొక్కటి లేదనే నా నమ్మకము.

ఇటువంటి పొడి విషయాన్ని ఇంత సుబోధకంగా, ఏదో కథల పుస్తకంలాగ విడిచిపెట్టకుండా చదవాలన్న కుతూహలం కలిగే పద్ధతిని వ్రాయగలగడం నిజంగా ప్రశంసాపాత్రము. శాస్త్ర విషయాలనుగురించి వ్రాయదలచిన ఇతర రచయితలుగూడ ఈ పద్ధతినే అవలంబిస్తే ప్రజల విజ్ఞాన వికాసానికి మహోపకారం చేసినవారవుతారు.



గ్రంథములో రామచంద్రగారు చేసిన కొన్ని సిద్ధాంతాలను కొందఱంగీకరించకపోవచ్చు. అది సహజమే ఈలాంటి ప్రథమ ప్రయత్నాలలో. మరీకొంత పరిశోధన జరిగిన తరువాతనే వీటి నిజానిజాలు నిర్ధారణవుతాయి. వత్తులు, అంకెలు మొదలైన కొన్ని గుర్తుల ఆకారాలను సమర్థించడంలో రామచంద్రగారు చూపిన ఊహాచాతురి మెచ్చుకోతగ్గది. మన లిపి ప్రాచీనతను గురించి వ్రాయడములో రామచంద్రగారికి గల గాఢ జాతీయాభిమానము స్ఫుటముగ కనబడుతుంది. ఇదిగూడ అవసరమేనేమో ఐందుచేతనంబే. లిపి పరిణామాలను గురించి వ్రాసిన విదేశీయ పండితులు తమ సిద్ధాంతాలలో చాలచోట్ల పాశ్చాత్య విషయాభిమానం విడిచిపెట్టలేకపోయారు. అయినా ఋగ్వేదకాలమునాటికే అక్షరాలుండేవన్న సిద్ధాంతం వంటివానిని తజ్జులు పరిశీలించవలసివుంటుంది.

ఇన్ని విషయాలను సేకరించి ఇంత మనోహరంగా రచించినందుకు రామచంద్రగారికి నా ధన్యవాదాలు. గ్రంథములోని విషయాలను ఘవ్యక్తము చేసే పటములు సేకరించి ప్రకటించడమూ, అక్కడక్కడ ఉదాహరించిన శాసనాలకు తాత్పర్యము తెలియజేయడమూ పాఠకుల కెంతగానో ఉపకరిస్తాయి. ఈ గ్రంథము ఆంధ్ర శాసనపరిశోధకులలో అగ్రగణ్యులయిన శ్రీ మల్లంపల్లి సోమశేఖర శర్మగారి కంకితము చేయడం మహా సమంజసము. రామచంద్రగారు తమ పరిశోధనలను కొనసాగిస్తూ ఇటువంటి అనన్య సులభ సాధ్యములైన గ్రంథాలు వ్రాసి ఆంధ్ర సరస్వతి నలంకరించాలని కోర్తాను.

మ ద్రా సు. }  
17.4.57 }

ఇట్లు,

తా పీ ధ ర్మా రా వు.



## మన వి మాటలు

ప్రాచ్య పాశ్చాత్య పండితులు లిపి పరిణామంగురించి చెప్పిన సంగతులు క్రోడీకరించి భారతీయ దృక్పథంలో చెప్పడమే నేనీ పుస్తకంలో చేసిన పని. చదువు వ్రాత నేర్చిన ప్రతివారూ లిపి సంగతి తెలుసుకోవడం అనేదే ఈ పుస్తకం పరమార్థం. కనుక, శాస్త్ర పరిభాష వదలి సరళంగా వ్రాయడానికి ప్రయత్నించాను. నాకు ఒరవడి రష్యా రచయిత శ్రీ ఎం. ఇలిన్ వ్రాతలు. నేను పాటివి. అనుసరించడమేకాక కాన్నిచోట్ల అనువదించుకొనడానికికూడ జంకలేదు.

ఈ రచనలో నేను పలువురికి ఋణపడి ఉన్నాను. నన్ను ఈ రచనకు ప్రోత్సహించినవారు మిత్రులు రాంభట్ల కృష్ణమూర్తి, డి. వి. సుబ్బారావు, తాపీ మోహనరావు, కోరాడ మహాదేవశాస్త్రిగారు. కృష్ణమూర్తిగారు శ్రీ అడివి జాపిరాజుగారి మాటలలో "కవులను, కళాకారులను కలిపే అపరంజి కానికి." సుబ్బారావుగారు తమ పూర్వభాషిత్యంతో, మధురతర వ్యక్తిత్వంతో సాహిత్యాన్ని, వాణిజ్యాన్ని సన్నిహితంచేస్తున్న విశాలాంధ్ర ప్రచురణాలయం నిర్వాహకులు. మోహనరావుగారు త్యాగం, మైత్రి మూర్తిభవించినవారు. మహాదేవ శాస్త్రిగారు తండ్రికి దీటురాగల భాషాతత్వవేత్తలు, పరిశోధన పరాయణులు.

ఈ పుస్తకంలోని పెక్కు బొమ్మలుగీచినవారు మిత్రులు మైలవరపు సూర్యనారాయణమూర్తి గారు; ప్రాచీన భారతీయ చిత్రకారుల స్థాయిని అందుకోగల ఉపజ్ఞగలవారు.

పరిచయం వ్రాసి ప్రేమ చూసినవారు శ్రీ తాపీ ధర్మారావుగారు; ప్రాచ్య పాశ్చాత్యరీతులకు, పాతకొత్తలకు సువర్ణ సేతువు.

కృతిని స్వీకరించి గౌరవించినవారు శ్రీ మల్లంపల్లి సోమశేఖరశర్మగారు; శాసన పరిశోధనలోనే జీవితం పండినవారు.

వీరందరికీ నా ప్రణామాలు.

దీనిని ఆమూలాగ్రం ప్రజాసామాన్య ప్రతినిధులుగా విని, పెక్కు సవరణలు చేసిన మా అమ్మ మాతృశ్రీ జానకమ్మగారికి, నా అర్ధాంగి సౌభాగ్య వతి అనంతలక్ష్మీదేవికి కృతజ్ఞత తెలుపడం నా విధ్యుక్త ధర్మం.



ఈ రచనకు పెక్కు గ్రంథాలు, వ్యాసాలు తోడ్పడ్డాయి. కొన్ని గ్రంథాలలోని చిత్రాల ప్రతి రూపాలను కూడా తీసుకున్నాను. ఆ రచయితల కందరికీ కృతజ్ఞుణ్ణి. ఆ గ్రంథాలను, రచయితలను పక్కపుటలో పేర్కొన్నాను.

కన్నెమారా పబ్లిక్ లైబ్రరీ అధికారులకూ, తమ లిపి పరిణామ పట్టికలను, శాసన ప్రతిరూపాలను ముద్రించుకొనడానికి అనుమతించిన మద్రాసు మ్యూజియం సూపరింటెండెంట్ డాక్టర్ ఎ. అయ్యప్పన్ గారికి, ఆంధ్ర ప్రతికాధిపతులకు, భారత ప్రభుత్వం ఎపిగ్రఫీశాఖవారికి నాధన్యవాదాలు.

ప్రజాసామాన్యానికి లిపి పుట్టుపూర్వోత్తరాల జ్ఞానం కలిగించడానికి ఇలాటి ప్రయత్నం జరగడం భారతదేశంలోనే ఇదే మొదలనిమాత్రం మనవిచేయగలను. కనుక, లోపాలను, ఈజిప్టు చిత్రలిపి, గుణింతాలు, ఒత్తులు, అంకెలు మొదలయినవాటి వివరణలో స్వతంత్రించి చేసిన ఊహలను పండితులు, ప్రజాసామాన్యమూ మన్నిస్తారని నమ్మినాను. ప్రజలకు విజ్ఞానం పంచిపెట్టడమే పనిగా పెట్టుకున్న విశాలాంధ్ర ప్రచురణాలయంవారు దీనిని ముద్రించడంలో వింతేమీ లేదు.

తిరువల్లిక్కేణి,  
హేవిళంబి ఉగాది

మీ వాడు,  
తిరుమల రామచంద్ర





# IX ఈ రచనకు తోడ్పడిన గ్రంథాలు

అక్షర శారదా ప్రశంస

అన్నమాచార్య చరిత్ర

ఆంధ్ర కవి సమైక్యత

ఆంధ్రభాషా చరిత్ర

ఆంధ్ర విజ్ఞాన సర్వస్వం

ఆంధ్రుల చరిత్ర

కర్ణాటక భాషాభూషణ

చాటుపద్య మణిమంజరి

చాటుపద్య రత్నాకరము

దక్షిణదేశీయాంధ్ర వాఙ్మయము

పరిశోధన (ద్విమాసపత్రిక)

బౌద్ధయుగము

భారతి (మాసపత్రిక)

భారతీయ గ్రంథాలయ చరిత్ర

భారతీయ ప్రాచీన లిపిమాలా (హిందీ)

మీగడ తలుగులు

వినయాదిత్యుని పల్లెపాడు శాసనము

సామాన్య భాషావిజ్ఞాన (హిందీ)

తాయి మాట్లాడుతుందా? (వ్యాసాలు)

శ్రీ తాపీ ధర్మాచార్యుగారు

శ్రీ వేటూరి ప్రభాకరశాస్త్రిగారు

శ్రీ బులుసు వేంకట రమణయ్యగారు

డాక్టర్ చిలుకూరి నారాయణరావుగారు

శ్రీ కె. వి. లక్ష్మణరావుగారు

శ్రీ ఖండవల్లి బాలేందుశేఖరంగారు

నాగవర్మ

శ్రీ వేటూరి ప్రభాకరశాస్త్రిగారు

శ్రీ దీపాల పిచ్చయ్యశాస్త్రిగారు

శ్రీ నిడదవోలు వెంకటరావుగారు

మద్రాసు

శ్రీ మల్లంపల్లి సోమశేఖరశర్మగారు

మద్రాసు

శ్రీ కొడాలి లక్ష్మీనారాయణగారు

శ్రీ గోరీశంకర్ హిరాచంద్ ఓరూగారు

శ్రీ వేటూరి ప్రభాకరశాస్త్రిగారు

శ్రీ గడియారం రామకృష్ణశర్మగారు

శ్రీ బాబూరామ్ సక్సేనాగారు

శ్రీ మల్లంపల్లి సోమశేఖరశర్మగారు

Arya Vol I

Black on White

Brahmi Script

Epigraphia Indica

History of the Telugu Chodas

Indian Epigraphy And South  
Indian Script

Prinsep Vol I, II

Royal Asiatic Society Journal

South Indian Paleography

The Alphabet

The Alphabet

The Aryan Origin Of The Alphabet

Sri Orobindo

Sri M. Ilin

Sri Buhler

Sri M. Venkataramayya

Sri C. Sivaramamoorthy

Bombay Branch

Sri Burnell

Sri David Diringer

Sri Isac Taylor

Sri L. A. Waddel



## మద్రాసు మ్యూజియంవారి సౌజన్యంతో ముద్రించిన చిత్రాలు

	పుట		
1. సరస్వతి విగ్రహం	197	9. భట్టిప్రోలు శాసనం	72
2. హర్షుని సంతకం	189	10. విజయదేవవర్మ శాసనం	103
3. సింగనాయనివ్రాలు	189	11. విక్రమేంద్రవర్మ శాసనం	104
4. హరిహరునివ్రాలు	190	12. కన్నడ-తెలుగు లిపిపట్టిక	160
5. నమస్తుంగ	221	13. నాగర్ లిపి పట్టిక	165
6. పల్లవ బిరుదు	221	14. బ్రాహ్మలిపి పట్టిక	101
7. పూర్ణాదిత్యునిసంతకం	222	15. గ్రంథ లిపి పట్టిక	161
8. అశోకుని సిద్ధాపురం శాసనం	71	16. రేఖకుని చిత్రం	220

## ఆంధ్ర పత్రిక సౌజన్యంతో ముద్రించిన చిత్రాలు

1. సెమెటిక్ పోలికపట్టిక	86	5. శన్నయ కాలపు శాసనం	109
2. తాంత్రికోత్పత్తి	84	6. తిక్కన కాలపు శాసనం	113
3. దేవనాగరీవికాసం	163	7. శ్రీనాథుని శాసనము	115
4. తెలుగుఅక్షర వికాసం	118	8. అకార పరిణామం	164

## తిరుమల తిరుపతీదేవస్థానంవారి సౌజన్యంతో ముద్రించిన చిత్రాలు

1. అన్నమాచార్యుని సంకీర్తనం రేకు 1 7	2. సంకీర్తన భండాగారం	257
--------------------------------------	----------------------	-----



# చిషయ సూచిక

## ప్రథమ భాగం

ప్రథమ ప్రకరణం	ప్రాణాలతో ఉన్న పుస్తకం	1
	సజీవ గ్రంథాలయం కథ	5
ద్వితీయ ప్రకరణం	జ్ఞాపకానికి గుర్తులు	9
తృతీయ ప్రకరణం	మాట్లాడే వస్తువులు	13
	కథ చెప్పే కాయితం	17
చతుర్థ ప్రకరణం	బొమ్మల జాబు	19
	దారితప్పిన భండు	23
పంచమ ప్రకరణం	ససేమిరా వ్రాతలు	31
షష్ఠ ప్రకరణం	ఈజిప్టు అక్షరాల యాత్ర	43

## ద్వితీయ భాగం

ప్రథమ ప్రకరణం	మనలిపి ఎంత పాతది	53
ద్వితీయ ప్రకరణం	బొద్దజైనాలు చేసిన ప్రచారం	63
తృతీయ ప్రకరణం	మన లిపి - మన చిత్రిలిపి	77
	మహా మేధావి ప్రిన్సెప్	93
చతుర్థ ప్రకరణం	బ్రాహ్మిలిపి అవతారాలు	97
	గుణింతాల గమ్మత్తు	122
	అర్ధాంతరంగా వచ్చిన అరసున్న	137
	ఒత్తుల వయ్యారాలు	142
	ఒంటిగీత, జంట గీత	146
పంచమ ప్రకరణం	ఓనమాలు	151
షష్ఠ ప్రకరణం	ఇరుగు పొరుగు లిపులు	159
	బ్రాహ్మిలిపి విదేశయాత్ర	169
సప్తమ ప్రకరణం	అంకెల అందచందాలు	175



## తృతీయ భాగం

ప్రథమ ప్రకరణం	శాశ్వత పుస్తకాలు	182
ద్వితీయ ప్రకరణం	ఆంధ్ర కల్పవృక్షం	195
తృతీయ ప్రకరణం	పెపైరస్ కవితాకట్టలు	203
చతుర్థ ప్రకరణం	కర్రపలకల పుస్తకం - మైసూరుపలకల పుస్తకం	209
పంచమ ప్రకరణం	చర్మ పుస్తకాలు	215
షష్ఠ ప్రకరణం	వ్రాయసంవారు	219
సప్తమ ప్రకరణం	కాయితాల కథ	235
అష్టమ ప్రకరణం	అచ్చు ముచ్చట	245
నవమ ప్రకరణం	పుస్తకాల భాగ్యాభాగ్యాలు	253



ప్రథమ భాగం

ప్రథమ ప్రకరణ

## ప్రాణాలతో ఉన్న పుస్తకం

మొట్టమొదటి పుస్తకం ఏలా ఉండేది ! అచ్చు కొట్టేందా ? చేత్తో వ్రాసేదా ? కామితాలదా ? కాదా ? అలాటిది ఇంకా ఉంటే, ఏ గ్రంథాల ముందులో దొరుకుతుంది ?

పూర్వం ఒక వెర్రివేంగళప్ప ఉండేవాడట ! మొట్టమొదటి పుస్తకం కోసం ప్రపంచంలోని గ్రంథాలన్నీ చూసి చాలించాడట. ఏండ్లూ పూండ్లూ పుస్తకాలు కట్టలు గాలించడంలోనే పండబారిపోయాడట. తుదకు పుస్తకాల సొరుగులకు ఆనించిన నిచ్చెననుంచి జారిపడి ప్రాణాలు విడిచాడట. ఆ వేంగళప్ప మృత్యువు పదేండ్లకాదు పదిష్టధులయేండ్లు బ్రతికివున్నా, ఫలితం వుండేదికాదు. మొదటి పుస్తకం అతడు పుట్టడానికి వేల సంవత్సరాల క్రితమే మట్టిలో కలిసి మాయమైపోయింది.

మొట్టమొదటి పుస్తకం ఇప్పటి పుస్తకాలవంటిదికాదు, దానికి కాళ్ళూ చేతుల్నూ ఉండేవి. అది సొరుగుగల్గో పడివుండేదికాదు. కదిలేది, కదిలించేది, మాట్లాడగలిగేది, పాట పాడగలిగేది. అది ప్రాణాలతో ఉన్న పుస్తకం - మానవ పుస్తకం, అంటే, మానవుడే !


ఆదికాలంలో ప్రజలకు వ్రాత తెలీదు. కాని, వారికి మనకంటే జ్ఞాపక శక్తి ఎక్కువగా ఉండేది. కొందరు సజీవ పుస్తకాలన్నప్పటికీ అబద్ధంకాదు. వారు పాతకాలాల అద్భుతగాథలను చెప్పేవారు. అవన్నీ చిన్ననాడు పెద్దల నుంచి విన్నవే. వారు పోయినా ఆ గాథలు మాత్రం పోలేదు - తండ్రినుంచి కొడుకుకూ, తాతనుంచి మనుమనికి చేరుతున్నాయి. అనోట అనోట ఆగాథలు మారుతూ ఉంటాయి, వాటిలో కొత్తసంగతులు చేరుతుంటాయి. పాత సంగతులు కొన్ని జారిపోతూ ఉంటాయి. నీరు పారి పారి రాళ్ళు నునుపుదేరినట్టు



ఆ గాథలు రానురాను నయంగానూ, నాజూకుగానూ అవుతూ ఉంటాయి. వరాక్రమవంతుడైన ఒకానొక కులపెద్ద కథ కాలక్రమాన నీటికి నిప్పుకూ, బాణానికీ బల్లెనికీ భయపడనివాడూ, సింహంలాగ అడవంతా పెత్తనం చెలాయించి దేగలాగ ఆకాశంలో ఎగిరిపోయేవాడూ అయిన ఏ మాయా మానవుని వీరగాథగానో మారుతుంది.

ఎప్పుడూ, ఎవరూ వ్రాయని అలాటి కట్టుకథలుచెప్పే ముసలయ్యలు, ముసలమ్మలు నేటికీ ప్రపంచంలో ప్రతిచోటా ఉన్నారు.

అతి ప్రాచీనకాలంలో మనదేశంలో రామాయణం, భారతం పాటలుగా పాడేవారు. రామాయణగాథను తొలుత కుశలవులు తమ తండ్రి ఆయిన రామ చంద్రుని ఆస్థానంలో పాడి వినిపించినట్టు మనం విన్నసంగతే. అలాగే మన పూర్వులు తమకు తెలిసిన తక్కినగాథలనూ పాడుకొనేవారు. పగలల్లా పొట్ట మాటికోసం శ్రమపడి సాయంకాలం ఇల్లు చేరుకున్నతర్వాత, తిండి తిప్పలా




ముగించుకొని పదిమందీ ఆరుబయట పోగయేవారు. తెలిసిన పెద్దలు కథలు చెబితేనో, గాత్రం బాగున్నవారు గానం చేస్తేనో విని ఆనందించేవారు. అలా పద్యాలు పాడేవారిని గమకి, గాయకుడు అనేవారు. రామాయణం, భారతం, వత్సరాజు చరితం ఈవిధంగా మొదట కర్ణాకర్ణికగా చెప్పుకొన్నవే; తర్వాత తర్వాత వ్రాతకెక్కినవి.



ప్రపంచంలోనే తొలిసాహిత్య సంపద అని మనం నమ్ముతున్న వేదానికి శ్రుతి అనే వ్యవహారం నేటికీ ఉంది. శ్రుతిఅంటే వినబడేది అన్నమాట. వేదమంటే మరేమీకాదు! మన ఆదిపురుషుల అనుభవాలు, ఆవేశాలు, ఆదరాలు, ఆశ్చర్యాలు మొదలయిన మనోవికారాలు, ఊహలు, జిజ్ఞాసలు ఇంకా ఇలాటి తెలియదగిన వెన్నో గల సంపుటం - క్రోడీకరణం. ఇది నేటికీ ప్రధానంగా గురుముఖతః నేర్వడం మన ప్రాచీన సంప్రదాయానికి తార్కాణం.

పూర్వం గ్రీసు దేశీయులు కూడ - పాశ్చాత్య దేశాలకు సభ్యతాభిక్ష పెట్టిన గ్రీసు దేశీయులు కూడ-తమ జాతీయగాధలైన "ఇలియడ్" "ఒడిస్సే" అనే ఇతిహాస కవ్యాలను పాడుకొనేవారట. తర్వాత ఎంతో కాలానికిగాని ఇవి వ్రాత కెక్కలేదు.

ఇలా పాడేవారేని "ఈడోస్" అని గ్రీకువారు అనేవారు. ఈ 'ఈడోస్' ఎక్కడికీ వెళ్ళినా, స్వాగతమే. జనం గోఘటలుగా కూర్చునేవారు. బల్లచుట్టూ, ఎదుట 'ఈడోస్' కూర్చునేవాడు. అతని 'లైర్' వాద్యంగోడకు తగిలించి



ఉంటుంది. విందు ముగియవస్తూ ఉంటుంది. భక్ష్యభోజ్యాలు ఎగిరిపోతూ ఉంటాయి, పానపాత్రలు వట్టివవుతూ ఉంటాయి. అప్పుడు వీనులను విందుగా సంగీతం కావాలి. 'ఈడోస్' గోడకు తగిలించిన 'లైర్'ను అందుకుంటాడు; వీరవరుల గాథలు గానం చేస్తాడు.

ఈ గాయకులకు- 'ఈడోస్'లకు జ్ఞాపకశక్తి అసాధారణం. కనుకనే పాతకాలపు రాజులు, మహారాజులు, ధనవంతులు తమ ఆస్థానాలలో ఈలాటి వారికి ఆశ్రయ మిచ్చేవారు. వీరు-ఒకరు ఒకవేదాన్ని పుక్కిటబట్టితే, మరొకరు



రెండు వేదాలను నమిలి మింగేవారు. తమ ఆశ్రయదాత వినోదంకోసం ఏకావ్యాన్ని బడితే ఆకావ్యాన్ని అప్పజెప్పేవారు. ఇందువల్ల వీరికి వేదులవారు, ద్వివేదులవారు, త్రివేదులవారు, చతుర్వేదులవారు, భారతంవారు, రామాయణం వారు, మహాభాష్యంవారు అనేపేర్లు వచ్చేవి. అవి క్రమంగా వంశపు పేర్లయ్యాయి. నేటికీ ఈ పేర్లతో కొన్ని వంశాలున్నాయి.

జ్ఞాపకశక్తి అంటే నాలుగువందల సంవత్సరాలనాటి జగన్నాథ పండిత రాయలకథ గుర్తుకు వస్తుంది. పండితరాయలు గోదావరిజిల్లా ముంగండలో జన్మించినవాడు. ఢిల్లీపాదుషా షాజహానును దర్శించుకుందామని ఊరుకదలి ఢిల్లీ చేరుకొని ఒక సత్రంలో బసచేశాడు. పాదుషావారి దీదార్ అంటే మాటలామరి? పడిగాపులు కాచవలసి వచ్చింది, చాలనాళ్లు. ఇలా ఉండగా ఒకనాడు సత్రంలో ఒక తమాషా జరిగింది. ఇద్దరు ఆడవారు పోట్లాడుకున్నారు. పండిత రాయలు ఇదంతా చూస్తున్నాడు. ఇంతలో సిపాయీలువచ్చి పోట్లాడుకుంటున్న ఇద్దరు స్త్రీలను “సంగతి సందర్భాలేమిటి? పోట్లాటకు కారణమేమిటి?” అని దర్శ్యాప్తు చేశారు. దానిది తప్పంటే దానిదితప్ప. అదేకయ్యానికి కాలుదువ్వించడమే అదే దువ్వింది అని ఇద్దరుస్త్రీలూ ఒకరిపై ఒకరు ఫిర్యాదు చేశారు. “సాక్షులెవరై నా ఉన్నారా?” అని అడిగారు సిపాయీలు. “ఆ, లేకేమి? అదో, ఆ నిలుచున్న పెద్దమనిషిని అడగండి” అంటూ యిద్దరూ జగన్నాథపండితుని వైపుచూపించారు, సిపాయీలు. ముగ్గురిని పాదుషావారి దీదానే ఆమెకు లాక్కుపోయారు, పండిత రాయలకు తెలుగు, సంస్కృతంతప్ప మరొకభాష తెలియదు. పోట్లాట జరిగింది ఉరుదులో, కనుకవారు అన్నమాటలు, వంతుల వారీగా తిట్టుకున్నతిట్లు విన్నవి విన్నట్టుగా అప్పగించగలనని మాత్రం దివాణంలో మనవి చేశాడు. పాదుషావారు “తమాషాగానే ఉందే” అనుకుని తల పంకించారు అంగీకార సూచకంగా. పండితరాయలు వారిద్దరి వాద ప్రతివాదాలను తు. చ. తప్పకుండా అప్పగించాడట. పాదుషా పరమాశ్చర్యం పొందాడు. ఆధారణాశక్తి పండితరాయలను షాజహాను ఆస్థానకవిగా చేసింది.

ఇప్పటికీ పద్నాలుగు వందల సంవత్సరాలనాటి మాట. సజీవగ్రంథాలయ మనదగిన ఒక మహాపండితుడు ఉండేవాడు. ఆయనపేరు జయసేనుడు. ఆయనకు సకలవేదాలు, వేదాంకాలు, వేదాంతాలు నాలుక చివర నాట్యమాడేవి. అప్పటి మగధరాజు పూర్ణవర్మ, కళింగరాజు శిలాదిత్యుడు ఆయనను తమఆస్థాన పండితునిగా చేసుకొనడానికి వేయివిధాల ప్రయత్నించారు. కాని జయసేనుడు తత్త్వజ్ఞుడూ, మానవ సేవాపరాయణుడూ గనుక ఆరాజుల మాటలను పెడచెవి పెట్టినాడు.

ధారణాశక్తి అంటే మరొక తమాషాకథ జ్ఞాపకం వస్తున్నది.



## సజీవ గ్రంథాలయం కథ

పూర్వం రొము నగరంలో కోటికి పడగయెత్తిన ఒక ధనవంతుడు ఉండేవాడు. ఆయనపేరు ఇబెల్లియన్. అతని సీరిసంపదలను గురించి కథలుగా చెప్పుకొనేవారు. అతని నగరు చాలా పెద్దది—నగరంలోని వారందరూ ఉండ దగినంత పెద్దది. దినమూ కనీసం మూడువందలమందైనా పండితులూ, ప్రముఖులూ ఆయన వంక్రిని భోజనం చేసేవారు.

ఇబెల్లియన్ అతిథులకు మృష్టాన్నాలు పెట్టేవాడు. ఆకాలంలో గృహ స్థులు అతిథులకు భోజనంపట్టడంమాత్రమే చాలదు. సరసం కథావినోద గోష్ఠులు జరపాలి. పుస్తకాలు ఉండేవి. కాని, అవన్నీ చేతివ్రాతవి. పలువురూ ఈ వ్రాతపుస్తకాలను గంటల తరబడి చదివి, విందులలో వినోద కథలు, సంభాషణలు వినిపించి అతిథులను సంతోషపెట్టేవారు.

ఇబెల్లియనుకు అంతా సమ్మద్దిగా ఉంది. కాని, ఒక్కటే లోపం— చదువు బండిసున్నా. మామూలు వ్రాతకోతలుకూడా రావు. ఆయన బంతిని గొంతు బంటిగా సాపాటుచేసేవారంతా వీవు వెనుక ఎగతాళిచేసేవారు. భోజన సమయంలో చమత్కారంగా మాట్లాడడం ఆయనకు చేతనయ్యేదికాదు. తను ఏదైనా మాట్లాడాడా అతిథుల ముఖాలపై ఎగతాళిగా నవ్వు తొలకడం తను చూడకపోలేదు.

ఈ ఎగతాళిని ఆయన సహించలేకపోయాడు, కష్టపడి పనిచేసే అలవాటు లేదాయె! చాలకాలం అలోచించగా, అలోచించగా ఒక మంచి పథకంతట్టింది. తన బానిసలలో మంచి తెలివితేటలూ, చదువూ వున్నవారిని రెండువందల మందిని ఏరుకొని హాజరుచేయవలసిందని బట్లరుకు ఉత్తరువు చేశాడు. వారిలో చెరివక పుస్తకం కంఠాపాఠం చేయాలి. అంటే ఒకడు ఇల్లియడ్, మరొకడు ఒడిస్సీ, ఇంకొకడు ఇంకొకటి—ఈవిధంగానన్నమాట.

బట్లరుకు ఇది సులభమైన పనా? యజమాని ఉత్తరువు నెరవేర్చడానికి బానిసలపై చెయిగూడ చేసుకోవలసి వచ్చేది. ఎలాగయితేనేం ఆ బానిసలంతా తలా ఒక్కొక్క పుస్తకం కంఠాపాఠం చేశారు. ఇబెల్లియను పీడ విరగడైంది. సజీవ గ్రంథాలయమే తనవద్దఉంది గనుక తనిక శ్రమపడి ఏ పుస్తకమూ




చదువనక్కరలేదు. భోజనాలప్పుడు సంభాషణ ఏదైనా వచ్చిందా ఆయన చేయ వలసిందల్లా బట్లరుకు ఉత్తరు చేయడంమాత్రమే. గోడకు అనుకొని నిలబడి ఉన్న బానిసలనుంచి ఒక్కదొకడే ముందుకు వచ్చి ఇల్లెల్లియను కోరిన గీతాన్నో, వాక్యాన్నో గబగబా ఒప్పచేప్పేవాడు. ఆ బానిసలకు వారు కంఠా పాఠం చేసిన గ్రంథాన్నిబట్టే పేర్లు పడ్డాయి-ఇల్లియడ్, ఒడిస్సీ, రూవీడ్ అని.

ఇల్లెల్లియను సంతోషానికి పట్టవగ్గాలులేవు. రోము నగరంలో అంతా తన సజీవ గ్రంథాలయం గురించి చెప్పుకొనేవారే. అయితే అతని సంతోషం ఎంతోకాలం నిలవలేకపోయింది. ఒకనాడు ఒక దుర్ఘటన సంభవించి అతడు తలయెత్తుకోలేనంత నవ్వులపాలయాడు.

ఒకనాడు ఎప్పటిలాగే భోజనంతర్వాత సాహిత్యగోష్టి ప్రారంభమయింది. ప్రాచీనకాలంలో ప్రజలు విందు లెలా చేసుకొనేవారనేది ప్రసంగ చశాత్తు వచ్చింది.

“ఇల్లియడ్లో దీనినిగురించి చెప్పిన సూక్తి ఒకటుంది” అంటూ ఇల్లెల్లియను బట్లరువైపు తిరిగాడు.



బట్లరు బానిసలకు ఉత్తరువు చేయడానికి మారుగా యజమాని క్రాళ్ళపై పడి వణుకుతూ “దొరగారూ, మన్నించాలి. ఇల్లియడ్కు నేడు కడుపునొప్పి. హాజరుకాలేదు” అని మనవించేశాడు.



అతిథులు విరగబడి నవ్వారు.

ధారణాశక్తి ఉత్తమమైందే. మన గమకి గాయకులు. గ్రీకు ఈదోసుల గానం మంచిదే. కాని మనపుస్తకాలు దానికన్నా మంచిది. రూపాయిపెడితే సులువుగా చొక్కజేబులో ఇమిడే రామాయణం ప్రతినో, బైబులో మరొక గ్రంథం ప్రతినో మనం కొనుక్కోవచ్చు. ఇవి తిండి-తీర్థం అడుగవు, జబ్బు పడవు, చావవు.

కాని ఈ గ్రంథాలు, గ్రంథాలయాలు నేడు మనకు ఎన్నోఉన్నా సజీవ గ్రంథాలు-మానవరూప గ్రంథాలు-లేనిదే గడవదు.

అన్నీ పుస్తకాలనుంచే నేర్చుకొనేటట్టయితే మనం బడికే వెళ్ళనక్కర లేదు. పంతులూ అక్కరలేదు. విషయాలను వివరించేవారూ అవసరంలేదు. కాని, పుస్తకాలతో ఒక్కచిక్కుంది-మనకు సందేహంవస్తే పుస్తకాన్ని అడగ లేము. పంతులునయితే అడిగి తెలుసుకోవచ్చు.

సజీవ పుస్తకాలు మనకు నేటికీ ఉపయోగిస్తాయి. కాని “సజీవమైన వ్రాత”-వార్తాహరులు-మాత్రం అంతగా ఉపయోగపడదు. వ్రాత తెలియని కాలంలో ఉత్తర ప్రత్యుత్తరాలకు తగిన కట్టుదిట్టాలు లేకపోవడంసహజమే అతి ముఖ్యమైన వార్తలను ఇతరులకు పంపాలంటే దూతలతో పంపేవారు. వారువెళ్ళి తమకు చెప్పి పంపిన వార్తలను చిలుక పలుకుల్లాగ అప్పజెప్పేవారు.



నేడు టపా బంట్రోతులకు బదులు దూతలే ఉంటారనుకోండి. ఎలా ఉంటుంది? రోజూ కొన్నివందల ఉత్తరాలను జ్ఞాపకం పెట్టుకొనే టపా బంట్రోతులే దొరకరు. ఒకవేళ దొరికినా వార్తలను అందివ్వడం సరిగ్గా జరుగదు. అలాటి టపా బంట్రోతోకడు ఫలానా రామయ్యగారింటికి ఒకనొక పండుగనాడు వార్త తెస్తాడనుకోండి. అతిథుల కోసం ఎదురు చూస్తున్న రామయ్యగారే స్వయంగావచ్చి తలుపుతీసి కొత్త మొగం చూచి, కొంచెం చిరాకుతో కంగారుతో “ఎవరండీ మీరు? ఏంకావాలి?” అంటా రనుకోండి.

టపా బంట్రోతు వెంటనే - తీరికఏదీ? మరొకరియింటికి వెళ్ళ వద్దా మరి? “మీకొక ఉత్తరం వచ్చిందండీ. దానిలోని సంగతులివి.



మహారాజరాజశ్రీ రామయ్యగారికి ఉభయకుశలోపధి నన్ను మీరు  
మరచేపోయారు. నేడు మహ్యాహ్నం పన్నెండుగంటలకు కోర్టుకు హాజరుకండి.  
తప్పక మనవృత్తి సంగతి నిర్ణయించుకురదాం." అని ఎవేవో వార్తలు అప్ప  
గిస్తూ పోతాడనుకోండి.

రామయ్యగారు దిగాలు పడిపోతారు. పాపం !  
వధిదలకొలదీ జాబులు తలలో గజిబిజిగా గడ్డకట్టుకున్న  
టపా బంబ్రోతు చెడిపోయిన యర్థత్రంవలె ఏదోవాగుతూ  
పోతాడు.





ద్వితీయ ప్రకరణం

## జ్ఞాపకానికి గుర్తులు

ఒక ముసలితాత ఉన్నాడు. చాల మంచివాడు, కలగలపు మనిషి. చూస్తే ఎనభై యేళ్ళవాడిలాగ కనిపించడు. చూపు ఎంతమాత్రమూ తగ్గలేదు, బుగ్గలు దిగిపోలేదు, పదహారు సంవత్సరాల కుర్రాడిలాగ నడుస్తాడు. శీవితో. అంతా బాగానే వుంది... కాని, మరచిపోతాడు. మరపు ముంచుకొని వస్తున్నది, ఎక్కడికైనా వెళ్ళతాడు, వెళ్ళిన పని మరచిపోతాడు, పరిచితులపేర్లు మరచిపోతాడు. నన్ను ఎన్నో సంవత్సరాలుగా ఎరుగును. తరచు తడుముకుంటూ తప్పుపేరుతోనే పిలుస్తాడు.



ఏ దైనా పని చేసిపెట్టమంటామనుకోండి పదేపదే అడిగి జ్ఞాపకంపెట్టుకోడానికి మననం చేస్తాడు. మరువకుండా ఉండడానికి తన జేబు రుమాలుతీసి, దాని కొనకు ముడివేసుకొంటాడు. ఇలా తాత జేబురుమాలునిండా ముళ్ళే కనిపిస్తాయి. ఇంతచేసినా ఆముళ్లు ఆయన జ్ఞాపకానికి


ఉపయోగపడవు. జేబురుమాలు పైకితీశాడా, పది పన్నెండు ముళ్ళయినా కనిపిస్తాయి. ఏ సంగతికి ఏముడి అనేదికూడా మరచిపోతాడు. ఎంతమంచి ధారణా శక్తి కలవాడైనా ఈ వింత పద్ధతిలో వ్రాసిన పుస్తకం చదివి తెలుసుకోలేడు !

మన ముసలితాత రకరకాల ముళ్ళు వేసుకుంటేనో, ఒక్కొక్కముడి ఒక్కొక్క అక్షరానికో, పదానికో సంకేతమైతేనో ఆసంగతి వేరు. అప్పుడు ఏ పుణ్యాత్ముడైనా ఈజ్ఞాపకం ముళ్ళను విప్పి చెప్పడంలో ఆడుకోగలడు.

వ్రాత తెలియకముందు ప్రజలు ఇలాటి ముడులవ్రాతనే వాడేవారు. నేటికీ మనదేశంలోని కోయలు, లంబాడీలు మున్నగు అదిమజాతివారు గుర్తులకోసం ఇలాటి రకరకాల ముళ్ళు వేసుకొంటూ ఉంటారు. పాతకాలంలో చీనాదేశీయులు



భూవిధంగానే ప్రాసేవారట. ప్రాచీన పాఠశీకులు, మెక్సికోవాసులు ఇదే రీతిగా ప్రాసేవారట. వషీణ అమెరికా ఖండంలోని పెరూ దేశీయులు ఈముళ్ళవ్రాతలో నేర్పు సంపాదించారు. నేటికీ ఆదేశం గొర్రెలకావర్లకు ఈ గ్రంథిభాష తెలుసు.




రంగు రంగు దారాలు కర్రకు చుట్టి ముడివేస్తారు. ఈ ముళ్లు దగ్గర దగ్గరగా ఉంటే అతిముఖ్య విషయం. నల్లదారపు ముడి మరణానికి సూచన. తెల్లదారపు ముడి - వెండి లేకపోతే శాంతి. ఎర్రదారపు ముడి యుద్ధం. పసుపు దారపుముడి బంగారు. ఆకుపచ్చ ముడి దాన్యం. ముళ్ళకు రంగులు వేయకపోతే సంఖ్యలన్నమాట. ఒంటిముళ్లు పదులు, జంటముళ్లు వందలు, ముమ్ముడులు వేలు.

ఈ అక్షరాలను చదవడం సులభం కాదు. దారాలు సన్నవా, లావువా, ముడి వదులుగా ఉందా, బిరుగుగాఉందా, ఎలావేశారు, ఏ వరుసలో ఉన్నాయి - అనేవి చూడాలి. మనమంతా పిల్లతనంలో ఓనమాలు నేర్చుకున్నట్టే పెరూదేశపు పిల్లలుకూడా ఆకాలంలో ఈ గ్రంథి వర్ణమాలను - ముళ్ళ అక్షరాలను - నేర్చు కొనేవారు. ఈవర్ణమాలను “క్వీపా” అనేవారు.

హరోన్, ఇరోక్యోయి అనే మరికొన్ని అమెరికా ఆదిమవాసుల తెగ లలో ముళ్ళకు మారు రంగురంగు పూసలు, గవ్వలు వాడేవారు. వారు గవ్వలను బిళ్ళలు బిళ్ళలుగా కోసి ఒకదారానికి దండగా గుచ్చేవారు. ఈలాటి పూసల దండలు కొన్నిటిని కలిపి పటకాలు (బెల్లులు) తయారు చేసేవారు.

ఈ పటకాలలోనూ నలువంటే ఏదో అశుభం - మరణం; దురదృష్టం; భయం. తెలుపుశాంతి; పసుపుపచ్చ బంగారు లేక కానుక; ఎరుపు యుద్ధం లేక ఆపద. ఈ రంగులకునేటికీ - మనకాలంలోనూ ఆ అర్థాలే ఉండడం వింతే కదా! తెల్లజండా నేటికీ నాటిలాగా శాంతికి చిహ్నం. నలుపు దుఃఖసూచన. ఎరుపు విప్లవ చిహ్నం.





నాకా పైన్యానికి జండాలే వర్ణమాల. ఓడలు చుక్కానికి  
తగిలించిన జండాలతోనే మాట్లాడుకుంటాయి,

రైలు స్టేషనులోని సిగ్నలు ఏమిటి ? ఇక్కడ కూడా  
రంగులేగా : వాటి ప్రాచీనకాలపు అర్థాలే నేటికీ వాడుకలో  
ఉన్నాయి.

అమెరికా ఆదిమవాసుల రంగుపూసల పటకాల అర్థం  
తెలుసుకొనడం సులభం. కుల పెద్దలవద్ద సంచలనిండా  
ఈలాటి రంగుపూస లుంటాయి. ఇరోకోయి తెగయువకులు  
అర్చెల్ల కొకమారు అడవుల్లో ఒకచోటచేరి, తెలిసిన పెద్దల  
వద్ద యీరంగు గవ్వల రహస్యం నేర్చుకునేవారు.

ఒక తెగవారు మరొక తెగవారికి వార్తలు పంపవలసి  
వస్తే దూరాలతో యీరంగు పూసల పటకాలు పంపేవారు.  
వీటిపేరు "వామ్పమ్"

దూత, రంగురంగు సరాలతో ఇంద్రధనుస్సులాగ  
మెరిసే ఈ వామ్పమ్ కొలికిపూసను ఒకచేత్తో పట్టుకొని,  
ఒక్కొక్కరంగు పూసనే రెండవచేతితో చూపుతూ అర్థం  
వివరిస్తాడు.

మరొకరు వివరించనిదే వామ్పమ్ అర్థంకాదు.  
ఒక దండలో నాలుగు పూసలు - తెల్లది, పసుపుది, ఎర్రది,  
నల్లది - ఉన్నాయనుకోండి. "మీరు మాకు కప్పం చెల్లిస్తే


మీతో ఒడంబడిక చేసుకుంటాము: దీనికి ఒప్పుకోక పోతిరా యుద్ధం  
చేస్తాము." అని వ్యాఖ్యాన్యం చేయవచ్చు. మరొక విధంగాను - ప్రత్యర్థుల  
పరంగా - వ్యాఖ్య చెప్పవచ్చు. "మీతో సమాధానం కోరుతున్నాము. బంగారు  
చెల్లిస్తాము: యుద్ధం కొనసాగితే, మేము నాశనమై పోవలసివస్తుంది." అని.

వామ్పమ్ జాబులలో తప్పులు రాకుండా చేయడానికి వాటిని తయారు  
చేసినవారే స్వయంగా చదివి వినిపించవలసి వచ్చేది. ఈజాబును దూతకు  
మారుగా పంపడానికి లేదు. దూత చెప్పదలచుకొన్న దానిని జ్ఞాపక పరచడం  
వరకే దీని ప్రయోజనం.

ఇలాటి జ్ఞాపక చిహ్నాలు ఇంకా ఎన్నోఉన్నాయి. పల్లెటూళ్ళలో పండ్లు  
గాని, మరేదైనాగాని ఎంచేటప్పుడు, కొంత అయిన తర్వాత గుర్తుగా గీతలు  
పెట్టడం నేటికీ చూస్తుంటాము. పెరుగు, పాలు అమ్మేవారు గోడలమీద,  
తలుపులమీద సుద్దముక్కతోనో, ఎర్రమట్టి (జాజు) ముక్కతోనో గీతలు



గీచి, ఖరాబు చేయడంపట్టణాలలోను ఉంది. కొందరు ఇంటిదంతెలకో ద్వారబంధాలకో గుర్తుకోసం కచ్చులు (గాట్లు) పెట్టడంకూడ కద్దు. సెర్పియా దేశపు ప్రజలు ఇలా గాట్లుపెట్టిన కర్రముక్కలను రశీదులుగా వాడడంనేటికీ ఉన్న ఆచారం. ఒకరైతు ఒక వర్తకుని వద్ద నాలుగుబస్తాల దాన్యం తెచ్చుకొన్నాడనుకోండి. దానికి రశీదువ్రాసి యివ్వడానికి మారు ఒక కర్రముక్కనుచెక్కి దానిమీద పెద్దకచ్చులు నాలుగు, చిన్నకచ్చు ఒకటి చెక్కుతాడు. ఆ కర్రముక్కను నిజపునా రెండుగా చీల్చి, ఒకటి వర్తకునికి ఇచ్చి, మరొకటి తనవద్ద ఉంచుకుంటాడు. దాన్యం తిరిగి చెల్లించేటప్పుడు రెండు కర్రముక్కలనూ జోడించిచూస్తారు. మోసానికి అవకాశం ఉండదు. కచ్చులు సరిగా అప్పును సూచిస్తాయి.



దారిని చూపడానికి, రోజులు చూపడానికి పాతకాలంలో కర్రలపై ఇలాటి గుర్తులు చెక్కేవారు. ఒకావిడ దేశాంతరం వెళ్ళిన తన పతి పెట్టిన గడువును తలుచుకుంటూ, అప్పుడు వస్తాడు - ఇప్పుడు వస్తాడు - ఇదిగో ఇప్పుడే వస్తాడు - అని అనుకుంటూ ఇంటి గోడలనిండా గుర్తులు పెడుతూ వెళ్ళిందని గాథాసప్తశతిలో చక్కని వర్ణన ఉంది. ఈ పుస్తకం రెండువేల ఏళ్ళనాటిది. నిర్జనమైన దీవిలో చిక్కుకున్న రాబిన్సన్ క్రూసో, రోజులు తెలియడానికి ఈలాటి క్యాలెండరునే వాడాడని మనం చిన్నప్పుడు ఇంగ్లీషు పాఠ్య పుస్తకాలతో చదువుకున్నాము. పూర్వకాలంలో దుర్మార్గులు, హంతకులు వీరులు కొన్ని అనాది జాతులవారూ కూడ - తాము ఇందరిని చంపామనే సంఖ్యను తెలుపడానికి బల్లేలమీద, కత్తి పిడులమీద గీతలు గీచుకొనేవారట. ఇలాటివి కథలు ఏకాశీమజిలీ కథలలోనో మీరు వినే ఉంటారు.





తృతీయ ప్రకరణం

## మాట్లాడే వస్తువులు

ముడులను, పూసలను, గవ్వలను వివరించడానికి కొంత వివేకం కావాలి. వార్తలను పంపడానికో, జరిగిన సంగతులను గుర్తుపెట్టుకొనడానికో అంతకన్నా సులభమైన పద్ధతులున్నాయి. పూర్వం ప్రజలు వస్తువుల ద్వారా తమభావాలు తెలుపడం ఉండేది. శ్రీరామచంద్రుడు సీతాదేవికి పంపిందేమిటి? ఉంగరం కదూ! ఒక ఉత్తరం ముక్కవ్రాసి పంపలేకపోయాడా? కాశీమజిలీ కథలలోనో, కథారత్నావళిలోనో, కథాకల్లోలినిలోనో, వినోదకథా కల్పవల్లిలోనో మీరు చదివే ఉంటారు ఒక రాజకుమారి తను వలచిన రాజకుమారునికి తన అభిప్రాయాలు తెలిపే సంకేతాలు వస్తువులతో చేయడం, అప్రబుద్ధుడు అవి తెలుసుకోలేక మంత్రి కుమారునితో చెప్పడం, అతడు వాటిని వివరించడం - ఆదికథలు. ఇలాటి కథలకన్నిటికీ పాతర అయిన కథాసరిత్సాగరంలోని రెండు తమాషా కథలు చెబుతాను.

పాటలీపుత్రంలో దేవదత్తుడనే విద్యార్థి ఉండేవాడు. ఒకానొకనాడు అతడు మిత్రులతో కలిసి రాజవీధిని వెళ్లుతున్నాడు. అపట్టణంరాజు సుశర్మ కుమార్తె అతనిని చూచింది. సరే! అతనిని పెండ్లాడదామని ఆమెకు బుద్ధి పుట్టక ఏమౌతుంది? తన ఇంగితం తెలియడానికి అమె పూలు పళ్ళతోకొరికి అతనివైపు విసిరి వేసిందట. దాని అంతర్య మేమిటంటే, అపట్టణంలోని పుష్పదంతాలయానికి రమ్మనమని.

వారణాసి రాజు ప్రతాప ముకుటునికి వజ్రముకుటుడనే కూమారుడుండే వాడు. అతడు మంత్రి కుమారునితోపాటు ఒకనాడు వేటకు వెళ్లాడు. వేటలో అలసి సొలసి పోయారు ఇద్దరూ. నీటికోసం వెదుక్కుంటూ పోగా, అడవిలో ఒక సరోవరం కనిపించింది. ఇద్దరూ అక్కడికి చేరుకున్నారు. ఆ సరస్సులో ఒక రాజకుమారి జలక్రీడ లాడుతున్నది. వజ్రముకుటుని వజ్రకాయం చూచి మోహించింది. తన సంగతి యావత్తూ సంకేతాలతోనే చెప్పింది, సిగనుంచి కలువలు తీసి చెవిలో చెక్కుకుంది. నిదానంగా పళ్ళు తోముకుంది; కొలనిలోని తామరపూవు రెండు చేతులతోను తీసుకుని సిగలో ముడుచుకుంది. దీని



తాత్పర్యం : నాది కర్ణాత్పల రాజ్యం; నా తండ్రి దంతపూటుడు, పేరు పద్మావతి-అని.

అనాది జాతులలో నేటికీ ఈ అలవాట్లున్నాయి. ఒక తెగవారు మరొక తెగవారిపై కయ్యానికి కాలుదువ్వడంతో నే బల్లెమో, బాణమో పంపించేవారు. ఇవి రక్తదాహంతో పంపినవని ప్రతివారికీ అర్థమౌతుంది. ఒకప్పుడు నరికిన చేతులు కాళ్ళవంటి అంగాలు పంపడంకూడ కద్దు. 1882లో కాలహండి



సంస్థానంలోని గోండులు ఉరియావారిపై తిరగబడి వందలకొలది ఉరియావారిని హత్యచేశారు. ఉరియావారి తలలు, కాళ్ళు, వెంట్రుకలు విశాఖపట్టణంజిల్లా కోయవారికి పంపి, తమకు ఒత్తాసుగా రమ్మని వారిని ఆహ్వానించారట. అవయవాలు పంపడం వారిని రెచ్చగొట్టడానికే.

బుద్ధుని సదుపదేశం విని సన్మార్గానికి వచ్చిన అంగుళిమారుడనే వ్యాధ చోరునికథ వినేఉంటారు. అతడు ఎంతమందిని చంపాడో గుర్తు తెలియడానికి చంపినవారి ఒక్కొక్కవేలూ కోసి మాలగా గుచ్చి మెడలో వేసుకొన్నాడట. కనుకనే అతనికి అంగుళిమారుడు అనే పేరు పడింది.

సమాధానం చేసుకోదలచుకుంటే తములపాకులు, పక్కలు సోంపు పంపుతారు అనాదిజాతులవారు. అమెరికా ఆదిమజాతులవారు పొగాకుగొట్టం—చిలుమ్—పంపడం ఆచారం. చిలుమ్ శాంతికి చిహ్నం. రెండు తెగలు పోట్లాడుకున్నతర్వాత సమాధానపడదలచుకున్నప్పుడు ఆ తెగల నాయకులు నెగడుచుట్టూ కూచుని చర్చలు ప్రారంభించేవారు. ఒకడు చిలుముగొట్టంలో పొగాకు వేసుకొని తాగడం ప్రారంభిస్తాడు. తాగి పక్కవానికి అందిస్తాడు. అతడు తన పక్కవానికి, ఇలా చిలుముగొట్టం ప్రదక్షిణంచేస్తూఉంటుంది.

ప్రజలు వ్రాత నేర్చుకొనడానికి ముందు వస్తువులతోనే జాబులు వ్రాసుకొనేవారు. దక్షిణరష్యా ఆదివాసులైన సిథియనులు పర్షియావాసులకు ఒక విచిత్రమైన లేఖ పంపారు ఒకప్పుడు. ఈ జాబులో పైవరుసలో చచ్చిన ఒక



పక్షి, ఎలుక, కప్ప, కిందివరుసలో ఐదు బాణాలు ఉన్నాయి. ఈ జాబు అర్థమేమిటంటే - "మీరు పక్షిలాగ ఎగురగలిగితే, ఎలుకలాగ భూమిలో దాగుకోగలిగితే, కప్పలాగ దాటగలిగితే, మాతో పోరాటానికి తలపడండి. అలా చేయలేకపోతే మాతో పోరాటానికి దిగవద్దు. మాదేశంలో మీరు అడుగుపెట్టిన తక్షణంబాణాలతో ముంచివేస్తాము" అని.



ఇప్పటి మన జాబు లెంత సరళంగా ఉన్నాయి? సులువుగా చదువుకోవచ్చునుగదా! మీకు ఒక రోజు టపాలో ఏదోబంగీ వస్తుందనుకోండి. దానిలో ఏదో మంచి వస్తువున్నదని కుతూహలపడుతూ తెరుస్తూ ఉంటే, చచ్చిన కప్పో మరొకటో కనిపిస్తే ఎలా ఉంటుంది? ఎవరో మిమ్మల్ని ఉడికించడంకోసమో, తమాషాకో దానిని షంపారనుకుంటారుగాని అదొక ఉత్తరమని అనుకోరు.

మన అల్లూరి సీతారామరాజు మిరపకాయటపా సంగతి మీకు తెలుసు కదూ. తాను ఫలానా అప్పుడు దాడిచేయబోతున్నట్లు చీటీవ్రాసి, ఒక మిరపకాయను జతచేసి, బాణానికి గుచ్చి పోలీసు స్టేషన్లకు విసిరేవాడు. ఈ మిరపకాయటపా ఆరోజులలో ప్రభుత్వానికి కారం రాచినట్లుండేది.

రాణీ కర్ణావతిపేరు వినే ఉంటారు. శత్రురాజులు తన రాజ్యంమీద దాడిచేయగా సహాయాన్ని కోరుతూ ఆమె అక్కరుపాదుషాకు వింతలేఖ పంపింది. అది రాఫీ - రాఫీ పున్నమినాడు - శ్రావణ పౌర్ణమినాడు - చెల్లెలు అన్నచేతికి రాఫీ కట్టడం నేటికీ ఉత్తరదేశంలో ఉన్న ఆచారం. చెల్లెలి మానప్రాణరక్షణకు అన్నలు కట్టుకునే వీరకంకణం రాఫీ. ఆరాఫీ లేఖను చూసుకొని అక్కరు సేనలతోవచ్చి కర్ణావతికి తోడ్పడ్డాడని మనం చరిత్ర పుస్తకాలలో చదువుకున్నాము కదా.

సత్యాగ్రహం సమయంలో జరిగిన తమాషాలు మీకూ తెలిసే ఉంటాయి. సత్యాగ్రహంలో చేరని పెద్దలకు కొంటే కోణంగులు గాజులు, కుంకుమా పసుపూ, బంగీలు పంపేవారు. ఇదీ ఒక రకమైన జాబేకదా!

వస్తువుల ఉత్తరం మనకు వింతగా ఉన్నట్లే మూర్ఖునికి కాయితంపై వ్రాసిన ఉత్తరం వింత. అలాటి కథ ఒకటి చెబుతాను.







## కథ చెప్పే కాయితం

పూర్వ ఒక ఊళ్లో సాంబన్న అనిఒకడు ఉండేవాడు. జీవితంలో ఒక్క మారైనా పట్టణాలవైపు చూచినవాడుకాదు. వట్టి అమాయకుడు. పొట్టకూటి కోసం నానాపాట్లుపడి ఆఖరుకు పట్టణం చేరుకుని ఒకరి ఇంట్లో నొకరుగా కుదిరాడు. ఇంటి యజమాని ఊల చిరాకు మనిషి. పొద్దు పొడిచింది మొదలు పొద్దు గూకేవరకూ ఒకేచోటే. అయ్యగారికి అన్ని సేవలూ చేయాలి; చిన్నయ్యగారిని అందించాలి; తోటపనులుకూడా చేయాలి.

ఒకనాడు యజమాని భార్య సాంబయ్యను పిలిచి “అబ్బీ! ఇదిగో అయ్యగారు తోటకు వెళ్లారు ఇది వారివద్దకు తీసుకొని వెళ్లు” అని ఒక బుట్ట, ఒక తెల్లకాయితంముక్క అందించింది.

ఆ బుట్టలో ఏముందో? సాంబయ్య నిబ్బరం పట్టలేకపోయాడు. బుట్ట తెరిచి చూచాడు. నోట్లో నీరూరింది. కమ్మని వాసన. తన్ను తినమన్నట్టు పెద్ద కళ్లతో చూస్తున్నాయి లడ్లు. ఎన్నో ఉన్నాయికదా! అయ్యగారు అన్నీ తింటారా? ఒకటి తగ్గినా వచ్చే నష్టమేమిటి? సాంబయ్య అక్కడే కూచుని చక్కగా లడ్లు ఆరగించాడు.

తర్వాత సరదాగా కూనిరాగాలు తీసుకుంటూ తోట చేరుకున్నాడు. యజమాని తెల్లకాయితంముక్క చూచాడు; బుట్టలోని లడ్లు చూసుకున్నాడు, మరల కాయితంముక్క చూచాడు.


“ఏదీ? మరొక లడ్లు ఉండాలే! ఏదీ? ఇక్కడ ఐదే ఉన్నాయి. ఆరొది ఏదీ?” అని అడిగాడు సాంబయ్యను.

సాంబయ్య విస్తుపోయాడు. ఆ మాయలమారి కాయితంముక్క చూచిందా ఏమిటి తను లడ్లు తింటుండగా! కాయితం మాట్లాడుతుందా!

తను లడ్లు తిన్నట్టు కొండెం చెప్పింది అదే. కనుక మరొకసారి యజమానికి ఫలాహారాలు తీసుకు వెళ్ళేటప్పుడు మరింత జాగ్రతగా ఉండాలని నిశ్చయించుకున్నాడు సాంబయ్య. తను బుట్టలోని వదార్థాలు తినడానికి ముందు కాయితంముక్కనునేలమీద పడేసి, మీద ఒక పెద్దరాయిపెట్టేవాడు. “ఈరాతి కింద ఇది పడి ఉండనీ. అక్కడనుంచి ఏమీ చూడడం పడదులే.” ఇలా



సాంబయ్య ఫలాహారాలలో ఒకటి. తిని సంతోషంతో బయలు దేరాడు. ఈసారి కూడా సాంబయ్య ఎత్తు సాగలేడు. యజమానికి తెలిసిపోయింది.



ఏమిటి ఈపాడుకాయితంముక్కలో దయ్యమో, భూతమో ఉందా రాతికిందనుంచికూడ తన తప్పిదాన్ని చూచి యజమానికి చెప్పిందే! అందరూ అతన్ని తిట్టారు—యజమాని, యజమాని భార్య, వంటవాడుకూడ. తిట్టని వాడు ఒక్క చిన్నయ్యగారుమాత్రమే. చిన్నయ్యగారు సాంబయ్య వీపుపై, ఎక్కి ఎప్పటిలాగే నవ్వుకుంటూ సవారీ చేశాడు.

మన పూర్వులు ఇలాటి కథలుచెప్పే కాయితం కనుక్కోడానికి ఎంతోకాలం పట్టింది. అంతకు చాలా పూర్వం వస్తువులే ఉత్తరాలుగా ఉండేవి. వక్కలా, చిలుముగొట్టమూ వారికి శాంతిని చేప్పేవి; బల్లెం, బాణం యుద్ధాన్ని చెప్పేవి; ఎక్కు పెట్టినవిల్లు ముట్టడిని చెప్పేది. వస్తువులతో పలకరించుకొనేకాలం మారి, వాయి



తాలతో పలకరించుకొనేకాలం రావడానికి కొన్నివేల సంవత్సరాలు పట్టింది.



చతుర్థ ప్రకరణం

## బొమ్మల జాబు

కాయితం కలం ఉంటే ఉత్తరం వ్రాయడం సులువు. కలంగాని కాయితంగాని లేకపోగా, యాభైనాలుగు అక్షరాలకు మారు బాణాలు, చిలుము గొట్టాలువంటి వస్తువులు కుప్పలుతిప్పలుగా ఉన్నా ఉత్తరం వ్రాయడం సులువు కాదు. అడవిలో ఒక పులి ముగ్గురు వేటగాళ్లను చంపివేసిందని ఎవరికైనా చెప్పడం సులువవుతుందా? ఎలా చెప్పడం?


మనదగ్గరున్న జంతువులలో బతికున్న పులి ఉండదు. ఇక మరణించిన వారి కళేబరాలు అసలే ఉండవుగదా! ఇంతకూ అవి మనదగ్గరవున్నా అలాటి సర్వసామాన్యంకాని ఉత్తరం పంపడంకూడ కష్టం. అయితే, నిజంగా ప్రాణాలతోవున్న పులిని మనం ఉత్తరంలో పంపలేకపోయినా పులి బొమ్మను వ్రాసి పంపడం కష్టంగాదు. కనుక పాతకాలపు జనం వస్తువుల బంగీల ఉత్తరాలకు మారుగా బొమ్మల జాబు పంపేవారు. జనానికి చాలకాలంనుంచే బొమ్మలు గీయడం తెలుసు, నేడు మహాపట్టణాలయిన ప్రాంతాలు కీకారణ్యాలై పెద్దపెద్ద రోమాలున్న మహాకాయమైన ఏనుగులు, ఆర్కిటిక్ ప్రాంతపు దుప్పలు తిరుగుతున్నప్పుడు మానవులింకా మృగాలలాగ గుహలలోనేని వశిస్తున్నప్పుడుకూడ మానవులకు బొమ్మలు గీయడం తెలుసు. వారు తాము చంపిన మృగాల యెముకలపైన దంతాలపైన రకరకాల బొమ్మలు గీచారు. ఈ బొమ్మలేకాక బొమ్మల జాబులనడగిన బొమ్మల వరుసలు, సముదాయంకూడ అనాదికాలంనుంచి మనకు ఉన్నాయి. ఈలాటి బొమ్మల జాబులు కొన్ని వెడల్పైన ఎముకలమీద చెక్కి ఉన్నాయి. మరికొన్ని చెట్ల పట్లలమీద తొలిచి ఉన్నాయి. ఈ పాత కాలపు చిత్రాలలో కొన్ని రంగుచిత్రాలుకూడ ఉన్నాయి. ఈ రంగుచిత్రాలు దుప్పితోలుపై ఉన్నాయి.

ఈవిధంగా సులువు, విజ్ఞానం కనిపెట్టిన మానవజాతి అప్పటమైన వస్తువులను చిలుముగొట్టాన్నో, మరొకటితో లేఖగాపంపడానికి మారు చిలుముగొట్టం బొమ్మను పంపేది, విల్లుకు మారుగా వింటి బొమ్మను; ఇట్లే పెక్కు వస్తువులను పంపేది! కాని అన్నీ సాధ్యమయ్యేదికాదు. మనం గాలినో, జీవితానో, ధైర్యానో, సంతోషానో ఎలా చిత్రించగలం?



మనం ఈలాటి పాత బొమ్మల జాబులను పరీక్షిస్తే అప్పటివారు ఈ చిక్కులను చాల తెలివితో తప్పించుకొన్నట్లు తెలుసుకోగలం. వారు ఉబ్బిన తెరచాప బొమ్మలతో గాలిని సూచించేవారు. ప్రాణం ఉందని చెప్పడానికి పాము బొమ్మను గీసేవారు. వారికి వాము దీర్ఘజీవి, చిరంజీవి అనే నమ్మకం ఉండేది. “పడియుండదె పేర్మి పోము పదిసూరేంట్లున్” అని మనవారి నమ్మకం. దైర్యం సింహం బొమ్మతోనో, గరుడపక్షి బొమ్మతోనో తెలిపే వారు. అమెరికా ఆదిమవాసులు మనిషి సంతోషంతో పున్నాడని తెలుపడానికి మనిషిబొమ్మవక్కన తాబేటిజాతిబొమ్మ వేసేవారు. అది అదృష్టసూచకమని వారి నమ్మకం. నేటికీ మూఢవిశ్వాసాలున్నవారు ఉత్తరాలలోను, ఇతరత్రాను ఇలాటి బొమ్మలు వ్రాస్తూఉంటారు. పాశ్చాత్యులలో గుర్రపులాడం గుర్తు శుభ దాయకం. మనవారు మతచిహ్నాలయిన శంఖచక్రధ్యాయుధాలను, దేవతా మూర్తులను ముద్రిస్తారు.

అమెరికాలో లేక్ సుపీరియర్ (మహా సరస్సు) సమీపంలోని ఒక పర్వతశిఖరంపై ఆదిమవాసులు చెక్కిన ఇలాటి అపురూపమైన జాబొకటివుంది.



దానిని చదవడం చాల కష్టం. పైవరుసలో ఐదు పొడుగాటి నావల బొమ్మలున్నాయి. వాటిలో యాభై యొక్కరు ప్రయాణికులున్నారు. ఇది ఈస రోవరం దాటి ఆదిమవాసులు ఆవలికి దండయాత్ర వెళ్ళినందుకు గుర్తు. గుర్రంమీద స్వారీచేస్తున్న వ్యక్తి ఆ జట్టు పెద్ద. దండయాత్ర మూడురోజులపాటు సాగి ఉండాలి. ఎందుకంటే మూడు సూర్యబింబాల బొమ్మలున్నాయి. ఆ బింబాలపై ఉన్న మూడు కమానులు (ల్చీలు) ఆకాశానికి చిహ్నం. తాబేటిజాతి జంతువు బొమ్మ, గద్దబొమ్మ దండయాత్ర విజయవంతంగా జరిగిందనడానికి; ఆదిమ వాసులు మహాసాహసం చేశారనడానికి గుర్తులు. దాని తర్వాత కనిపించే వింత



మృగం చిరుతపులి అని కొందరు భావిస్తున్నారు. ఇది జట్టుపెద్ద పేరయి  
వుంటుంది. అతనిని 'చిరుతపులి' ('పాంథర్') అనేవారుకాబోలు. అట్టడు  
గున వుండే పాము బొమ్మకు అర్థం-యద్ధంలో వవరూ మరణించలేదని,  
అందరూ చెక్కుచెదరకుండా తిరిగి వచ్చేవని.

ఈ బొమ్మల జాబును మాటలలో ఎలా మార్చుకున్నామో చూచారుగదా!

ఒక ఇంగ్లీషు రచయిత తన పుస్తకంలో చెప్పిన ఒక బొమ్మలజాబు  
కథ చెబుతాను. ఆ కథంతా బొమ్మలజాబుపైనే ఎలా నడిచిందో మీకు  
తెలుస్తుంది.









## దారి తప్పినదండు

“1837 నాటిమాట,” అంటూ ఓడకప్తాన్ తన పాత కథను ప్రారంభించాడు. “నేను అప్పటికి చాల చిన్నవాణ్ణి. మిస్సిసిపి నదిలో ‘జార్జి వాషింగ్టన్’ అనే ఓడలో ప్రయాణం చేస్తున్నాను - ఆ ఓడ తర్వాత బాయిలరు ప్రేలి మునిగిపోయింది. న్యూఆర్లియన్స్ వద్ద కొందరు మా ఓడ ఎక్కారు. అడవులు, చిత్తడినేలలు కనిపెట్టడానికి బయలుదేరున్న పరిశోధకులటవారు. నేడు వారి ఆనవలయినా లేదు. వారంతా మంచి ఉత్సాహం తోణికిసలాడే ప్రాయంవారు. వారికెప్పెన్ మాత్రం నడివయస్సు గలవాడు. గంభీరస్వభావుడు. ఆయనకు తమాషాలు, పరిహాసాలు పనికిరావు. ఒక పక్క కూచుని నోటుబుక్కులో ఏదో వ్రాసుకొంటూ ఉండేవాడు. బాగా చదువుకున్నవాడని ఆయనను చూడగానే తెలుస్తుంది, తక్కినవారంతా తమాషాలు, తాగడం, ఆడడంలో మునిగి ఉండేవారు, వారి సహాయంకోసం వచ్చిన సైనికులైతే మరీను.

“ఆడుతూ, పాడుతూ, ఉన్నవారంతా ఓడ దిగిపోగానే, ఓడ వట్టిఎడారైనట్టు అనిపించింది. మొదట మొదటమేమంతా వారిసంగతేజరచు అనుకునేవారం. కాని, క్రమంగా వారి సంగతే మరచిపోయాము. మూడు నాలుగు నెలలు గడిచాయి-ఎన్ని నెల్లు గడిచాయో కచ్చితంగా చెప్పలేను. నేను అప్పుడు మరొక స్టీమ్బోటులో పని చేస్తున్నాను. ఒకనాడు ఒక ప్రయాణీకుడు నావద్దకు వచ్చాడు - బాగా తల పండిపోయిన ముసలాయన,

‘మీరేనా జార్జికిప్స్?’ అని అడిగాడు.

‘అవునండి, నేనే’ అన్నాను.

‘మీరు జార్జివాషింగ్టన్ అనే ఓడలో పని చేసేవారని విన్నానే!’

‘చిత్తం. నేనేనండి. అయితే, ఇప్పుడా సంగతి ఎందుకడుగుతున్నారు?’

‘ఎందుకంటారా? మా అబ్బాయి టామ్ ఆ ఓడలో పరిశోధకుల జట్టుతోపాటు వెళ్లాడు. అతనూ, ఆ జట్టువారూ దారి తప్పారు; కనిపించడం లేదు. ఆనవాళ్లుకూడ దొరకలేదు. వారిని వెదకడానికి నేనే బయలుదేరాను. మా అబ్బాయి జబ్బుపడి ఎక్కడైనా ఉండిపోయాడేమో!’

“నేనా ముసలాయన వైపు చూచాను. పాపమనిపించింది. ఆయన ఆ అడవుల్లోకి వెళ్లితే జ్వరమో, మరొక జబ్బో పట్టుకోవచ్చు. అనాదివాసులు కాల్చివేసినా వేయవచ్చు.”

“ఏమిటి మీరు ఒంటరిగానే మీ అబ్బాయిని వెదకడానికి వెళ్తుతారా ?” అని ప్రశ్నించాను.

“లేదు, ఎవరైనా నాకు తోడు రావాలి. నాతో వచ్చేవారిని ఎవరినైనా చూపలేరా ? బాగా డబ్బిస్తాను. అవసరమైతే నా భూమి పుట్రాకూడ తెగనమ్మి వేస్తాను” అన్నాడు ముసలాయన.

“నేను కొంతసేపు ఆలోచించి, నేనేవస్తానులెండి వెళ్లుదాం” అన్నాను.

“మరుసటిదినం మేము గట్టుచేరాము. అవసరమైన సరకులు జాగ్రత చేసుకున్నాము. దారిచూపడానికి ఒక ఆదిమజాతివానినికూడ కుదుర్చుకున్నాము. ఆప్రాంతంలోని ఇరుగుపొరుగును కనుక్కుని బయలుదేరాము.

“ఎన్నిమైళ్లు నడిచామో చెప్పలేను. నేను చాల బలమైనవాణ్ణి; చాల అలసిపోయాను. ఆ ప్రాంతమంతా చిత్తడి, బురద. తిరిగి వెళ్ళిపోదామని ముసలాయనను బలవంతంచేశాను. ‘మనం దారితప్పినట్లున్నామండీ’ అన్నాను. ‘పరిశోధకులు ఈదారిని వెళ్ళిఉంటే ఏవైనా గుర్తులు ఉండేవికదా! మనంవచ్చి ఎన్నోరోజులయ్యాయి. ఒక్కచోటన్నా గుడారాలు వేసినట్టుగానీ, నెగళ్లు రాజు వేసినట్టుగాని కనిపించడే!’ అన్నాను. దారిచూపడానికి వచ్చిన అనాదిజాతివాడు కూడ నామోటతో మాట కలిపాడు. దీనితో ముసలాయన తన ప్రయత్నం మానుకొనేవాడే, కాని ఇంతలో ఒక మామూలు ఇత్తడిగుండీ దొరికింది-దానితో ముసలాయన మనసు మార్చుకున్నాడు. ఆ ఇత్తడిగుండీయే ముసలాయన పాలిటి మృత్యువయింది.

“మేము అలసిపోయాము గనుక అడవిలోని ఒకచిన్న మైదానంలో కొంతసేపు మకాంవేశాము. నేను దారిచూపడానికి వచ్చిన అనాదిజాతి వ్యక్తి నెగడు రాజువేసి, గుడారంవేసే ప్రయత్నంలో పున్నాము. ముసలాయన ఒక మాను మొరడుపై కూర్చున్నాడు. కూచున్నవాడల్లా అకస్మాత్తుగా కేకవేశాడు, ‘జాన్ ! చూచారా ! గుండీ ! !’

“నేను తిరిగి చూచాను. అది అనాటి పైనికులు ధరించే గుండీలాంటి గుండీ. ముసలాయన ఆదేశంతో వెర్రెత్తిపోయాడు. గుండీని చూచి ఏడ్వడం మొదలుపెట్టాడు.

“ఇది నా టామ్ గుండీ. అబ్బాయి ఇలాటివే వేసుకొనేవాడు ఇకతప్పక దొరుకుతాడు.”



“నేను అన్నానుగదా “ఇది మీ టామ్ గుండీయే అని ఏలా అంటారు? ఆయనవెంట మరి ఎనమండుగురు సైనికులు వెళ్లాడుగదా!” అని.

ముసలాయన కొంచెం నొచ్చుకున్నాడు. “నాతో వాదించకండి. నేను దీనిని చూచిన తక్షణం ఇది మా అబ్బాయిదని పోల్చుకున్నాను” అని అన్నాడు.



“మరి మూడురోజులు నడిచాము ముసలాయన ఏమైనా వెనక్కు వెళ్ళాడు. తిరిగి వెళ్లిపోదామని ఆయనను నిర్బంధించే ప్రయత్నంకూడ మానుకున్నాను. ఏమైనా ఈ గుండీ తప్పిపోయిన దండు ఆచోకి తెలుసుకొనడానికి ఒక కిటుకే.

“మరుసటి రోజే ముసలాయనకు జ్వరం తగిలింది. వళ్లు పెట్టి పోతున్నది: వడవడ వణకిపోతున్నాడు. అయినా పడుకోనంటాడు.

“తొందరపడాలి టామ్ నాకోసం ఎదురు చూస్తున్నాడు! అని పలవరించడం ప్రారంభించాడు.

ఆఖరుకు ఎంతో సేపు లేపు ఈ పలవరింతలుకూడ. సృహ తప్పింది. నేను ముసలాయనకు మా నాయనగారికి చేసినంతగా రెండుమూడు రోజులు శుశ్రూష చేశాను. ఇన్నాళ్ల పరిచయంతో ఆయనంటే నాకు అభిమానం ఏర్పడింది. కాని ఏమీ ప్రయోజనం లేకపోయింది. ఆ గుండీని పిచికిట పట్టుకొనే ముసలాయన ప్రాణాలు వదిలాడు. ఆయనకు అక్కడే. ఖననాది సంస్కారాలు చేసి తిరిగి వెళ్ళాము. వచ్చినదారినికాదు; మరొకదారిని వెళ్ళాము. అప్పుడు ఆ దారిని సైనికులు విడిచిన నిజమైన గుర్తులు కనిపించాయి: మొదట నెగళ్లు వేసిన గుర్తులు, తర్వాత ఒక చిన్న యుండా. ఇటుతర్వాత కనిపించిన ముచ్చటైన వస్తు వేమిటంటే; ఒక చెట్టుపట్ట. దానిని నావద్దే ఇన్ని సంవత్సరాలుగా దాచాను.

తర్వాత కేప్టెన్ ఒక చిన్న పెట్టెను పైకి తీశాడు. దానిమీద మూడు చుక్కానుల ఓడ బొమ్మ ఉంది. కేప్టెన్ పెట్టె మూత తెరిచి భూర్జపత్రంవంటి దానినిపైకితీసి చూపాడు. భూర్జపత్రంలో ఈ బొమ్మ వ్రాసి ఉంది.




“దీనిని ఆ జట్టులోని ఆదిమజాతివారిలో ఎవరో ఒకరు గీచి ఉంటారు, వారంతా దారితప్పి అడవి తిరుగుతూ ఉండినట్టు ఈ బొమ్మ చెబుతున్నది. దారిచూపడానికి వెళ్ళిన ఆదిమజాతివారు తమ ఆచారంప్రకారం భూర్జపత్రంపై తమ సంగతి వ్రాశారు. ఆ భూర్జపత్రం అడవిలో అందరికీ కనిపించే అతి ముఖ్యమైనచోట చెట్టు కొమ్మకు దారంతోకట్టిపెట్టారు. నా వెంట వచ్చిన ఆదిమ జాతి వ్యక్తి ఆ బొమ్మలజాబు అర్థం విడదీసి చెప్పాడు. పైవరుసలో ఎనిమిదిమంది మనుషులున్నారు. వారి వరుసలోనే ఎనిమిది తుపాకులున్నాయి. వారు సైనికులన్నమాట. టాప్ వారిలో ఒకడు. రెండవ వరుసలోని చిన్న బొమ్మలు పరిశోధనలో పాల్గొన్న వారన్నమాట. వారి ముందు బల్లెం, పొగాకు చిలుముగొట్టం పట్టుకున్నవారు దారిచూపడానికి వచ్చిన అనాదిజాతివారు (రెడ్ ఇండియనులు) నెగళ్ళు వారు మర్రాంచేసిన గుర్తులు, అడుగున తలకిందుగా పడిన బీవరు (పందికొక్కువంటి జంతువు) బొమ్మకు అర్థం. ఆ పేరుగల అనాదిజాతివ్యక్తి మరణించాడని.

“ఈ ఉత్తరం చూచిన తర్వాత నేను మరల ఆ జట్టును వెదకాలని నిశ్చయించుకున్నాను. ఆదారిని అలాగే ముందుకు సాగివెళ్ళాము. వారంలోగా దారితప్పిన దండు కనిపించింది.

ఎన్నోఏండ్లు గడిచిపోయాయి. ఈ భూర్జపత్రాన్ని చూచినప్పుడల్లా నాకు ఆ ముసలాయన పాట్లు, ఆయన గుండీ జ్ఞాపకం వస్తాయి.

ఈ కేప్టెన్ చూపిన భూర్జపత్రంలో తలకిందుగా పడిన బీవరు బొమ్మ ఉందికదూ : అమెరికాలోని ఆదిమవాసుల సమాధులపై నాటిన బండలమీద రాళ్లమీద ఇలాటి మృగాల బొమ్మలుతరచు కనిపిస్తాయి. ఇది మరణించిన వ్యక్తిపేరయినా అయి ఉంటుంది. తెగపేరయినా అయివుంటుంది. ఇదిగో! ఇక్కడొక రాయిఉందిచూడండి. దీనిమీద పైవరుసలో కణితిబొమ్మ వుంది. దీనిపైన చెక్కిన బొమ్మలనుబట్టి ఆ సమాధిలో ఖననం చేయబడిన వ్యక్తి చరిత్ర యావత్తు తెలుసుకోవచ్చు. అతని పేరు వడిగా పరిగెత్తే కణితి, అలాటిదే మరొకటి అయిఉంటుంది. అతడు దుప్పల వేటలో చాలదిట్ట. కణితి బొమ్మకింద చెక్కిన దుప్పిబొమ్మ దానికి గుర్తు. అతడు పెక్కు పోరాటాలు నడిపించినవాడు. కింద నిలువునా ఉన్న రెండు చుక్కల వరుసలు





దానికి సూచన. ఆఖరు పోరాటం రెండు నెలలపాటు జరిగింది. గండగొడ్డలి బొమ్మ. దానికిందఉండే రెండు చంద్రులు పోరాటాన్ని తెలుపుతున్నాయి. పోరాటంలో అతడు మరణించాడు. దీనిని చంద్రుల క్రిందుగా చెక్కిన బీవరు బొమ్మ చెబుతున్నది. ఇదంతా పగలు జరిగివదనడానికి మధ్యనవున్న సూర్య బింబం బొమ్మ గుర్తు.

ఇలాంటి ఆచారాలే మనదేశంలోను వుండేవి. మన గ్రామాల పొలిమేరల లోనో, చెరువుగట్లమీదనో, కోటగవనులముందోబొమ్మలతోఉన్నరాతిబండలునాటి వుండడం చూచేవుంటారు. వాటిని వీరగల్లులంటారు. అవి ఆప్రాంతపు వీరుల సంస్మరణార్థం వేసినవన్నమాట. బల్లెమో, ఖడ్గమో పట్టుకుని యుద్ధానికి వెళుతున్నట్టు, క్రూరమృగాలతో కలియబడి పోరాడుతున్నట్టు బొమ్మలుచెక్కి ఉంటాయి. కొన్ని వీరగల్లులలో అస్పష్టమైన శాసనాలుఉంటాయి; కొన్నిటిలో ఉండవు. స్థానిక చరిత్రలను, జననాలుకలపై ఉన్న కథలనుబట్టి వాటి వివరాలకు ప్రయత్నించవలసి ఉంటుంది.



ఒక్కొక్కప్పుడు కొందరు అనాదిజాతుల వారి ఒంటిని చూస్తే వారి జీవిత చరిత్ర యావత్తు తెలుసుకోవచ్చు.


ప్రియులుప్రియరాండ్రచెక్తులమీదముఖాల మీదమకరికాపత్రాలువ్రాసేవారనిమనమంతా కావ్యాల్లో చదివాము. ఈ లాగే పచ్చ బొట్టు పొడిపించుకొనే ఆచారం అనాదిగా ఉంది. మనదేశంలోను, - మనదేశంలోనే కాదు; ఇతర దేశాల్లోను - అనాదిజాతుల వారు ఒళ్లంతా పచ్చ పొడిపించుకొనడం వ్యసనమైపోయింది. ఇలాంటి పచ్చ బొమ్మలు పొడిపించుకొనడం చిన్నతనం లోనే ప్రారంభిస్తారు. వయస్సు ముదిరిన మీదట వారు మనుష్యులులాగ కాక రంగు

రంగుల రజాయిలాగ కనిపిస్తారు. బాడీలు, ఇతర అనాదిజాతులవారూ సహజ సుందరమైన తమ ఒంటిని పచ్చపులిమి ఎంతవికారంగాపూసుకొంటారో మనం ప్రత్యక్షంగానే చూడవచ్చు. వీటిలో కళాకౌశలంకూడ లేకపోలేదు.

వారు పచ్చ పొడిపించుకొనే పద్ధతి మరీ ఘోరంగా కనిపిస్తుంది. వాడి దువ్వెనవంటి వాటితో ఒళ్లు పొడుచుకొని, తర్వాత రంగులు నింపుకుంటారు.



కొన్ని అటవిక జాతులలో ఈ పచ్చబొట్టుకు ప్రత్యేకార్థాలు ఉన్నాయి. కులపెద్దలు మాత్రమే కొన్ని గుర్తులు పొడిపించుకోవచ్చు. కులపెద్ద తన విజయాలను సూచించే గుర్తులు వంటిమీద పొడిపించుకుంటాడు. పోలిసిషియా



దీవులలోని ఆదిమజాతులలో కులపెద్దకు తప్ప మరొకరికి భగవంతుని ముఖం పొడిపించుకునే హక్కులేదు. ఈ భగవంతుని ముఖారవిందం మనవారు భావించే దివ్యమంగళవిగ్రహుని ముఖంకాదు; అతి భయంకరంగా ఉంటుంది. కులపెద్ద ఒంటిపైని పచ్చబొట్టు గీతలు, చదరాలు పోరాటాలకుగుర్తులు. తెల్లటి ధనస్సు, నల్లని రెమ్మలు విజయానికి చిహ్నాలు.

అటవికులు, అనాగరికులు ఒంటిమీద బొమ్మలు పొడిపించుకొనడం మనకు అసహ్యంగా కనిపిస్తుంది. వారిసంగతే ఎందుకు? నాగరికులూ, చదువు కున్నవారూ నేటికీ రకరకాల పచ్చబొట్లు పొడిపించుకుంటారు. కాని అటవికులులాగ ఒంటినిండా బొమ్మలు పొడిపించుకొనకపోయినా, పతకాలు, నక్షత్రాలు, పక్షులు, పేర్లు, పేర్ల పుటాక్షరాలు పొడిపించుకుంటారు. ఇవన్నీ వారి పదవిని, బిరుదులను, అర్హులను తెలిపేవేకదా! అమధ్యన ఒక ఉత్తరాది రాధాకృష్ణ భక్తగణం మనప్రాంతానికి వచ్చింది. భక్తపరమాణువులు తమ



ఓంటినిండా సూదిమోపేంత స్థలంకూడా విడువకుండా రాధేశ్యామనామం పొడి  
పించుకున్నారు. తమను చూచినవారు రాధేశ్యామ నామం పఠించి తరించాలని  
వారి ఆశయమట.

కాళ్ళకు పారాణి పూసుకొనడం, గోళ్ళకు గోరింటాకు అంటించుకొనడం  
కూడా ఆ అనాగరికుల ఆచారభాగమేకదా.





పంచమ ప్రకరణం.

## స సే మి రా వ్రా త లు

‘ససేమిరా’ కథ మీరు విన్నారా ! చెబుతాను వినండి. పూర్వం విశాల అనే నగరం ఉండేది. దానిని నందుడనే రాజు పాలించేవాడు. అతనికి బహు శ్రుతుడనే మంత్రి, శారదాతనయుడనే గురువు వుండేవాడు. నందునికి ఒక కుమారుడు ఉండేవాడు. అతనిపేరు విజయపాలుడు. మహాదుర్మార్గుడు. అతడొకనాడు వేటకుపోయి అడవిపందిని తరుముకుంటూ ఒక కారడవిలో ప్రవేశిస్తాడు. వేటాడుతూ అలసిపోయి, ఒక సరోవరం గట్టువద్ద గుర్రం దిగి, గుర్రాన్ని చెట్టుకు కట్టివేసి విశ్రమిస్తాడు. ఇంతలో ఒక బెబ్బలి అతనిపైకి దూకుతుంది. రాజకుమారుడు ప్రాణభీతితో పరిగెత్తి, ఒకచెట్టు ఎక్కుతాడు. గుర్రం భయంతో తెంచుకుని పారిపోతుంది.

రాజకుమారుడు చెట్టేమో ఎక్కాడుగాని, అపాయం తప్పిందా ? అక్కడ ఒక ఏలుగొడ్డు అంతకుముందే ఎక్కికూచుంది. కిందికి దిగిపోదామంటే చెట్టుకింద పులి పొంచి కూచుంది. ఏమిచేయడానికి తోచలేదు. ఏలుగొడ్డు చాల మంచిది. ప్రాణభయంతో తన పంచకు వచ్చినవానిని చంపరాదని కరుణిస్తుంది. “నీవేమీ దిగులుపడవద్దు. నిన్ను చంపను” అని రాజకుమారుని భయం పోగొడుతుంది. రాజకుమారుడు అసలే అలిసి వున్నాడు, ప్రాణభీతితో పరుగుతీశాడాయెను. ఏలుగొడ్డు మాటల్లో నమ్మకం కలుగగానే కొమ్మలమీద ఒరిగి నిద్రపోతాడు. ఏలుగొడ్డు అతడు పడిపోకుండా జాగ్రత్తగా కాపలా కాస్తూఉంటుంది.

రాజకుమారుడు నిద్రపోయినతర్వాత పులి ఏలుగొడ్డుతో అంటుందికదా, ఏలుగొడ్డు ఏలుగొడ్డు మనుష్యులను నమ్మవచ్చా ? అందులోను ఈ మనిషి మహా మోసగాడులా వున్నాడు; నీకు ద్రోహం చేస్తాడు; మనమిద్దరం అడవిలోనివారం నాకెందుకు నష్టపరుస్తావు ? అతణ్ని కిందికి తోసివేయి: చంపి యిద్దరం చెరిసగం పంచుకుందాం” అని విధవిధాలుగా బ్రతిమాలుతుంది. ఏలుగొడ్డు ఒప్పుకోదు. పులిచేసేదేమిలేక కిందనేపడివుంటుంది.

కొంత సేపటికి రాజకుమారునికి మెలకువ వస్తుంది. రాజకుమారుని మనసు వరీక్షిద్దామని ఎలుగొడ్డుకు బుద్ధివుడుతుంది. “నేను ఇంతవరకు నీ కోసం కాపలాకాచాను. ఇప్పుడు నాకు నిద్రవస్తున్నది. నీ తొడమీద పడుకుంటాను” అంటుంది. రాజకుమారుడు సరేనంటాడు. ఎలుగొడ్డు నిద్రపోయినట్టు నటిస్తుంది. పులి రాజకుమారునిపై తన భేదోపాయం ప్రయోగిస్తుంది. “దొరా! చూచావా! ఎలుగొడ్డును ఎవరైనా నమ్ముతారా? ఇది అనుకూల శత్రువు. నేను వెళ్ళినతర్వాత నిన్ను చంపుతుంది. కనుక దానిని కిందికి తోసివేయి. దానిని చంపితిని నేను వెళ్ళిపోతాను” అంటుంది. పులి భేదోపాయం ఫలిస్తుంది. కృతఘ్నుడైన రాజకుమారుడు ఎలుగొడ్డును కిందికి తోస్తాడు. ఎలుగొడ్డు నిద్ర నటిస్తున్నదేగాని, నిద్రపోవడంలేదుగదా! కనుక వెంటనే మరొక కొమ్మను పట్టుకొని ప్రాణాలు దక్కించుకుంటుంది. ఇంతలో తెల్లవారుతుంది. పులి నిరాశతో వెళ్ళిపోతుంది.

రాజకుమారుడు తనకిక చావు తప్పదని నిశ్చయించుకుంటాడు. ఎలుగొడ్డు అతనిని ఏమీ అనదు. “నమ్మకద్రోహం తలపెట్టినావు కనుక ‘ససేమిరా ససేమిరా’ అంటూ అడవిలో పిచ్చివాడిలాగ తిరుగుతూ ఉండు. నీ ద్రోహ బుద్ధిని ఎవరైనా బట్టబయలు చేసేవరకు ఇదే నీకుశాస్తి” అని శపించి వెళ్ళిపోతుంది. శాప ప్రభావంవల్ల రాజకుమారుడు అడవిలో ‘ససేమిరా ససేమిరా’ అంటూ తిరుగుతూ ఉంటాడు.

బెదిరిపోయిన రాజకుమారుని బుర్ర వట్టి జీనుతో విశాల నగరంచేరుతుంది. రాజు గాభరాపడుతాడు. కుమారుని వెదకడానికి స్వయంగా బయలుదేరి కొన్నాళ్లకు అడవిలో పిశాచులాగా ‘ససేమిరా ససేమిరా’ అంటూ తిరుగుతున్న కుమారుని చూస్తాడు. ఊరికి పిలుచుకొనివెళ్లి వైద్యాలు, భూతవైద్యాలు చేయిస్తాడు; ‘కుదరలేదు కొడుకుజబ్బు’ కుదిర్చినవారికి అర్ధరాజ్యం ఇస్తానని చాటిస్తాడు. రాజకుమారుని పిచ్చికి విరుగుడు చేయగలవాడొక శారదానందనుడేనని మంత్రి నమ్మకం. కనుక రాజకుమారుని దయదలచవలసిందిగా అతను శారదానందనుని కోరుతాడు. శారదానందనుడు దివ్యదృష్టితో అడవిలో జరిగినదంతా గ్రహించాడు. ‘ససేమిరా’ అనేవి అడవిలో జరిగిన సంగతులు తెలిపే మాటల మొదటి అక్షరాలని తెలుసుకుంటాడు. రాజకుమారుని పిచ్చి కుదర్చడానికి ఒప్పుకుంటాడు.

రాజు కొలువు తీరుస్తాడు. శారదానందనుడు తెర లోపలఉండి రాజకుమారుని విపిన వృత్తాంతం సూచించే పద్యాలు చెబుతాడు. ఒక్కొక్క పద్యమే చెబుతూఉంటే, రాజకుమారుడు ఒక్కొక్క అక్షరంమాని, తుదకు పూర్వజ్ఞానంలో యధాస్థితికి వస్తాడు. శారదానందనుడు మొదట:



“సజ్జనభావము కలుసు

హృజ్జనులను మోసపుచ్చుటది నేరుపె నీ

పజ్జం దొడపై గూర్చిన

యజ్జంతువు జంప జూచుటది పొరుషమే.”

అని అనగానే రాజకుమారుడు ‘ససేమిరా’ అనే నాలుగక్షరాలలో మొదటి అక్షరమైన ‘స’ ఖాని ‘సేమిరా’ ‘సేమిరా’ అంటుంటాడు. తర్వాత శారదానందనుడు

“సేతువు దర్శింప మహా

పాతకములు బాసిపోవు బ్రాణసఖునకున్

ఘాతుక మతి నొనరించిన

పాతకమే తీర్థసేవ బాయునెనరునిన్ ?”

అని మరొక పద్యం చదివాడు. రాజకుమారుడు ‘సేమిరా’లో సేవర్ణం ఖానివేసి ‘మిరా మిరా’ అనడం ప్రారంభించాడు. తర్వాత రాజగురువు

“మిత్రద్రోహికృతఘ్నుడు

ధాత్రీసురహంత హేమతస్కురుడు సురా

పాత్రీభూతుడు నిందా

శాత్రులు వీరెల్ల నరకభవనావాసుల్”

అనగానే రాజకుమారుడు ‘మిరా’లో ‘మి’ వదలి ‘రా రా’ అంటుంటాడు. రాజ గురువు

“రాజేంద్ర విజయపాలుని

రాజితశుభమూర్తి జేయ రతిగలదేనిన్

పూజార్హుల వీరెల్లర

బూజింపు మనూన దానధోజన విధులన్”

అని మరొక పద్యం చదవగానే రాజకుమారుడు శాపం తొలగి పూర్వ స్మృతి పొందుతాడు. తన అరణ్య వృత్తాంతం అందరికీ వినిపిస్తాడు.

విన్నూరు కదూ ఈ కథ! ఇది జక్కన విక్రమార్క కథలోనిది. ఇక్కడ ముఖ్యం గనుక చెప్పవలసి వచ్చింది.

‘ససేమిరా’ అనేమాట కొన్ని పదాల మొదటి అక్షరాలు కలపడంవల్ల కదా అయింది! అలాగే కొన్ని వస్తువులపేర్ల మొదటి అక్షరాలు, కొన్నిపదాల మొదటి అక్షరాలు కలిపి మరొకపదమయ్యే చిత్రమైన ముగ్గులు, లిపులు, బొమ్మలు ఈజిప్టుదేశంలోని దేవాలయాల గోడలమీద, పిరమిడ్ల గోడలమీద కనిపించాయి.

పిరమిడ్లంటే కూచిగా ఎత్తుగా కట్టిన స్తూపాలు. ఈ చిత్రాలేమిటో తెలుసుకొనడానికి పండితులెన్నో సంవత్సరాలు శ్రమపడ్డారు. వాటిలో కొన్ని సులభంగా అర్థమయ్యాయి. ఈ బొమ్మలన్నీ అప్పటి వారి జీవితానికి ప్రతిబింబాలే. చేతులలో ఏ కాయితాలచుట్టలవంటివో పట్టుకుని కాకివెదురు కలాలు చెవుల వెనుక దోపుకుని కూర్చున్న వ్రాయసంవారు; హారాలు, సుగంధ ద్రవ్యాలు, చేపలు, తెలకపిండి అమ్ముతున్న వ్యాపారస్తులు; గాజుపాత్రలు చేస్తున్న కార్మికులు,





బంగారు గాజులు ఉంగరాలు చేస్తున్న స్వర్ణకారులు; తోలుకప్పిన థాలు పట్టుకొని బారులుతీరి పరుగులుతీస్తున్న ఫేరోన్ రాజుల పదాతులు—ఇలాటి దృశ్యాల వల్ల అప్పటి ఈజిప్టు కార్ఖానాలు ఎలా ఉండేవో, అప్పటి దుకాణాలలో వ్యాపారం ఎలా సాగేదో, రాజుల సబరు ఎలా ఉండేదో తెలుసుకోవచ్చు.

కొన్ని వేల సంవత్సరాలక్రితం ప్రజల జీవితాలను తెలిపే ఈ సరళమైన బొమ్మలచుట్టూ అర్థంకాని ఏవో ముగ్గులూ, గుర్తులూ ఉన్నాయి.

ఈ గోడలపై పాములు, గుడ్లగూబలు, దేగలు, బాతులు, పక్షి తలలున్న సింహాలు, కమలాలు, చేతులు, తలలు, పద్మాసనంలో కూర్చున్న మనుషులు తలపైకిచేతులెత్తి నిలబడి ఉన్న మనుష్యులు, కుమ్మరి పురుగులు, తాటాకులు—ఇంకా ఇలాటి బొమ్మలెన్నో చెక్కి ఉన్నాయి. ఇవన్నీ పుస్తకాలలో అక్షరాల లాగవరుసలు వరుసలుగా చెక్కి ఉన్నాయి, ఈ బొమ్మలలో లెక్కలేనన్ని రేఖా గణితాకారాలు, చతురశ్రాలు, త్రికోణాలు, వృత్తాలు, కొలుకులు - ఉన్నాయి. ఇవి ఎన్ని ఉన్నాయో లెక్కపెట్టడంకూడ కష్టం.

ఈ వింత గుర్తులలో—గూఢచిత్రలిపులలో—ఈజిప్టు ప్రజల చరిత్ర, జీవిత విధానందాగిఉన్నాయి. కాని, ఈ రహస్యాన్ని తెలుసుకొనడానికి పండితులు ఎంత శ్రమపడినా ఈ గూఢ చిత్రలిపి చదవడం సాధ్యం కాలేదు. ప్రాచీన ఈజిప్టు దేశీయుల సంతతివారైన 'కోప్టులు' తమ తాత ముత్తాతల ఈ బొమ్మల వ్రాతలను



ఏనాడో మరచిపోయారు గనుక, వాటిని చదవడంలో ఎంతమాత్రమూ తోడ్పడలేకపోయారు. కాని, పండితులు ఎంతో శ్రమపడగా పడగా ఈ గూఢ చిత్ర లిపి రహస్యం బయటపడింది.

అవి నెపోలియన్ బోనపార్టీ విజయయాత్ర రోజులు. ఆయన సేనా పతిత్వంలో కొందరు ఫ్రెంచి సైనికులు 1799 లో ఈజిప్టు కోస్తాలో దిగారు. రోసెట్టీ అనే నగర పరిసరాలలో ఆ సైనికులు కందకాలు తవ్వతుండగా, ఒక పెద్ద బండరాయి కనిపించింది. దానిమీద గ్రీకు భాషలోను, ఈజిప్టు భాష లోను శాసనాలున్నాయి. ఈ ద్వీభాషా శిలా శాసనం దొరికినందుకు పండితులు సంతోషసంభ్రమాలతో ఉప్పొంగిపోయారు ఇకనేముంది! ఈ గూఢచిత్ర లిపికి సులుసూత్రం దొరికింది. వారిక చేయవలసిందల్లా గ్రీకు ఈజిప్టు వ్రాతలను తై ఫారు చేయడమే. దానితో గూఢచిత్రలిపి రహస్యం విస్ఫోటమౌతుంది— అన్నట్టు తోచింది. కాని ఏమిటి ప్రయోజనం ? వారికి నిరాశ తప్పలేదు.

శాసనంలోని వ్రాత మామూలు బొమ్మలవ్రాత-చిత్ర లిపి-అని, పదాని కొక బొమ్మచొప్పున ఉంటుందని పండితులు మొదట భావించారు. కనుక ప్రతి బొమ్మను ఆ అర్థమిచ్చే పదంతో పోల్చి చూచారు. కాని అర్థం కుదరలేదు.

ఇరవయ్యయిదేండ్లు గడిచాయి. షాంపొలియన్ అనే ఫ్రెంచి పండి తుడు ఈ రహస్యంకనిపెట్టకపోయిఉంటే నేటికీ ఈ గూఢచిత్రలిపి చదవడం అయ్యేదికాదు. ఈ చిత్రలిపులలో కొన్ని చిత్రా లలో బిగించినట్టు చెక్కివుండడం షాంపొలియన్ గుర్తించాడు. ఈ పక్కన చట్రంలోఉన్న గ్రీకు శాసనంలోనిది ఈజిప్టు పాలకుడైన ఫేరోటాలమీ పేరు.



“ఈ చట్రంలోని పదంటాలమీ అనే పేరయి ఉంటుంది” అని షాంపొలియన్ కు తోచింది. ‘తన ఊహే నిజమైతే, ఈ గుర్తులు అక్షరాలయి ఉంటాయి’ అని అతడు అనుకున్నాడు.

ఈ అక్షరాల వివరణ చూడండి :

●	●	శి	అ	ఎ	ఐ	ఊ
n	T	O	A	M	E	C
P	T	O	L	M	E	S

కాని ఇది కేవలం ఊహే. ఈ గుర్తులకు నిజంగా మరొక అర్థం ఉందేమో ! తన ఊహే నిజమనడానికి మరొక నిదర్శనం కావాలి. షాంపొ



లియన్ అదృష్టం కలిసివచ్చింది. కొందరు పండితులు ఫైల్ దీవిలో పరిశోధనలు జరుపుతూఉండగా, రెండుభాషలలో శాసనమున్న ఒక స్తంభం కనిపించింది. ఈ శాసనంలో పై చట్రంలో చెక్కిన ఒక పదం తరచు కనిపించింది. షాంపోలియన్ ఈ ద్వితీయ శాసనం పరిశీలించాడు. తను ముందు చూచిన శాసనంలోని అక్షరాలు కొన్ని ఈ శాసనంలోను ఉండడం వెంటనే గుర్తించాడు.



ఆ బొమ్మలకింద ఆ బొమ్మలను తెలిపే పదాల మొదటి అక్షరాలు పెట్టాడు. తర్వాత ఆ అక్షరాలను పక్కనే వున్న గ్రీకు శాసనంతో పోల్చిచూచాడు. అక్కడ ఆ స్థలంలో క్లియోపాట్రా అనే పేరుంది. చాల ఆశ్చర్యపడ్డాడు.



P T O L M E S K A T R

అంటే తన ఊహ సరైందేనన్నమాట. అంటే దీర్ఘ చతురశ్రాకారంగా ఉన్న చట్రాలలోని బొమ్మలు పదాలకు సంకేతాలు కావు. విడివిడి అక్షరాలకు సంకేతమన్నమాట. ఇప్పుడు షాంపోలియనుకు అలాటి గూఢ చిత్రాక్షరాలు పద కొండు తెలిశాయి—P, T, O, L, M, E, S, K, A, T, R.

షాంపోలియన్ క్లియోపాట్రా అనే పేరును కనుగొన్న పద్ధతిని చూడండి : ఈ పదంలో క్, ఠ, ఏ, ఓ, ఐ, ఆ, ట్, ర్, ఆ-అనే అక్షరాలున్నాయి. మొదటిది మోకాలిబొమ్మ. కాప్టిక్ (ఈజిప్టు) భాషలో క్నేలేక క్లే అంటే మోకాలు. కనుక మోకాలి పదం కకారానికి గుర్తు. అంటే క్నే పదంలోని ప్రథమాక్షరం మాత్రమే మనం ఉచ్చరించాలన్నమాట. రెండవదిసింహం. ఆ భాషలో రెబాయ్ లేక రెలూ అంటే సింహం; కనుక లకారానికి గుర్తు. మూడవది రెల్లు, దానినాభాషలో ఏ కే అని, పాత ఈజిప్టుభాషలో ఆక్ అని అంటారు. కనుక రెల్లు-ఏ కే-ఇకారానికి గుర్తు. ఇవి మూడూ కలిసి క్లేఅయింది. నాల్గవది ఉచ్చు. ఇది ఓకారం గుర్తు. ఐదవది చాప, ఇది పకారం గుర్తు. ఆరవది గద్ద. దీనిని అఖూమ్ అంటారు. కనుక ఇది అకారానికి గుర్తు, ఏడవది చేయి. దీనిని టూట్ అంటారు. అంటే టకారం. ఎనిమిదవది నోటి బొమ్మ. దీనిని రు లేక ర్ అంటారు. కనుక రేఫం. తొమ్మిదవది మరల గద్ద. అంటే అకారం. ఈ తొమ్మిది అక్షరాలూ కలిసి క్లియోపాట్రా అనే పేరయింది. ఆఖరులో వున్న అర్థ చంద్రాకారం బొమ్మ అడవారిపేరుకు గుర్తు.

ఈ పద్ధతినిబట్టి మనం పాప అని వ్రాయదలచుకుంటే పండు, ఆకు, పండు, అప్పడం బొమ్మలు వ్రాయవలసిఉంటుంది.

షాంపోలియన్ తను కనిపెట్టిన పదకొండు అక్షరాలలో "చట్రాలలో లేని తక్కిన పదాలను కనుగొనడానికి ప్రయత్నించాడు. కాని ప్రయోజనం లేకపోయింది. తర్వాత ఎన్నో సంవత్సరాలకుగాని ఈ రహస్యం తెలియలేదు. అసలు విషయమేమిటంటే, ఈజిప్టువారు పేర్లుమాత్రమే ఈవిధంగా వ్రాసేవారు. తక్కిన పదాలను విధవిధాలుగా వ్రాసేవారు. వారి వ్రాతలలోని గుర్తులు-చిత్రాలు-పూర్తి పదాలను, కొన్ని పదభాగాలను, మరికొన్ని కేవలం అక్షరాలను సూచించేవి. అంటే నిర్దిష్టమైన పద్ధతి ఏదీలేక కలగాపులగంగా ఉండేవి.

ఈజిప్టువారుకూడ అమెరికా ఆదిమజాతివారివలె చిత్రాలతోనే తమ భావాలు తెలిపేవారు. కాని ఇది చాల పాతకాలంమాట. క్రమక్రమంగా ఆ చిత్రాలు-భావాలకు, పదార్థాలకు ఏర్పడిన చిత్రాలు-అయా చిత్రాల ప్రథమాక్షరాలను తెలిపేవిగాను, ప్రథమాక్షరాన్ని తెలిపేవిగాను, తుదకు ధ్వనినిమాత్రమే తెలిపే అక్షరాలుగాను పరిణమించాయి. ఉదాహరణకు : ఈజిప్టు భాషలో గూబను "ములక్" అంటారు. దీనిని తెలుపడానికి మొదట గూబ బొమ్మనే వ్రాసేవారు. ఈ బొమ్మ తర్వాత 'ము' అనే మొదటి రెండక్షరాలను తెలుపడానికి గుర్తయింది. అప్పటికి గూబ బొమ్మ వ్రాయడం పోయి, గూబ ఆకారంతో పోలే మామూలు గుర్తు వ్రాసేవారు. ఈ గూబ బొమ్మ సంకేతరూపం నుంచి మకారం (మీమ్) పరిణమించింది. ఇది కొన్నివేల సంవత్సరాల పరిణామం. అంటే చిత్ర లిపి-బొమ్మలవ్రాత-క్రమంగా గూఢ సంకేతలిపి అయి, తర్వాత వంకరగీటుల లిపిగా మారి, పిదప ప్రజల కైవాడంతో నలిగి నలిగి గొలుసుకత్తు వ్రాతగా మారి, ఆపిమ్మట ఒక స్థిరమైన ఆకారంలో అక్షరాల రూపం పొందింది.

ఈ చిత్ర లిపులు వేల సంవత్సరాలు గడువగా, నైల్ మహానదీ తీరంనుంచి పాశ్చాత్య దేశాలకు వ్యాపించి, పెక్కు మార్పులతో వివిధ వర్ణ మాలలు అయ్యాయి.

ప్రాచీన పాఠశీకుల వ్రాతను కనుగొనడం ఈజిప్టు చిత్రలిపిని కనుగొనడంకన్నా తమాషాగా జరిగింది. పాఠశీకులు తమ పొరుగునఉన్న బాబిలోనియా వారివలె తమ వ్రాతలను బంకమట్టి పలకలపై కర్రముక్కలతో వ్రాసేవారు. ఈ కర్రముక్కలను స్పైలస్ అనేవారు. ఈ లిపి బాణాలవలె ఉంటుంది. కనుక 'బాణలిపి' (క్యూనీఫారం) అన్నారు. ఈ బాణాలనే అరబ్బులు మేకులనుకొని 'మిస్మారి' (కీలలిపి) అన్నారు. బాణాకారంలో ఉన్న ఈలిపి కొనలు కుడి



వైపునకుగాని, కిందివైపునకుగాని, ఏటవాలుగా కుడివైపునకుగాని ఉంటాయి, మీదికిగాని, ఎడమకుగాని ఉండవు. రెండు బాణాలు కలిసినప్పుడు మాత్రం రెండు మొవలూ ఏటవాలుగా ఉంటాయి.

ఈ కీల లిపిని మొదట కనిపెట్టినవారు సుమేరియనులు. వీరు మెసపొటేమియాదేశ వాస్తవ్యులు. ఈ లిపిని తెలుసుకొనడానికి కూడ విద్వాంసులు పెక్కు సంవత్సరాలు ప్రయత్నించవలసివచ్చింది. బంకమట్టి పలకలలో గుంతలు గుంతలుగాను, గట్లుగట్లుగాను ఉన్న ఈ అపూర్వ లిపిని చదివే ఆశ పడలుకుని ఉన్నప్పుడు అకస్మాత్తుగా కిటుకు దొరికింది. గ్రాట్ ఫెండ్ అనే జర్మన్ విద్వాంసుడు ఈ లిపిని సాధించాడు. ఈజిప్టులో దొరికిన శాసనాలవలె ద్వితీయాక్షర శాసనాలు దొరికిఉంటే, ఒకదానితో మరొకటి పోల్చి చూచి లిపిని కనుగొనడానికి అవకాశం ఉండేది. కాని ఇక్కడ అలాటి ద్వితీయాక్షర శాసనాలు దొరకనందున ఈయన పని మరీ కష్టమైంది.

ఈయన పారశీకరాజుల శాసనాలు పరిశీలుస్తుండగా కొన్ని పదాలు తరచు కనిపించాయి. ఈ పదాలు బహుశా “పారశీకులరాజు” అనేవో అలా



టివే మరి రెండు పదాలో అయిఉంటాయని ఆయన ఊహించాడు. ఈ ఊహ నిజమైతే ఈ రెండు పదాల వెనుక ఉన్న పదం రాజుపేరయి ఉండాలి. ఉదాహరణకు “కిర్, పారశీకులరాజు” (Kir, King of the Persians)

ఒక శాసనంలో ఈపదం ఏడు కీలలిపి చిహ్నాలతో ఉంది. గ్రాట్ ఫెండ్ ప్రాచీన పారశీకరాజులు పేర్లన్నిటినీ - డేరియన్, కిర్, జరజెస్, ఆర్జ, జరజస్ - జాపకపరచుకొని, వాటిని కీలలిపులతో అన్వయించడం ప్రారంభించాడు. డేరియస్ అనేవానిని ప్రాచీన పారశీక భాషలో “దోఅర్ ఇవ్ ఉష్” అని వ్రాసే వారు. ఈ అక్షరాలు డేరియస్ పేరుతో పోల్చగా అక్షర సంఖ్య సరిపోయింది.

II III III K- -I-III II II  
D A R I V U SH

గ్రాంట్ ఫెండ్ కు ఇప్పుడు ఏడక్షరాలు తెలిశాయి. మరొకపదంలో తనకు తెలిసిన అక్షరాలు కనిపించాయి. ఒక్క మొదటి అక్షరం మాత్రం

<<II II K- III III III III III  
SH I A R SH A

కొత్తది. ఇది క్ అయిఉంటుందని ఊహించడం అంత కష్టంకాలేదు. దీనితో క్ ష ఇ అర్ ష ఆ - జరజస్ అనేడదమైంది.

కిటుకు ఇక తెలిసిపోయింది. మనకు ఆశ్చర్యం కలిగించే దేమిటంటే ఈజిప్టు శాసనాలలిపిని కనుగొన్న షాంపోలియనుకు, పారశీక కీలలిపిని గుర్తించిన గ్రాట్ ఫెండ్ కు రాజులపేర్లే అక్షరాలను తెలుసుకొనడంలో సాధనకావడం. దీనితో ప్రాచీన పారశీకపు వ్రాతలన్నీ సులువుగా తెలిసిపోయాయి.

ప్రాచీన పారశీకులే ఈ లిపిని కనిపెట్టలేదు. వారు బాబిలోనియనులనుంచి గ్రహించారు. బాబిలోనియనులు సుమేరియనులనే తెగవారినుంచి. సుమేరియనులుకూడ ఇతర ప్రాచీన జాతులలాగే మొదట చిత్రాలతోనే భావ ప్రకటన చేసేవారు. ఈ చిత్రాలు పృథ్వికారంలో అంటే గుండుగా-కాక చతురస్రాకారంగా గీచేవారు; ఈ లిపిని బాబిలోనియనులు కొంత మార్పులతో ప్రచారానికి తెచ్చారు. వేల సంవత్సరాలు గడువగా ఈ చిత్రాలు పూర్తిపదాలను సూచించడానికి మారు పదాల ప్రథమాక్షరాలను తెలిపేవిగా మిగిలాయి.


పారశీకులు ఈ కీలలిపిని మరింత సరళంచేసి, ప్రతి గుర్తు ఒక ధ్వనిని తెలిపే అక్షరంగా నిర్ణయించారు.



ఇది ప్రాచీన పౌరణిక లిపి. ఇప్పటి ఈరాసీలిపి ఈ లిపినుంచి వృద్ధిలేదు.

ఈ రెండు గూఢలిపులు ఎన్నో వేల సంవత్సరాల తర్వాత షాంపోలియన్, గ్రాట్ ఫెండ్ గ్రహించి, వాటి స్వరూపాన్ని ప్రపంచానికి తెలిపిన తర్వాత ఎందరో కొత్తవారు వాటిని చదివి నేర్చుకొనడానికి సాధ్యమైంది. కాని అంతమాత్రాన చిక్కులు తీరలేదు. హిటెట్స్ అనబడే తెగవారి అపూర్వ పరిపాలన కొనసాగిన సిరియాలోను ఆసియా మైనరులోను కనిపించిన సింహ ప్రతిమలమీద, స్పిన్ షక్స్ (త్రీ ముఖం, సింహశరీరంగల రాక్షస) ప్రతిమలమీద చెక్కిన అక్షరాలను ఇంతవరకూ ఎవరూ చదవలేకపోతున్నారు. ఈ గొప్ప జాతిని గురించి మనకు తెలిసినదెల్లా ఈజిప్టువారు తెలిపినదానిని బట్టి మాత్రమే. వీరి వ్రాతలను చదువగలిగినప్పుడే ఈ విస్మృత జాతి విస్మృత చరిత్రను తెలుసుకోగలం.

ఇంతకూ వట్టి అక్షరాలు చదివినంతమాత్రాన ప్రయోజనమేమీలేదు. షాంపోలియన్ కోప్ట్ తెగవారి భాషను తెలుసుకోకపోయివుంటే, ఈజిప్టు భాషనాలను అర్థంచేసుకోగలిగేవాడుకాదు. (కోప్ట్లనేవారు ప్రాచీన ఈజిప్టు దేశీయుల సంతతివారు. వారి భాషనుంచి ప్రాచీన ఈజిప్టు ప్రజల భాష ఇలాటి దని ఊహించుకోవచ్చు)



లిపి విజ్ఞానం సంగతి వస్తే మన అజ్ఞానం ఇంకా అధ్వాన్నమని తేలుతుంది. ఇంకా ఎన్నో లిపులు మనబుద్ధి చొరనంత గహనంగా ఉన్నవి. ఇటలీ

ఆదిమవాసులైన ఇట్రుస్కన్లనే తెగవారి వ్రాత మనకు నేటికీ తెలియదు. వీరి లిపికి, గ్రీకులలిపికి చాల పోలికలున్నాయి. కనుక వీరి శాసనాలనుంచి పదాలను విడదీయడం అంతేమీ కష్టంకాదు. కాని ఇట్రుస్కనుల భాష ఎవరికీ తెలియదు. కనుక ఆ శాసనాల అర్థం ఎవరూ కనుక్కోలేకపోయారు.

ఎంతటి దురవస్థో చూడండి! ఈ ప్రాచీన శాసనాలు మనకు అందు బాటులో ఉన్నాయి. వాటిని చదవనూ గలుగుతున్నాము. అయినా వాటిలో ఏముందో తెలుసుకోలేకపోతున్నాము. అబ్బ! మనమింకా ఎన్నిజటిలసమస్యలను విడదీయాలో! మనం ఒక్కొక్కరూ మన జీవితంలోనే ఎన్ని పాతవిషయాల రహస్యాలు భేదించాలో!





ష ష్ట ప్ర క ర ణం

## రః జిప్తు అక్షరాల యాత్ర

బొమ్మలవ్రాత - చిత్రలిపి - క్రమంగా అక్షరాలుగా పరిణమించింది. కాని కొన్ని ప్రాంతాలలో, నేటికీ, చిత్రలిపి వ్యవహారంలో ఉంది. ఉదాహరణకు చీనాదేశీయులనే తీసుకుందాము, వీరు ఎన్నోజాతులకన్నా ముందు అతి

శ

ప్రాచీన కాలంనుంచి నేటివరకు చిత్రలిపితోనే వ్రాస్తున్నారు, కాయితం మందుగుండు సామగ్రి, పింగాణీ, ముద్రణం (పేపరు, పౌడరు, పోర్సెలిన్, ప్రింటింగు) ఇతర దేశాలవారికి తెలియక ముందే, చాలకాలంక్రితమే చీనావారికి తెలుసు.

ఇంతకూ మనలో కూడ చిత్రలిపివాడకం వాసన పూర్తిగా పోలేదనే అనాలి, చూపుడువేలు మాత్రం చాచిన చేతిబొమ్మ, బాణం బొమ్మ, ఎలక్ట్రిక్ తంతులున్న స్తంభంపై ఎర్రటి వంకర వంకర కాంతిరేఖలు ఏమిటి? “ఈ దారిని

వెళ్లండి” “కరెంటు, జాగ్రత్త!” అనేకదా! అంటే ఈ బొమ్మలు-చిత్రలిపి-పూర్తివాక్యం తెలుపుతున్నవనే గదా!

కొన్నికొన్ని సందర్భాలలో చిత్రలిపులు అసలు వర్ణాలకన్నా ఎక్కువ ప్రయోజనకరంగా ఉంటాయి. చీనావారికి ఇవి పూర్తిగా అవసరం. ఈ చిత్రలిపులకు మారు వారు అక్షరాలను వ్రాయదలచుకోక పోవడంమాత్రమేకాదు; అలా చేయడం వారితరం కాదుకూడా. ఎందుకంటే, చీనావారి భాష చాలా విచిత్రమైంది. దానిలో పదాలు చాలకొద్ది. ఈ పదాలయినా చాల చిన్నవి - ఒక అచ్చు మాత్రంకలవి. ఇంతేకాక ప్రతిపదానికీ నా నార్థాలుంటాయి. నా నార్థాలున్న పదాలు మనకుకూడా నేడు లేకపోలేదు. కాని చీనావారి భాషలో ప్రతి పదానికీ నా నార్థాలుంటాయి. ఈ నా నార్థాలను వ్రాతలో తెలుపడం ఎలా! ఇది మొదట మొదట చాల అసాధ్యంగానే తోచింది. కాని, వారీ చిక్కు తొలగించు కొనడానికి మంచి దారి కనిపెట్టారు. ఉదాహరణకు ‘చూ’ అనే పదం తీసు

కుందాము. దీనికి ఓడ, వాగుడు, చిచ్చు, గుంట, మెత్తని ఈక అనే అర్థాలు  
న్నాయి. 'చూ' అన్నపదం తెలుపడానికి తెరచాప కట్టిన ఓడకొయ్య బొమ్మ  
వ్రాస్తారు. అంటే ఓడ అన్నమాట. వాగుడు అనే అర్థం ఇవ్వడానికి ఈ ఓడ  
బొమ్మ కుడిపక్కన నోరు బొమ్మ వ్రాస్తారు. చిచ్చు అనడానికి ఈ బొమ్మ  
పక్కనే నిప్పుబొమ్మ వ్రాస్తారు. తెరచాప, నీరు వ్రాస్తే గుంట. తెరచాప, ఈక  
వ్రాస్తే మెత్తని ఈకలు.

చీనావారు ఈ చిత్రలిపినే మరింత సరళంచేసి వ్రాత సులభంగా సాగ  
డానికి అనువుగా చేశారు. చేతికివచ్చినట్టు చిందరవందరగా-ఎక్కడబడితే  
అక్కడ కలిపినట్టు-నల్లటి చారలు పూసినట్టు కనిపించే చీనా అక్షరాలలో  
ఏవి మనుష్యుల బొమ్మలో, గుర్రాలబొమ్మలేవో, నక్షత్రాల బొమ్మలేవో, ఎవి  
సూర్యచంద్రుల బొమ్మలో గుర్తించడమే కష్టం. నేటి మన అక్షరాలలో వాటి  
పూర్వ స్వరూపాలయిన గూడ చిత్రలిపులను, చిత్రాలను గుర్తుపట్టడం-ఏవి ఏ  
చిత్రాలనుంచి పరిణమించాయని తెలుసుకొనడం-మరీకష్టమనుకోండి !

నేడు మనం వ్రాసే అక్షరాలలో ప్రతిదీ మొదట్లో ఏదో ఒక వస్తువు  
చిత్రమంటే మీరు నమ్ముతారా ? పండితులు వేటగాళ్ళలాగ ఈ చిత్రలిపులవెంట

ఓడ	舟	బడి అవి కాలక్రమాన నేటి అక్షరాలుగా పరిణ మించిన దశలను కనుగొన్నారు. ప్రపంచమం తటా మొదట ఈ చిత్రాక్షరాలే ఉండేవి. నేడు
వాగుడు	舟口	యూరోపులో వాడుకలో ఉన్న లిపులన్నీ మొదట చిత్రాలుగా ఉన్నవే. ఈ చిత్రాల స్వస్థలం ఈజిప్టు. ఈజిప్టువారు తమ భావాలను అతి
చిచ్చు	舟火	ప్రాచీనకాలంలోనే బొమ్మలతో తెలిపేవారని మీరు ఇదివరకే చదివారు. కాని అన్నిటినీ
గుంట	舟シ	బొమ్మలతో తెలుపడం ఎలా సాధ్యం ? పేర్లను బొమ్మలతో వ్రాయడం ఎలా ? పేరుకూడా ఏదో వస్తువుపేరే అయితే ఆ వస్తువు వ్రాస్తే సరిపో
మెత్తని ఈక	舟羽	తుంది. అమెరికా ఆదిమవాసులు ఇలాగే చేసే వారు : "పెద్ద బీవరు" అనే పేరు వ్రాయడానికి

బీవరు బొమ్మ వ్రాసేవారు. "వుడ్ బెర్రీ" అనే పేరుందనుకోండి. దానిని  
వ్రాయడానికి పేరును విడదీసి-వుడ్, బెర్రీ అని రెండుగా చేసి మొదట వుడ్  
పదం అర్థమైన అడవిని సూచించడానికి చెట్ల వరుస వ్రాసేవారు. తర్వాత  
బెర్రీ పదార్థమైన పండ్లను సూచించడానికి చిందరవందరగా పండ్ల చిత్రాలు  
వేసేవారు.



పేరు వస్తువువంటిది కాకపోతే ఏమిచేయాలి ? రాముడు, సీత అనే పేర్లు ఎలా వ్రాయడం ? ఈ దశలోనే అక్షరాలు ఆవిర్భవించాయి. పదానికో,

పద ప్రథమభాగానికో సంకేతాలుగా ఉన్న నూరారు చిత్ర లిపులతోపాటు ఈజిప్టువారు ఇరవైఅయిదు ద్వనివాచక సంకేతాలను అక్షరాలను కూడా వాడడం మొదలుపెట్టారు. ఇది చాల సులువుగా జరిగింది. ఈజిప్టువారి భాషలో చాల చిన్నపదాలున్నాయి. ఉదాహరణకు "రు" అంటే నోరు. నోటి బొమ్మ నోరు అనేదానికేకాక, ఈ పదం మొదటి అక్షరమైన ర్ (R) అనేదానికీకూడ సంకేతమైంది. ఈవిధంగా పెక్కు చిత్ర లిపులు అక్షరాలుగా వాడుకకు వచ్చాయి.

ఒక బొమ్మ ఒక్క ద్వనినే తెలిపేదిగా మారుతున్నప్పటికీ, ఈజిప్టువారు, ఈ కొత్త పద్ధతితోపాటు పాతపద్ధతైన చిత్ర లిపినికూడ వాడుతూఉండేవారు. వారు తరచు పదాలను అక్షరాలతో సూచిస్తూ, వాటి కుడిపక్కనే ఆ పదానికి అదివరకు అలవాటుతోఉన్న చిత్రాన్నికూడ గీచేవారు. వారు పాత చిత్ర లిపి పద్ధతిని వెంటనే తోసిరాజని కొత్త పద్ధతి అయిన లిపి వ్రాతను అనుసరించలేదు. ఉదాహరణకు : "తన్" అనే పదం తీసుకుందాము. ఈ పదానికి పుస్తకం అని అర్థం. వారు "తన్" అని వ్రాసి దాని కుడిపక్కనే పుస్తకంబొమ్మకూడ వ్రాసేవారు. "అన్" అంటే చేప. ఈ రెండక్షరాలూ వ్రాసినా, దాని పక్కన చేపబొమ్మనూ వ్రాసేవారు.

అక్షరాలతో పదాలను సూచించే అలవాటు పడకపోవడంవల్లమాత్రమే వారిలా చేసేవారనుకుంటారేమో ! కాదు. మరొక కారణంకూడవుంది. చీనా భాషలోలాగ ఈజిప్టుభాషలోను పరస్పరంపోలికగల పదాలు పెక్కు ఉండేవి. అంటే ఒక పదం మరొక పదంతో చాల దగ్గర పోలికలతో వ్రాసేవారన్నమాట. ఒక పదానికి మరొక పదమని భ్రాంతి పడకుండా చేయడానికి అర్థం చిక్కులు తొలగించడానికి ఇది ఈ అర్థంలోనే వాడామని సులువుగా తెలుసు

సూర్యుడు

చంద్రుడు

కొండ

నీరు

నిప్పు

చెట్టు

కుక్క

గుర్రం

శిశువు

తల

కొనడానికిగాను కుడిపక్కన బొమ్మలు వ్రాయడం అన్నమాట. ఈ బొమ్మలు పక్కన లేకపోతే చాల చిక్కులు వచ్చేవి. ఎందుకంటే ఈజిప్టువారికి ధ్వనులు తెలిపే సంకేతాలలో హల్లులు తోచాయిగాని, హల్లులకు ప్రాణమైన అచ్చులు తోచలేదు. ఉదాహరణకు ; “హౌవర్” అనే పదం తీసుకుందాము. దీనికి కుమ్మరిపురుగు అని అర్థం. ఉచ్చారణేమో హౌ (ఇ) వ్ (అ) ర్ అనవలసి ఉంది. కాని వ్రాసేదేమో, ‘హౌ వ్ ర్’ అని అచ్చులు లేకనే. “క్వత్వ్” అనే మరొక పదం చూడండి. దీనికి పుస్తకం అని అర్థం. అవసరమైనప్పుడు ‘కుతువ్’ అని పలుకుతారు. కత్వ్ అంటే వాడు వ్రాశాడు. కోత్వ్ వ్రాస్తాను. ఎక్త్వ్ నేను వ్రాస్తున్నాను. కాత్వ్ వ్రాయసకాడు. ఇలా ప్రసంగాన్నిబట్టి అర్థంచెప్పుకోవలసివస్తుంది. అందుకనే అచ్చులు ప్రాణాలు. మనంకూడా అచ్చులు లేకనే పదాలు వ్రాసేపక్షంలో ఇలాటి సులుసూత్రాలు వాటిపక్కనే వ్రాయవలసి ఉంటుందేమో ; కనుక ఈజిప్టువారు పదాలపక్కన బొమ్మ లెందుకు వ్రాసేవారో ఇప్పుడు స్పష్టమైందికదా :

ఈ చిత్రలిపి-వంకరగీటుల సంకేత లిపులనుంచే నేటి పాశ్చాత్యవర్ణ మాల రూపొందింది. అంటే, ఈ లిపులు వాడుకచేసిన ఈజిప్టువారే వర్ణమాలను కూడ కనిపెట్టారని భావిస్తారేమో ; కాదు. ఈజిప్టువారు ఈ లిపులను వాడు తున్నప్పటికీ వర్ణ మాలను-అక్షరసమామ్నాయమును-కనిపెట్టలేదు. వారిపై రస్ పుస్తకాలలోను, వారి దేవాలయకుడ్యాలమీద లిపులతో సూచ్చించిన పదాల పక్కనే అన్ని విధాల చిత్రలిపులూ వ్రాసి ఉండడమో, చెక్కి ఉండడమో మనం చూడవచ్చు. వీటిలో కొన్ని పూర్తి పదానికి, కొన్ని పదప్రథమ భాగా నికి, కొన్ని పదప్రథమాక్షరాలకు గుర్తులన్న సంగతి మీకు ఇదివరకే తెలుసు.

అయితే, నేటి పాశ్చాత్యదేశాల వర్ణ సమామ్నాయానికి మాతృక అయిన తొలి వర్ణసమామ్నాయాన్ని కనిపెట్టినవారు ఎవరు ? ఈజిప్టువారికి శత్రువులయిన ‘సెమ్’ తెగకు చెందిన ‘హిక్కు’లనేవారు. వీరిని సెమెటిక్కులు సామీలు అని వ్యవహరిస్తారు. వీరు సుమారు నాలుగువేల సంవత్సరాలక్రితం ఈజిప్టుకు తూర్పుదిక్కునుంచి, అరేబియానుంచి, నైల్ నదీ తీరప్రాంతంపై దండెత్తివచ్చి, ఈజిప్టువారిని గెలిచి, నాలుగువందల సంవత్సరాలపాటు ఈజిప్టును పరిపాలించారు. వీరు ఈజిప్టువారినుంచి వ్రాత నేర్చుకుని, బొమ్మలు గాని, చిత్రలిపిగాని అవసరం లేకుండా కేవలం అక్షరాలతోనే పదాలు వ్రాయడం కనిపెట్టారు. ఇది వీరి అమూల్యమైన, అపూర్వమైన కృషి. వీరిదే ప్రపంచం లోని వర్ణమాలలలో మొదటిదని కొందరంటారు. వీరు ఈజిప్టువారి చిత్రలిపుల నుంచి ఇరవై యింటినిమాత్రం తీసుకొన్నారు; ఆ చిత్రలిపులను అతి సులభ మైన పద్ధతిని అక్షరాలుగా మార్చుకున్నారు.



మనం ఇంగ్లీషు బాలశిక్షలలోను, మొదటి తరగతి వుస్తకాలలోనూ వర్ణ  
మాల బొమ్మలతో వివరించి ఉండడం చూస్తూనే ఉన్నాము. A అనే అక్షరం  
పక్కన Axe (గండ్రగొడ్డలి)బొమ్మ, B అనే అక్షరం పక్కన Bee (తేనె  
టీగ) బొమ్మ ఉన్న బాలశిక్షలనుంచే మనం అక్షరాలు నేర్చుకున్నాము. కనుక

అలాటి బాల శిక్షలు మనకు బాగా తెలుసు. కాని A, B, అనే అక్షరాలను  
వట్టి ఏక్స్ బొమ్మతోనో, బీ బొమ్మతోనో చూప  
వచ్చునని మనకు ఎప్పుడైనా తట్టిందా? హిక్కు  
లకు అది తట్టింది; వారు చేసినపని అదే. A అక్షర ధ్వనికి వారు ఎద్దు  
తలకాయ బొమ్మను వ్రాయడం మొదలుపెట్టారు. వారి భాషలో ఎద్దును  
'అరెప్' అంటారు. B అనే అక్షరధ్వనికి వారు ఇంటి బొమ్మను వ్రాశారు.  
వారి భాషలో ఇంటిని "బేత్" అంటారు. R అనే అక్షరానికి మనిషి తలకాయ  
బొమ్మను వ్రాశారు. వారి భాషలో మనిషి తలకాయను "రేష్" అంటారు.  
ఈవిధంగా వారు ఇరవై, ఇరవైయొక్క ధ్వనుల గుర్తుల బొమ్మలను  
పోగుచేసుకున్నారు. ఈ బొమ్మలన్నింటినీ వీరు ఈజిప్టువారి చిత్ర లిపులనుంచి  
గ్రహించినవే. ఈజిప్టువారి వ్రాతలలో కావలసినన్ని బొమ్మలు-తలలు, ఇండ్లు,  
ఎద్దు, హిక్కులకు అవసరమైనవి మరెన్నో-ఉన్నాయి. వాటిని వీరు ధ్వను  
లకు అనుగుణంగా ఉపయోగించుకున్నారు.

ఈ సెమెటిక్ లిపిలో చెక్కిన ఒక శిలాశాసనం పాలస్తీనా ప్రాంతం  
లోని ఢీలాన్ అనేచోట 1868లో ఒక క్రైస్తవ పాదిరీకి దొరికింది. ఇది  
తమదంటే తమది అని టర్కీవారు, అరబ్బులు పోరాడి పగులగొట్టారు.  
తర్వాత దీనిని పురాతత్వ శాస్త్రజ్ఞులు అతికించారు. దీనిని ఇప్పుడు పారిస్  
మ్యూజియంలో భద్ర పరచారు. దీనిలో మోయాబ్ తెగ రాజయిన మేష అనే  
వాని దిగ్విజయం వర్ణించివుంది. ఇతడు సోలమన్ సార్వభౌముని సామంతు  
డని, లక్ష గొట్టెలను, లక్ష పొట్టేళ్ళను అతనికి కప్పంగా చెల్లించేవాడని,  
తర్వాత అతనిపై తిరగబడ్డాడని బైబిలులో ఉదాహరించబడింది. స్పష్టమైన  
అక్షరాలతో, స్పష్టమైన అర్థంతో ఉన్న అతి ప్రాచీన శాసనాలలో మొదటిది  
ఇదేనని పలువురి అభిప్రాయం. అంటే క్రీస్తుకు వేయిసంవత్సరాలముందుది;  
ఇప్పటికి మూడువేలసంవత్సరాలది. ఈ లిపి అంత ప్రాచీనం కాదని మరికొం  
దరు పరిశోధకుల అభిప్రాయం. ఈ శాసనం 'మోబైట్' శాసనం అని  
ప్రసిద్ధి పొందింది. చిత్ర లిపి పూర్తిగా మాయమై విస్పష్టమైన వర్ణమాలకు  
దీనితో స్థిరత్వం ఏర్పడింది.

వంద సంవత్సరాలు గడిచాయి. ఈజిప్టువారు హిక్కులనబడుతున్న  
ఈసెమ్ తెగ (సెమెటిక్) వారి విదేశీ పరిపాలకులను తరిమివేసి, వారి

పాలనను అంతం చేశారు. హిక్కుల ప్రభుత్వం నామరూపాలులేకుండా పోయింది. కాని వీరి అక్షర సమామ్నాయం మాత్రం ఈజిప్టునుంచి తూర్పుగా మధ్యధరాసముద్రతీర దేశాలకు వ్యాపించింది. ఈ దేశాలలో నివసించిన సెమెటిక్ తెగవారు-సముద్రాజీవులైన ఫినీషియనులు, పశుపాలన వృత్తిగాగల యూదులు-తమ మూలపురుషులయిన హిక్కుల వ్రాతలను భద్రపరచుకొన్నారు.

సిరియాదేశ సముద్రతీరభాగాన్ని ఫినీషియా అనేవారు. ఇక్కడివారు ఫినీషియనులు; వీరు యాత్రలలోను, వ్యాపారంలోను నిపుణులు. వీరు ఇప్పటికి ఐయిదువేల ఎళ్లనుంచే చాల నాగరికులు. వీరి ఓడలు గ్రీసుదేశపు సముద్రతీరంవరకు, సైప్రస్ దీవి వరకు, దూరంలో ఉన్న జిబ్రాల్టర్ జలసంధివరకు కూడ ప్రయాణం చేసేవి. దూరదూర దేశాల సముద్ర వ్యాపారమంతా వీరి చేతిలోనే ఉండేది. వీరు విదేశాలలో దిగగానే తమ సరకును - పాత్రలు, అమూల్యమైన కంఠాభరణాలు, కత్తులు, గొడ్డళ్ళు గాజు గిన్నెలు మున్నగునవి-ముఖ్యంగా సముద్రపు నత్తగుల్లలనుండి తీసిన పసుపు : నీలంరంగులను, అమ్మకానికి పెట్టేవారు. వీటిని ఇచ్చి చర్మాలు, చేనేత వస్త్రాలు, దాసదాసీజనం మున్నగువానిని పుచ్చుకొనేవారు. వీరు తమ సరకులతోపాటు తమ వర్ణ సమామ్నాయంకూడ దేశ దేశాలకు తీసుకొని వెళ్లారు. ఫినీషియావారితో వ్యాపార సాపారాలు చేస్తున్న ప్రజలు వీరి వర్ణ సమామ్నాయంకూడ స్వీకరించి వాడుక చేసుకున్నారు. ఫినీషియావారు అలవాటు చేసిన అక్షరాలు కచ్చితంగా ఈజిప్టునుంచి వచ్చిన సెమెటిక్ అక్షరాలుకావు. వీరికి వ్యావృత్తి ఎక్కువ, కూచుని పాత అక్షరాల వలె బొమ్మలు గీయడానికి తీరికయేదీ? ఎద్దు తలలు, పాములు, తలలు మొదలయిన బొమ్మలను రేఖామాత్రంగా, తొందరగా వ్రాయడానికి తగినట్లు మార్పులు చేసుకున్నారు. ఈ అక్షరాలుకూడ సెమెటిక్ లిపులలాగే కుడినుంచి ఎడమకు వ్రాసేవే.

ఈ ఫినీషియా అక్షరాలు సముద్రాలు దాటి గ్రీసు చేరాయి. అక్కడి నుంచి పడమరగా పయనించి ఇటలీ చేరాయి. ఉత్తరంగా ప్రయాణంచేసి రష్యా మున్నగుదేశాలు చేరాయి. ఇవి ఫినీషియా వదలి వెంటనే ప్రపంచ యాత్రకు బయలుదేరలేదు. గ్రీసులో దాదాపు రెండువేల సంవత్సరాలుండి, తర్వాత ఉత్తరంగా ప్రయాణం సాగించాయి. ఈ స్థల జలయాత్రలో ఇవి ఎంతో మారిపోతూవచ్చాయి.

ఈజిప్టు చిత్రలిపులు ఫినీషియా, గ్రీసు, రోము దేశాలమీదుగా తక్కిన పాశ్చాత్య దేశాలు చేరడానికి నాలుగువేల సంవత్సరాలు పట్టింది. ఈ మహా ప్రయాణంలో ఎన్నో మార్పులు జరిగాయి. దూరం మారిపోయింది; దారి మారింది; గుండ్రంగా ప్రయాణం; నాగేటి చాలులాగ కుడినుండి ఎడమకు,



మరల ఎడమనుంచి కుడికి ప్రయాణం, తలకిందులుగా ప్రయాణం చేశాయి. ఫిన్‌షియనుల ఓడలలో ప్రయాణం చేశాయి; గులాములు మోసుకుపోయే పెపైరస్‌చుట్టల బుట్టలలో ఊరేగాయి; దేశాలు తిరిగే సన్యాసుల వీపులనంచులలో విశ్రమించాయి. ఈ సప్తసముద్ర సంచారంలో కొన్ని పోవడంలో

	ఈజిప్టు	హీక్	ఫిన్‌షియా	పాత గ్రీకు	తర్వాతి గ్రీకు	స్లావ్	ఇంగ్లీషు
అథైవ్ ఎద్దు	𐤀	𐤁	𐤂	Α	Α	Α	A
బేత్ ఇల్లు	𐤃	𐤄	𐤅	Β	Β	Β	B
గేమల్ మూల	𐤆	𐤇	𐤈	Γ	Γ	Γ	G
డేంట్ తలుపు	𐤉	𐤊	𐤋	Δ	Δ	Δ	D
హోయ్ 'హే' అని అరుస్తున్న మనిషి	𐤌	𐤍	𐤎	Ξ	Ξ	Ξ	E
జాయ్ ఆలివ్ రెమ్మ	𐤏	𐤐	𐤑	Ζ	Ζ	Ζ	Z
కాప్ తాడికొమ్మ	𐤒	𐤓	𐤔	Κ	Κ	Κ	K
లావ్ పగ్గం	𐤕	𐤖	𐤗	Λ	Λ	Λ	L
మాయ్ నీరు	𐤘	𐤙	𐤚	Μ	Μ	Μ	M
నబస్ పాము	𐤛	𐤜	𐤝	Ν	Ν	Ν	N
వావ్ కన్ను	𐤞	𐤟	𐤠	Ο	Ο	Ο	O
రో నోరు	𐤡	𐤢	𐤣	Π	Π	Π	P
రీస్ తల	𐤥	𐤦	𐤧	Ρ	Ρ	Ρ	R
సాత్ కొండ	𐤨	𐤩	𐤪	Σ	Σ	Σ	S
టాయిట్ సిలువ	𐤫	𐤬	𐤭	Τ	Τ	Τ	T

ఆశ్చర్యమేముంది? పోయినవి పోగా, పాతవాటికి కొత్తఅక్షరాలు తోడయాయి. ఇంతగా తిరిగి తిరిగి పూర్వస్వరూపం గుర్తుపట్టనంతగా మారిపోయి నేటి పాశ్చాత్యలిపుల రూపం చాలావు.

వీటి ఆదిస్వరూపం తెలుసుకొనడానికి, పోల్చుకోడానికి ఈజిప్టు చిత్ర లిపిని (Hieroglyphics) సిరియా ద్వీపకల్పంలోని హెటోర్ దేవత ఆలయంలో కనిపించే హిక్కుల వంకరగీతల లిపిని (Hieratic) ఫినీషియా, గ్రీకు, స్లావ్, ఇంగ్లీషు లిపులతో పక్కపక్కన పెట్టి పోల్చి చూద్దాము.

ఈ అక్షరాల పంక్తులను చూస్తే కొమ్ములున్న ఎద్దుతల A గా ఎలా మారిందో తెలుస్తుంది. ఎద్దుతల క్రమంగా తలకిందురైపోయి, కొమ్ముల పోలిక A కింది భాగంలో కనిపిస్తుంది.

మొదటి లిపులన్నీ ఇప్పటి లిపులకు పెడముఖంగా ఉండడంచూచారు గదా! ఆఖరు మూడు వరుసలు తప్ప తక్కినవన్నీ వెనక్కు చూస్తున్నవి. దీనికి కారణ మేమిటంటే పాత ఫినీషియావారు మనలాగ ఎడమనుంచి కుడికి వ్రాయడానికి మారు కుడినుంచి ఎడమకు వ్రాసేవారు. దాదాపు మూడువేల సంవత్సరాలనాడు గ్రీకులు ఫినీషియావారి అక్షరాలు గ్రహించినప్పుడు కుడి నుంచి ఎడమకే వ్రాసేవారు. తర్వాత నాగేటిచాలువలె కుడినుంచి ఎడమకు సాగించి, అక్కడినుంచి మరల కుడికి తిప్పి, ఇలాగే మరల కుడినుంచి ఎడమకు కొంతకాలం వ్రాసేవారు. కాని ఈ నాగేటిచాలుపద్ధతి అనుకూలంగా కనిపించలేదు. కనుక తుదకు ఇప్పుడు మనం వ్రాసేలాగ ఎడమనుంచి కుడికి వ్రాయడం స్థిరపరచుకొన్నారు. ఇలా స్థిరపడడం రెండువేల అయిదువందల సంవత్సరాలకు ముందన్నమాట.

గ్రీకులు తమకు ముందున్న వ్రాతపద్ధతిని మార్చడంతోపాటు అక్షరాలనుకూడా ఇటువైపుకు తిప్పారు. తిప్పకముందు వ్రాతలు నేటి అరబ్బీ, ఫారసీ వ్రాతలలాగే వెనకచూపుతో ఉండేవి. ఇంతేకాదు ఫినీషియా అక్షరమాలలోని రెండక్షరాలను వదలి, నాలుగక్షరాలు చేర్చారు. ఈ వర్ణమాల ఇటలీచేరినప్పుడు అక్కడివారు కొంత మార్పుచేసి, ఒక అక్షరం తగ్గించారు. రోమనులు ఇంగ్లండును జయించినప్పుడు, ఆంగ్లేయులు ఈ వర్ణమాలను తీసుకున్నారు. అప్పుడు దానిలో ABCDEFGHIJKLMNOPQRSTUVWXYZ మాత్రం ఉండేవి. ఆంగ్లేయులు JUW అనే మూడక్షరాలను కొత్తగా చేర్చుకోగా నేటి ఇంగ్లీషు వర్ణమాల ఇరవైయారు అక్షరాలతో స్థిరపడింది. ఈ వర్ణమాలకు ఆల్ఫా, బేటా అనే మొదటి రెండక్షరాల పాతపేర్లతో “ఆల్ఫాబేట్” అనే వ్యవహారం వచ్చింది. సెమెటిక్ భాషలో - అండేహిక్కుల భాషలో ఎద్దు తలకు ‘అలెఫ్’ అని, ఇంటికి ‘బేత్’ అని పేర్లని ఇదివరకే మీరు



చదివారు. లిపులను గ్రీకులు ఫినిషియనులనుంచి తీసుకున్నప్పుడు A B మున్నగు అక్షరాలకు ఎద్దుతలకాయ, ఇల్లువంటి ఆకారంతో సంబంధంలేదు. అయినా, పాత వ్యవహారంలో అక్షరాలపేర్లయిన అలెఫ్, బేత్ అనేవి ఆల్ఫా, బేటా, గమ్మ అని కొంత భ్రష్ట రూపంతో గ్రీకువారి వ్యవహారంలోను వచ్చి రూఢమైంది. ఇది కేవలం రూఢికాని ఈ పేర్లకు అక్షర స్వరూపానికి ఏమీ సంబంధంలేదు. అయినా, వర్ణ సమామ్నాయానికి మొదటి రెండక్షరాల పేర్లతో 'అలెఫ్-బేత్' 'ఆల్ఫా-బేటా' 'ఆల్ఫా బెత్' అనే పేరు వచ్చింది. ఈ వర్ణ మాలకు 'ఏడీసీడెరియా' (ఏ. బి. సి. డి లు) అనే వ్యవహారంకూడ ఉండేది.

అయితే కుడినుంచి ఎడమకు వ్రాయడంకంటే ఎడమనుంచి కుడికి వ్రాయడం ఎందుకు అనుకూలంగా కనిపిస్తున్నది? నిజానికి, ఎడమనుంచి కుడికి వ్రాసినా, కుడినుంచి ఎడమకు వ్రాసినా, చీనావారిలాగ పైనుంచి కిందికి వ్రాసినా ఏమిటి వ్యత్యాసం?


ఆ! వ్యత్యాసం ఉన్నమాట నిజమే. ఈజిప్టువారుకూడ మొదట్లో చీనా వారిలాగే పైనుంచి కిందికి వ్రాసేవారు. ఈ వ్రాయడంలో లేఖకులు ఎడమచేత్తో పెపైరస్ చుట్ట పట్టుకొని, కుడిచేత్తో వ్రాసేవారు. ఎడమచేత్తో పెపైరస్ పట్టుకు న్నప్పుడు కుడిచేత్తోనేకదా వ్రాయవలసిఉంటుంది; పెపైరస్ ను ఎడమచేత్తో గట్టిగా పట్టుకోవాలి. కొంచెం పట్టు సడలించారా, పెపైరస్ చుట్టచుట్టుకొని పోయేది. కుడిచేత్తో కుడివైపున పైనుంచి కిందికి వ్రాత ప్రారంభించడం తప్పనిసరి అయ్యేది. ఎందుకంటే ఎడమనుంచి ప్రారంభించడానికి పట్టుకొన్న ఎడమచేయి అడ్డు తగిలేది. ఈ పుస్తకం ఈ పద్ధతిలో వ్రాసామనుకోండి; ఒకదానికింద మరొక అక్షరం పేర్చినట్టుగా ఉంటుంది.

కాని ఈ పద్ధతి అంతగా అనుకూలంగా ఉండేదికాదు. లేఖకుడు పైనుంచి కిందికి మొదటిపంక్తిని ముగించి రెండవ పంక్తిని మొదలుపెట్టేటప్పుడు ఆరీ ఆరని మొదటిపంక్తి చేయిచిగిలి అలుక్కుపోయేది. చీనావారు ఇండియా కరక్కాయ సిరావంటి దానిని వాడేవారు గనుక త్వరగా ఆరిపోయేది. ఈజిప్టు వారు పొగమసి, కూరగాయల సరి, నీళ్ళు కలిపి తయారుచేసిన సిరా వాడేవారు. ఇది చాల నిదానంగా ఆరేది. ఈ చిక్కు తొలగించుకొనడంకోసం వారు పైనుంచి కిందికి వ్రాయడానికి మారు కాగితంపై అడ్డంగా కుడినుంచి ఎడ మకు వ్రాయసాగినారు. అప్పుడు కుడిచేయి ధారాళంగా వట్టి కాయితంపై ఆడేది. మొదట వ్రాసిన పంక్తులను చెరిపే అవకాశ మేలేకపోయింది. ఈవిధంగా పైనుంచి కిందికి వ్రాసే పద్ధతి పోయినా, కుడినుంచి ఎడమకు వ్రాసే అలవాటు మాత్రం పోలేదు.

ఈవిధంగానే చాలాకాలం సాగింది. క్రమంగా గ్రీకులు రెండువైపుల నుంచి వ్రాసేవారు. నాగేటిచాలులాగా ఈ పద్ధతి చాలాకాలం ఉందని ఈవరకే తెలుసుకున్నాము. ఈ రెండుపద్ధతులలోను యూరోపియనులలో ఎడమనుంచి కుడికి వ్రాసే అలవాటు స్థిరపడింది. హీబ్రూ లెగవారు, అరబ్బులు, పారశీకులు, మరికొందరు కుడినుంచి ఎడమకే వ్రాస్తున్నారు నేటికీ.

ఈ అరబ్బీ, పారశీ, హీబ్రూ లిపులు అరమీనుల లిపినుంచి ఆవిర్భవించాయి. అరమీనులు ముందు మనకు తెలిసిన హిక్కులలాగ 'సెమ్' లెగవారు. వీరి పూర్వ నివాసస్థలం ఏదో తెలియదు. చైబిలులో వీరి ప్రస్తావన ఉంది. ఇప్పటికీ నాలుగున్నరవేల సంవత్సరాలనాటి అక్కాడియన్ లెగవారి శాసనాలలో వీరు 'అ-ర-అమ్' అని వ్యవహరించబడ్డారు. అస్సీరియావారు వీరిని అరుము, అరము అని అన్నారు. గ్రీకులు వీరిని సిరియనులని; వీరు పాలించిన, నివసించిన దేశాన్ని సిరియా అని అన్నారు. వీరు అరేబియా ఈశాన్య భాగంనుంచి ఒకవైపు సిరియాకు, మరొకవైపు మెస పొటేమియాకు వలసవెళ్లారు. ఉత్తర సిరియాలో రాజ్యాలు స్థాపించుకున్నారు. వీరి రాజ్యాలు ఇప్పటికీ మూడువేలవంద సంవత్సరాల నాటివి. తర్వాత అవి నాణ్యగైదు వందల సంవత్సరాలపాటు ఉన్నాయి. పిదప అస్సీరియా సామ్రాజ్యంలో కలిసిపోయాయి. అరమీనుల లిపిని యూదు జాతివారు వాడేవారు.

ఇలా ఈజిప్టు చిత్రలిపి చిత్రవిచిత్ర యాత్రను మనం చూచాము. ఇది వివిధ వేషాలతో, ఆకారాలతో ప్రపంచమంతా ప్రయాణంచేసింది. గ్రీసుగుండా ఉత్తరానికే కాక పడమటకు ప్రయాణంచేసి ఇటలీ చేరింది. అక్కడ లాటిన్ వర్ణమాల అయింది. ఇతర దేశాలకు - పెర్షియా, ఆర్మేనియా, జార్జియా మున్నగు దేశాలకు వెళ్లి వివిధాకారాలతో ఉండిపోయింది.





ద్వితీయ భాగం

## మనలిపి ఎంత పాతది !

మన లిపికూడ చిత్రలిపి నుంచి రూపొందిందే. దానిని తెలుపడానికి ముందే ఇది ఎంత ప్రాచీనమో తెలియచేసే కొన్ని కథలు చెబుతాను. మన దేశంలో కొన్ని వేల సంవత్సరాల క్రితమే వ్రాతపన్నట్లు మనకు ప్రాచీన గ్రంథాలలో నిదర్శనాలున్నాయి. ఇది మన అదృష్టం.

వేదాలు నాలుగని మీకు తెలుసు. ఋగ్వేదం, యజుర్వేదం, సామవేదం, అథర్వణవేదమని వేదం ప్రపంచంలో కల్లా తొలిసారిగా సంకలనం చేయబడిన సాహిత్యమని. మన విశ్వాసం. సంకలనమంటే మన ప్రాచీనులు ఆయాస్థంద ర్థాలలో చెప్పినవాటిని ఒకచోట చేర్చడమన్నమాట. ఇది ప్రపంచానికే తొలి సాహిత్యం కాకపోయినా మనకది ప్రాచీనం. ఈ నాలుగు వేదాలలోను ఋగ్వేదం ప్రాచీనతమమని పండితులంటారు. ప్రతివేదంలోను సంహిత, బ్రాహ్మణం అని రెండు భాగాలుంటాయి. సంహిత కేవలం స్తోత్రాలు, సూక్తాలు. బ్రాహ్మణం వివిధ విషయాల చర్చ. ఈ రెండింటిలోను సంహిత ప్రాచీన తరమని అంటారు. అంటే ఋగ్వేదసంహిత వేదాలు నాలుగింటిలోను ప్రాచీన తమమైనదన్నమాట. తర్వాతది యజుర్వేదసంహిత. ఇది కృష్ణయజుర్వేద మని, శుక్లయజుర్వేదమని రెండువిధాలు. కృష్ణయజుర్వేద సంహితను తైత్తిరీయ సంహిత అని; శుక్లయజుర్వేద సంహితను వాజసనేయ సంహిత అనికూడా అంటారు. అంతకన్న ఇవతలిది సామవేద సంహిత. అథర్వవేద సంహిత మరీ ఇవతలిది. తర్వాతవి వేదాన్ని అనుసరించి వ్రాసిన శ్రౌతసూత్రాలు, గృహ్య సూత్రాలు ధర్మసూత్రాలు మొదలయినవి.

ఋగ్వేద సంహిత ఇప్పటికీ ఐదువేలు మొదలు ఏడువేల సంవత్సరాల కింద అవతరించిందని, తైత్తిరీయ సంహిత, బ్రాహ్మణాలు, వేదవ్యాకరణాలయిన ప్రాతిశాఖ్యలు ఇప్పటికీ నాలుగువేలు మొదలు ఐదువేల సంవత్సరాల క్రితమూ, తక్కిన సూత్రాలు మొదలయినవన్నీ ఇప్పటికీ దాదాపు మూడువేలు మొదలు నాలుగువేల ఐదువందల సంవత్సరాలలోను అవతరించినవని పండితుల నిర్ణయం.

ఋగ్వేదం అతి ప్రాచీనమైనదని తెలుసుకున్నాము గదా! దానిలో లిపి ప్రశంస ఉండేమో చూద్దాం. అన్ని ప్రాచీన జాతులలాగే భారతజాతి కూడ మొదట లిపిని ఎరుగనిదే. తర్వాత తర్వాత లిపిని రూపొందించుకుంది. ఈ లిపి ప్రశంస ఋగ్వేదంలో ఉంది. ఈ ఋక్కు వినండి:

“ఉతత్వః పశ్యన్ నదదర్శవాచం ఉతత్వః శృణ్వన్ నశృణోత్యేనామ్” (10-71-4.)- కొందరు మాటను- వేదవాక్కును- చూచి చూడరు. కొందరు వినీ వినరు-అని ఈ ఋక్కు అర్థం. వాక్కును చూచి చూడకపోవడం ఎప్పుడు సంభవిస్తుంది? లిపిరూపంలో ఉన్నప్పుడే కదా!

అక్షరాల ప్రసక్తి స్పష్టంగా ఉన్న మరొక ఋక్కుకూడ వింటే మీ అనుమానం దూరమైపోతుంది.

“గాయత్రేణ శ్రతి మిమీతే అర్కం, అర్కేణ సామ, త్రిష్టుభేన వాకం, వాకేన వాకం, ద్విపదా చతుష్పదా, అక్షరేణ మితేన ప్రవాణీః (1-164-24)

దీని తాత్పర్య మేమిటంటే-సప్త ఛందస్సులు అక్షరాలతోనే రూపొందుతాయి. గాయత్రీ ఛందస్సుకు ఎనిమిది అక్షరాలు. త్రిష్టుప్ ఛందస్సుకు పద కొండక్షరాలు. జగతీ ఛందస్సుకు పన్నెండక్షరాలు. ఇన్ని అక్షరాలైతే ఈ ఛందస్సు పాదమని, ఇన్ని పాదాలయితే ఈ ఛందస్సుని అంటారు. కనుక పాదాలకు, ఛందస్సుకు అక్షరమే కొలత అని.

పూర్వంకూడ పశువులు తప్పిపోకుండా వాటికి గుర్తులు వేసేవారు. చెవులలో ఎనిమిదంకె గుర్తువేసిన-“అష్టకర్ణీ”-గోవులను వేయింటిని సావర్ణి అనే రాజు దానం చేసినందుకు నాభానేదిష్టుడనే ఋషి స్తోత్రం చేశాడని ఋగ్వేదంలో ఒక కథ ఉంది.

ఈ ప్రమాణాలనుబట్టి ఇప్పటికి దాదాపు ఏడువేల ఏళ్ళనాడే లిపి సంగతి మనదేశానికి తెలుసునని అక్షరాల లెక్కలనుబట్టి ఛందశ్శాస్త్రంకూడ అప్పుడప్పుడే తలెత్తించని మనం గ్రహించుకోవచ్చు.

తర్వాతిదైన తైత్తిరీయ సంహితలో లిపి సంగతి స్పష్టంగా ఉంది. ఈ సంహితలో ఇంద్రుడు భాషకు వ్యాకరణం వ్రాశాడని ఒక గాథ ఉంది.

“తామింద్రో మధ్యతో వక్రమ్య వ్యాకరోః. తస్మాదియం వాక్యతా వాగుచ్యతే. తదేవ వ్యాకరణస్య వ్యాకరణత్వం.”

పూర్వం భాషకు వ్యాకరణం లేక వాక్యమేదో, పదమేదో తెలియక అస్తవ్యస్తంగా ఉండేదట. పదమేదో, వాక్యమేదో తెలియకపోతే అర్థం తెలుసుకొనడం ఎలా? కనుక దేవతలు భాషకు వ్యాకరణం చెప్పవలసిందిగా



ఇంద్రుని ప్రార్థించారట. ఇంద్రుడు ఇది పర్జం, ఇది ప్రకృతి, ఇది ప్రత్యయం, ఇది పదం, ఇది వాక్యం అని విడదీసి వ్యాకరణం చెప్పాడట. దీనితో వ్యాకరణం అన్నమాటకు సార్థకం ఏర్పడిందట. కనుకనే మనకు ఇంద్రుడు మొదటి వైయాకరణుడు.

“ఇంద్రశ్చంద్రః కాశకృష్ణాపిశలీ శౌకటాయనః

పాణిన్యమర జైనేంద్రాః అష్టావాదిమ శాబ్దికాః”

అని తర్వాతివారుమాడా మన ప్రాచీన వ్యాకర్తలలో ఇంద్రునిపేరు మొదట పెట్టారు.

ఇక ఈ లై త్తరీయ సంహితలో చెప్పిన పెద్ద పెద్దసంఖ్యలు చూస్తే మరీ ఆశ్చర్యమవుతుంది. ఏక, దశ, శత, సహస్ర, అయుత (పదివేలు), నియుత (లక్ష); ప్రయుత (పదిలక్షలు), అర్బుద (కోటి), న్యర్బుద (దశకోటి), సముద్ర (శతకోటి) మధ్య (సహస్రకోటి), అంత (దశసహస్రకోటి), పదార్థ (లక్షకోటి) అది సంఖ్యలు ఉన్నాయి. ఇతర సంహితలలోను ఇలాంటి సంఖ్యలు కొద్దిపాటి భేదాలతో కనిపిస్తాయి.

పంచవింశ బ్రాహ్మణమనే మరొకభాగంలో యజ్ఞదక్షిణగా ఇవ్వవలసిన బంగారు తూనిక చెప్పబడింది. ఆ తూనికపేరు కృష్ణ. అలాటి పన్నెండు కృష్ణలు ఒక మాసమవుతుంది. దీనిని పన్నెండింట 12-24-48-96 అని హెచ్చ వేస్తూపోగా 3,93,216 వరకు వచ్చే గుణోత్తరశ్రేణి వివరించబడింది.

శతపథ బ్రాహ్మణంలో సమయచర్చ ఉంది ఈ లెక్కన ఒక దినానికి 50,625 భాగాలు. ఈ ఎరుస ఇది : 15 ప్రాణానైతే ఒక్క ఇదాని. 15 ఇదానులు ఒక్క ఏతర్హి. 15 ఏతర్హులు ఒక క్షిప్ర. 15 క్షిప్రలు ఒక ముహూర్తం, 15 ముహూర్తాలు ఒక దినం.

వ్రాతలేకపోతే ఇంత సూక్ష్మేతి సూక్ష్మమైన లెక్కలు కట్టడం సాధ్యమౌతుందా? వ్యాకరణం పుడుతుందా? కనుక మనవారికి ఏవో కొన్ని కొండ గుర్తులన్నా ఉండాలి. అదే లిపి.

మరికొంత ఇవతలికాలానికి వద్దాం. గోపథ బ్రాహ్మణమనే మరొక భాగంలో ఓంకార చర్చ ఉంది. ఇంతవరకు అక్షరం అనే పదమే విన్నాము గాని వర్ణం అనే పదం వినలేదు. దీనిలో వర్ణమనేదికూడ ప్రయుక్తమైంది.

“ఓంకారం పృచ్ఛామః. కోధాతుః? కిం ప్రాతిపదికం? కిం నామాభ్యాతం? కిం లింగం? కిం వచనం? కౌవిభక్తిః? ఈప్రత్యయః? కస్వరః? ఉపసర్గో నిపాతః? కిం వై వ్యాకరణం? కోవికారః? కోవికారీ? కతిమాత్రః? కతివర్ణః

కత్యక్షరః ? కతివదః ? కస్సంయోగః ? కింస్తానాను ప్రదానకరణం ? శిక్షకాః  
కిముచ్చాయంతి ? కిం చందః ? కోవర్ణ ? ఇతిపూర్వే ప్రశ్నాః." (1-24)

"ఓంకారంగురించి అడుగుతున్నాము. దానికి ఏ దాతువు ? ఏ ప్రాతి  
పదిక ? ఏది ఆఖ్యాతం ? ఏమి లింగం ? ఏమి వచనం ? ఏమి విభక్తి ? ఏమి  
ప్రత్యయం ? ఏమి స్వరం ? ఏది ఉపసర్గ ? ఏది నిపాత్సం ? ఏ వ్యాకరణంవల్ల  
అలాటి రూపమైంది ? కలిగిన మూర్త్యేమిటి ? మార్పు పొందినదేది ? దానికి  
ఎన్ని మాత్రలు ? ఎన్ని వర్ణాలు ? ఎన్ని అక్షరాలు ? ఎన్ని పదాలు ? స్థాన  
మేమిటి ? అనుప్రదానకరణమేమిటి ? శిక్షకులు ఎలా ఉచ్చరిస్తారు ? దాని  
చందస్సేమిటి ? వర్ణమేమిటి ? అనేవి ప్రశ్నలు."

ఇంత చర్చ ఎప్పుడు జరుగుతుంది ? లిపి భాష ఎంతో అభివృద్ధి  
చెందినప్పుడేగదా ?

మరికొంత ఇవతలి శుక్ల యజుర్వేద సంహిత అయిన వాజసనేయ  
సంహితలో అక్షరప్రసక్తి, లేఖన సాధనప్రసక్తి స్పష్టంగా ఉన్నాయి.

"అక్షరపంక్తిశ్చందః, పదపంక్తిశ్చందః, విష్టార పంక్తిశ్చందః, ఊర్  
భజః చందః"- (15-4) నాశరహితమైనవి అక్షరాలు. వాటి పంక్తి అక్షర  
పంక్తి. ఊరమంటే గోకేది, తవ్వేది అని అర్థం. అంటే వ్రాయడం, చెక్కడం  
అన్నమాట. ఊర్భజ అనేమాటకు వ్రాతతో ప్రకాశించేది, వ్యాప్తితో (చెక్క  
డంతో) ప్రకాశించేది అని పేదవ్యాఖ్యాతలు అర్థంచెప్పారు. తాత్పర్యమేమి  
టంటే! (నాశరహితమైన) అక్షరపంక్తి అక్షరాల వరస చందస్సవుతుంది.  
పదపంక్తి చందస్సవుతుంది. విలేఖన, ఖననాలతో ప్రకాశించే అక్షరపంక్తి  
చందస్సవుతుంది అని.

శుక్ల యజుర్వేద సంబంధమైన శతపథబ్రాహ్మణంలో లింగ, వచనాల  
ప్రస్తావన ఉంది.

ఋగ్వేదానికి సంబంధించిన ఐతరేయ బ్రాహ్మణంలో అక్షరచర్చ మరీ  
స్పష్టంగా ఉంది.

"(1) తలో చా అష్టాక్షరా గాయత్ర్యభవ దేకాదశాక్షరాత్రిష్టుప్, ద్వాద  
శాక్షరాజగతీ. (2) అష్టాకపాల ఆగ్నేయో, అష్టాక్షరా గాయత్రి. (3) అనుష్టుభౌ  
స్వర్గకామః కుర్వీత ద్వయోర్వా అనుష్టుభౌ శ్చతుష్షష్టిరక్షరాణి. (4) తేధ్యో  
భితిస్తేభ్యః త్రయోవశవర్ణా అజాయంత అకారః ఉకారః మకారః ఇతి. తానే  
కదా సమభవత్ తదేతత్ ఓమితి."

తర్వాత ఎనిమిదక్షరాలది గాయత్రీ చందస్సయింది. పదకొండక్షరాలది  
త్రిష్టుభయింది. పన్నెండక్షరాలది జగతిఅయింది. ఎనిమిది కపాలాలలో



సంస్కారం పొందిన పురోగాతం అగ్నిదేవతగా గలది. అలాగే గాయత్రికి ఎనిమిదక్షరాలు. స్వర్గం కోరేవాడు రెండనుష్టుభులు చేయాలి. రెండనుష్టుభులంటే అరవైనాలుగక్షరాలు. వాటినుంచి అకార ఉకార మకారాలనే మూడు వర్ణాలు పుట్టాయి. ఈ మూడువర్ణాలు కలిసి ఓమ్ అయింది.

ఈ చర్చలో 'వర్ణ' అనేమాట స్పష్టంగా అక్షరాలకు ప్రయోగించడం గమనించారు గదూ!

ఈ ఐతరేయ బ్రాహ్మణంలోనే "ఇతిను పూర్వపటలమ్" (ఇది పూర్వ పటలం) అని పటల పదప్రయోగముంది. ఇది గ్రంథభాగం తెలిపేమాటకదా? శ్రుతిప్రోక్త యజ్ఞయాగాదికర్మలు తెలిపే శ్రౌతసూత్రాలలో పటలం అనేమాట పెక్కుసార్లు ప్రయోగించారు.

చాందోగ్యో పనిషత్తులో "హింకార ఇతిత్యక్షరం....ఆదితిద్వ్యక్షరం.... ఈ ఊఏ ఈ కార ఊకార ఏకారాః"- హింకారమంటే మూడక్షరాలు. ఆత్ అంటే రెండక్షరాలు. ఈ ఊ ఏ ఈకార ఊకార ఏకారాలు- అని వివరణ కనిపిస్తుంది.

దీనిలోనే మరొకచోట వర్ణసమామ్నాయంలో భాగాలయిన స్వరాలు, స్పర్శాలు వివరించబడ్డాయి.

వేదకాలంలో జూదం ఉంది. పాచికలపై ఏవో గుర్తులువేసేవారు. వీటన్నిటికీ లిపి, వర్ణం అపసరంకదా!

ఇక మనం సూత్రకాలానికి వద్దాం. ఇది ఇప్పటికీ మూడువేలు మొదలు నాలుగువేల ఐదువందల సంవత్సరాల కాలమని ఇదివరకే అనుకున్నాంకదా! ఈ కాలంలోనే వేదాంగజ్యోతిషం, వేదవ్యాకరణాలైన ప్రాతిశాఖ్యలు, నిరుక్త మనే వేదనిఘంటువు, దేవవిహిత యజ్ఞయాగాదులు చెప్పే శ్రౌతసూత్రాలు, గృహస్థులు నిర్వహించవలసిన విధులుతెలిపే గృహ్యసూత్రాలు, ధర్మశాస్త్రాలు అవతరించాయి. వేదం లిఖితరూపంలో లేకపోతే ప్రాతిశాఖ్యలవంటి వ్యాకరణాలు వ్రాయడం అసంభవమని రాథ్ అనే పండితుడన్నాడు.

ఇప్పటికీ ఐదువేల సంవత్సరాలకు పూర్వమే మనకు జ్యోతిశ్శాస్త్రంలో పరిచయంఉందని ప్రాచ్య పరిశోధకులైన పలువురు పాశ్చాత్యపండితుల అభిప్రాయం. యజుర్వేద వాఙ్మనోమయ సంహితలోను, తైత్తిరీయ బ్రాహ్మణంలోను జ్యోతిశ్శాస్త్రజ్ఞులకు సక్షత్రదర్శకులని, గణకులని పేర్లున్నాయి. ఋగ్వేదంలో అధికమానవర్ష ఉంది. లెక్కలు వేయడానికి అంకెలు, పలక, బలపం లేకఏదో వ్రాతసాధనమో గుర్తుతో ఉండాలి కదా! రేఖాగణితం మనదేశంలో అతి ప్రాచీన కాలంలోనే పుట్టింది. లిపిలేనిదే గణితం అభివృద్ధి కాదుకదా!

మహాభారతం ఆదిపర్వంలో వ్యాసునికి విఘ్నేశ్వరుడు లేఖకుడని ఉదాహరించబడింది.

ఇక మరీ ఇవతలికాలానికి వస్తే లిపులప్రసక్తి గ్రంథాల ప్రసక్తి వ్యాకరణం వ్రాసిన వారిప్రసక్తి కొల్లలుగా కనిపిస్తుంది ఇంతకుముందు మీరు చదివిన పేదనిఘంటువులో పలువురు వైయాకరణులు ఉదాహరించబడ్డారు పాణిని పేరు ఇంతకుముందు వినే ఉన్నారు. ప్రాచీన వైయాకరణులలో ఈయన ఒకడు. ఈయన వ్రాసిన సంస్కృతవ్యాకరణమే తర్వాత తర్వాత ఎక్కువ వ్యాప్తిలోకి వచ్చింది. ఈయన క్రీస్తుకు ఎనిమిది శతాబ్దాలకుపూర్వం, అంటే బుద్ధభగవానునికి దాదాపు రెండువందల సంవత్సరాలకు ముందు ఉన్నవాడని పలువురు పండితులు నిర్ణయించారు. ఈయన రచించిన వ్యాకరణం పేరు అష్టాధ్యాయి. అంటే ఎనిమిది అధ్యాయాల గ్రంథమన్నమాట గీనిలో అక్షర, పర్వ శబ్దాలేకాక లిపి, లిఖి, లిపికర గ్రంథపదాలు ప్రయోగించబడ్డాయి. లిపి ఆకాలంలో ఉండడంమాత్రమే కాక వ్రాయడం వృత్తిగా గలవారుకూడ ఉండి రినీ స్పష్టమౌతుంది. లిపి కరుడంటే, వ్రాయసకాడు కావచ్చు. కాననం చెక్కే శిల్పికూడ కావచ్చు. పాణిని దేశీయలిపినే కాక విదేశీలిపినికూడ తెలిపాడు. “యవనానీ” అనేది యవనలిపి అన్నాడు. యవనలిపిని యవనానీ అంటారన్న మాట. ఈయన తెలిపిన యవనలిపి ఏది- అన్న చర్చ జరిగింది. ఇంతకు ముందు మీరు చదివిన కీలలిపి అని పండితులు అన్నారు.

గ్రంథాల సంగతికూడా పాణిని చెప్పాడన్నానుగదా! అతనికాలంలో వివిధ విషయాలపై గ్రంథాలుండేవి. శిశుక్రందీయం, యశుసభీయం, ద్వంద్వీయం, ఇంద్ర జననీయం, మొదలయిన గ్రంథాలుండేవని “శిశుక్రంద యశుసభ ద్వంద్వేంద్రజననాదిభ్యశ్చ” అనే సూత్రంలో చెప్పాడు. సహ అనేది గ్రంథాల విషయంలో చెబితే ఈ గ్రంథం మొదలు పై గ్రంథం తుది వరకు, కొలతల విషయంలో అయితే దానికంటే పెద్దది అన్న అర్థంలోను విస్తుందని ‘గ్రంథాదధికేచ’ అనే సూత్రంలో అన్నాడు అంటే సముహూర్తం జ్యోతిషం చదివాడు, అంటే ముహూర్త విధి మొదలు పరగ్రంథంవరకు పూర్తిశాస్త్రంఅన్నమాట.

గ్రంథాలనుగురించి ‘కృతే గ్రంథే’ “సముదాజ్ఞోభ్యోయమోఅగ్రంధే” మున్నగు పెక్కు సూత్రాలున్నాయి.

ఒక శబ్దరూపం చెప్పడానికి ఎన్నో సూత్రాలను అన్వయించి చెప్పవలసి ఉంటుంది. ఇదంతా నోటిమాటతోనే చెప్పడం సాధ్యంకానివని కనుక పాణిని కాలానికి ముందే లిపి బాగా అభివృద్ధిఅయిఉండాలి. అప్పటికే-అంటే మూడు వేల సంవత్సరాలక్రితమే మనదేశానికి సోలమన్ కాలంలో దక్షిణ ఆరేబియా



మున్నగు పశ్చిమ దేశాలతో వ్యాపారసాపారాలు జరిగేవి. కనుక ఆ దేశపు లిపులు కూడ మనకు తెలిసిఉండాలి. పాణిని కాలం వాడే అయిన అస్సీరియా దేశపురాజు అసుర్బానిపాల్ మనదేశంనుంచి పత్తిని తెప్పించుకొనేవాడట. అతడు కీలలిపిలో వ్రాసిన మట్టి పలకల గ్రంథాలయాన్నే నెలకొల్పాడు. కనుక పాణిని తన సమకాలమైన కీలలిపిని తెలిపాడంటే వింతేముంది ?

అర్వాచీనమైన స్మృతులలోను, అర్థశాస్త్రంలోను, వాత్సర్యయనకామ సూత్రాలలోను తిషేజ్ఞానం, పుస్తక వాచనం ప్రధాన విషయాలుగా చెప్పారు. వాత్సర్యయన కామ సూత్రాలలో గృహిణి చేయవలసిన విధులలో దివసది ఖర్చు వెచ్చాలు గుర్తుపెట్టుకొనడం - దైవసకాయ వ్యయపిండికరణం - కూడ ఒక్కటి.

అయితే, వేదసంహితలలోను, బ్రాహ్మణాలలోను, ఉదాహరించిన అక్షర, వర్ణ అనే పదాలు ధ్వనిని సూచించేవేగాని లిపిని సూచించేవి కావని ఆకాలంలో లిపి లేదని కొందరు అనుమానిస్తారు. నిజానికి ఈ రెండు పదాలు మొదట ధ్వనులకు, తర్వాత వాటి సంబంధంతో ఆ ధ్వనుల బొమ్మలకు-అంటే లిపికి వ్యవహరించారని పరిశీలిస్తే తెలుస్తుంది. అక్షరమనే మాటకు శాశ్వతంగా ఉండేది, నాశం లేనిది అని అర్థంకదా ! వర్ణమంటే రంగు-రంగుతో వ్రాయబడిన ధ్వని ఆకారమన్నమాట. అవర్ణం అంటే ఏదో రంగుతో వ్రాయబడిన అకార ధ్వనిచిత్రం. శిలలమీదనో, ఇటుకలమీదనో చెక్కలమీదనో చెక్కేవానికి అక్షరాలని, తాళపత్రాలమీదనో, భూర్ణపత్రాలమీదనో, పటాలమీదనో, కపిఠాలమీదనో (ప్రత్తికాయితాలమీదనో) రంగుతో వ్రాసేవాటికి వర్ణాలని పేరు వచ్చాయి. లిపి అంటే లేపం చేయబడేది, పూయబడేది. అతి ప్రాచీనకాలంలో మొత్తం అక్షరాలకు ధ్వనులనో, స్వరాలనో వాడుక ఉండి ఉంటుంది, కనుక ఈ మాటల వ్యుత్పత్తినిబట్టి వర్ణశబ్దం పురాతనమని, దానిని లేపనం చేయడంవల్ల లిపి అయిందని భావించవచ్చు.

సరి. వేల సంవత్సరాలుగాలిపి మనకు తెలుసునంటున్నారుగదా! మరివేదానికి నేటికీ శ్రుతి అనే వ్యవహారం ఎందుకు ? శ్రుతి అంటే వినబడేదేగాని, చదువబడేది కాదుకదా ! దానిని నేటికీ సంత చెప్పించుకోడం ఎందుకు ? - అనే ప్రశ్నలు బయలుదేరుతాయి. శ్రుతి అంటే వినబడేది, విని గ్రహించేది అన్నమాట నిజమే. ప్రాచీనులు చెప్పగా విని పరంపరగా భద్రపరచుకుంటూ వచ్చిన విజ్ఞానమన్నమాట. ప్రతి నాగరికజాతీ తన పూర్వ సంపదను ఉన్నదున్నట్టుగా కాపాడదలచుకొంటుంది. విన్నది విన్నట్టుగా ఉదాత్తానుదాత్త స్వరితస్వరాలతో రక్షించుకొంటూ రావడం పాతవాటిపై గౌరవంవల్లనే. కనుకనే, ఒక్క- గుడి తంకూడ పోనీకుండ వేదం గురుముఖంగా స్వరం, వర్ణం చెక్కు చెదర

కుండా (స్వరతః, వర్ణతః) నేర్చుకొనడం ఆచారమైంది. ఇంతకూ మీరు మొదటి భాగంలో చదివినట్టు మానవ పుస్తకంకూడ అవసరం. అన్నీ పుస్తకాలతోనే అయితే ఇక మనం మనుష్యుల సహాయమే కోరనక్కరలేదు. పుస్తకమే అంతా వివరించదు. మనుష్యుడు-గురువుకానీండి, మరొకరు కానీండి-అవసరం. ప్రాచీనులు వాడిన స్వరంతోనే వేదం నేర్చుకోవాలని మనవారికున్న పట్టుదల, స్వరంలో ఏదో శక్తి ఉన్నదనే నమ్మకం, గురుముఖతః నేర్చుకొనడానికి కారణాలుకాని, వ్రాత, వ్రాత సామగ్రి లేక కాదు.

పుస్తకాలు చూచి సరిగా చదవలేనివారు ఆకాలంలోను ఉండేవారు. యాజ్ఞవల్క్యశిష్యుడే అనే గ్రంథం చెడ్డ చదువరు లెవరో తెలిపింది.

“గీతీ, శీఘ్రే, శిరఃకంపీ, తథా లిఖిత పాఠకః

అనర్థజ్ఞః, అల్ప కంఠశ్చ షడేతే పాఠకాధమాః”

కూనిరాగాలు తీస్తూ చదివేవాడు, తొందర తొందరగా చదివేవాడు, తల ఆడిస్తూ చదివేవాడు, వ్రాయనిదిచదివేవాడు, అర్థం తెలియక చదివేవాడు, సన్నగొంతుకవాడు-ఈ ఆరుగురూ పాఠకాధములట. ఈ లోపాలు పోగొట్టుకొనడానికే గురుముఖతః చదవడం.

ఇంతకూ సమయానికి జ్ఞాపకంరాని చదువు ఎందుకూ? చాణక్యుడు ఈ విషయాన్ని బాగా ఈసడించాడు.

“పుస్తకస్థాతు యా విద్యా, పరహస్తగతం ధనం,

కార్యకాలేతు సంప్రాప్తే నసావిద్యా నతద్ధనం.”

పుస్తకంలో ఉన్న చదువు, పరులచేతుల్లో ఉన్న సొమ్ము. అది చదువూకాదు; అది సొమ్మూకాదు. కనుకనే మనపూర్వులు చదువుకన్నా వ్రాతకన్నా మననానికి, ధారణకు ప్రాధాన్యమిచ్చారు.

అక్షరం, లిపి అనేపదాలు విదేశ భాషాపదాలని అనేవారూ ఉన్నారు. ఇంతకుముందు మీరు చదివిన సెమెటిక్ జాతికి చెందిన అక్కాడియనులు అనే తెగవారినుంచి మనపూర్వులు లిపిని గ్రహించారని, అక్కాడ్ అనేపదం సంస్కృతీకరణమే అక్షర అనే పదమని వీరువాదిస్తారు. అక్షరపదం వేదంలో ఉండడం ఇంతకుముందే చూచాము గనుక ఈవాదం బలంలేనిది.

ఇక లిపి అనేది ఫారసీపదమని ఫారసీపదమైన ‘డిపి’ అనే దానినుంచి పుట్టిందని కొందరు వాదిస్తారు. మీరు ఇంతకుముందు చదివిన క్రీస్తుకు 500 సంవత్సరాలముందున్న డేరియసు అనే ఫారసీకరాజు బెహిస్తాన్ అనేచోట ఒక శాసనం చెక్కించాడు. దానిలో “తువ్మ్ కాహ్యా అపరం ఇమాం డిపిం



వైనాహి" అనే వాక్యం ఒకటుంది. "భవిష్యత్కాలంలో ఈ లిపిని చదివే నీవు" అని ఈ వాక్యం అర్థం. ఈ డిపిఅనే పదమే లిపి అని, లడలకు అభేద మనే సూత్రంప్రకారం మారిందని ఈ వాదంవారు చెబుతున్న ఉపపత్తి. ఈ రాజుకు మూడువందల ఏళ్ళకు పూర్వం ఉన్నపాణిని వ్యాకరణంలో పూయడం అని అర్థమిచ్చే లిపిభాతువునుంచి పుట్టిన లిపి, లిఖి, లేపనం, లేపం, లింపనం వంటి వివిధరూపాలు కనిపించడంవల్ల లిపి డిపినుంచి వచ్చిందనే వాదం నిస్సారం. సంస్కృత, పారసీకభాషల ఆదిమూలం ఒక్కటే గనుక పారసీక భాషలోను ఆపదంఉంటే ఉండవచ్చు, లేక అంతకుముందే అభివృద్ధి పొందిన సంస్కృతంనుంచి చేరిఉండవచ్చు.

మరొక తమాషావాదం ఉంది: ప్రాచీనకాలం క్రీ.పూ. వారు వ్రాసే సాధ నాన్ని "అలెఫ్" అనేవారు. అలెఫ్లోని మొదటి అకారం ఉచ్చారణలో జారి పోయి, లెఫ్ మాత్రం మిగిలింది. లెఫ్లోని ఫ ఉచ్చారణ ఇంగ్లీషులోని ఎఫ్ ఉచ్చారణవంటిది. ఈ ఉచ్చారణ మనకు లేదు. కనుక, లెఫ్ అనేపదం - లిఫ్ లిథ్, లిపి లిఖి- అని రెండు రూపాలుగా మారింది అని వీరివాదం. లిపిభాతు వుకు లేపనమనే అర్థం మనకు ఉన్నందున ఈ వాదపు ద్రావిడ ప్రాణాయామం మనకు అవసరంలేదు. విదేశాలతో సంబంధం ఏర్పడిన తర్వాత లిఖిఅనేరూపం కూడ మనం గ్రహించాము.

ఇంతకూ ఎన్నోపదాలు ధ్వనికి అనుకరణతో ఏర్పడుతూఉంటాయి. ఈలాటిపదాలు ప్రపంచమంతటా అంతో, ఇంతో పోలికరో ఉంటాయి. వ్రాసేటప్పుడు చెక్కేటప్పుడు కలిగే ధ్వనికి అనుకరణగా లేఖనసాధనాల పేర్లు పుట్టి ఉంటాయని నా అభిప్రాయం. కనుక ఏకాస్తో పోలిక కనిపిస్తే దానినుంచి పుట్టిందీ, దీనినుంచి పుట్టిందీ అని నిర్ణయాలకు రావడం ఏమి న్యాయం?

ఏతావతా మనకు కొన్నివేల ఏళ్ళకు ముందే వ్రాతఉంచని తేలింది. కాని, ఈ వ్రాత ప్రజాసామాన్యంలో ప్రచురంగా లేనిమాట వాస్తవమే. అయితే ఎప్పటినుంచి విశేష ప్రచారం పొందింది?





శ్లో ద్వి తీ య ప్ర క రణం

## బౌద్ధజైనాలు చేసిన ప్రచారం

మనదేశంలో చదువు, వ్రాత అతి ప్రాచీనకాలంనుంచి ఉన్నప్పటికీ, విశేష ప్రచారంబొందించి బౌద్ధులవల్లను, జైనులవల్లను. అంతకుముందు చదువు, వ్రాత కొన్ని వర్గాలకే పరిమితంగా ఉండేవి. రోమనులలో అధికార వర్గాలకే అన్ని సౌకర్యాలు పరిమితంగా ఉన్నట్లు. ఎంతోకాలం ఇతర వర్గాలలో ఉన్న అసంతృప్తి బుద్ధుని కాలానికి పెల్లువికింది. అది అన్నివిధాలుగా ఒక విప్లవం-సాంఘిక విప్లవం. దేశమంతా ఒక్కటి కావాలనే దృష్టి పాలించే రాజులకూ కలిగింది. బుద్ధునికాలంలో ఉన్న బింబిసారుడనే శిశునాగవంశపురాజు దేశం ఒక్కటిగా చేయాలని ప్రయత్నించాడు. దానికి తోడు సంఘంలో ఒక వైపు బుద్ధుడు, మరొకవైపు మహావీరుడు అవతరించారు. వీరు కొందరే సంస్కరించుకొని ఖూట్లాడే సంస్కృత భాషను మాని, ఆయా ప్రాంతాల ప్రజలు వ్యవహరించే భాషలో ఉపదేశాలు చేయడం మొదలుపెట్టారు. ఆ ఉపదేశాలు ఏవో సూత్రాలుగా, కోరికలుగా, భాష్యాలుగా కాక, కథలుగా నీతులుగా విధ విధాలుగా చెప్పడం ప్రారంభించారు. దీనితో వ్రాత, చదువు ప్రజా సామాన్యంలో బాగా విస్తరించాయి. ఆడవారుకూడ చదువను వ్రాయను నేర్వాలని బుద్ధుడు ఆదేశించాడు.

ఈ ఆదేశాలు, ఉపదేశాలు పాలీ భాషలో ఉన్నాయి. పాలీ అంటే అప్పటి మగధదేశం రాజధాని అయిన పాటలీపుత్ర నగరం ప్రాంతంలో వ్యవహారంలోవున్న ప్రాకృత భాష; సంస్కృతంనుంచి అపభ్రంశమై మారిన భాషలలో ఇదొక్కటి ఆ పాటలీ పుత్రం. పాటలీ పట్టణం అయి, పాట్నా అయింది నేడు. బుద్ధుడు తన అభిప్రాయాలు ప్రజలందరికీ తెలియడానికి ఈ పాటలీపట్టణభాష అయిన పాలీలోనే ఉపదేశించాడు.

ఈ పాలీ క్రమంగా బౌద్ధులమతభాష అయింది. ఆయా తెగల, ప్రాంతాల భాష వారి ప్రాబల్యాన్నిబట్టి మతభాషలవుతూ ఉంటాయి. మహమ్మద్

వైగంబర్ అవతరించిన తెగ మక్కాలోని కురేష్ అనే తెగ. ఆయన తన ఉపదేశాలు తను రోజూ వ్యవహరించే భాషలోనే చేశాడు. ఆయన గొప్పదనాన్నిబట్టి ఖురాన్ షరీఫ్ భాష మత భాష అయింది.

బౌద్ధమత గ్రంథాలలో వ్రాత ప్రసక్తి పెక్కుచోట్ల కనిపిస్తుంది. బౌద్ధ గ్రంథాలంటే బుద్ధుని ఉపదేశాలు క్రోడీకరించిన గ్రంథాలు. బుద్ధుని నిర్యాణానంతరం ఇంతకు ముందు మీరు చదివిన బింబిసారుని కుమారుడైన అజాత శత్రువు అనే రాజు బౌద్ధాచార్యుల సభ జరిపి బుద్ధుని ఉపదేశాలన్నిటిని సంఘటాలుగా కూర్చించాడు. బుద్ధుడు నిర్యాణమై ఇప్పటికి 2,500 సంవత్సరాలు గడిచాయి. ఈ నిర్యాణాన్ని బౌద్ధులు మహాపరినిర్వాణమని అంటారు. ఈ మహాపరి నిర్వాణం తర్వాత జరిగిన సభను బౌద్ధ సంగీతి అంటారు. దీనిలో క్రోడీకరించిన ఉపదేశాలను, తక్కిన విషయాలను మూడుభాగాలు చేశారు. వీటికి పిటకాలని పేరు. పిటకమంటే గంప, పెట్టె అని అర్థాలు. వినయ పిటకం, సుత్త పిటకం, ధమ్మపిటకం అనేవి ఈ మూడూను. వీటిలో మతం సంగతి అటుండగా, అప్పటి సంఘ పరిస్థితి అద్దంలోలాగ కనిపిస్తున్నది. సుత్తపిటకంలోని ఒక భాగం జాతక కథలు. జాతక కథలంటే బుద్ధుడు తన పూర్వజన్మవిషయాలు చెప్పిన కథలు.

ఈ జాతకకథలలో బానిసలుకూడ బడికివెళ్ళడం, పలక, బలపాల సంగతి, దొంగప్రామిసరీనోట్లసంగతి, దొంగలెక్కలసంగతి చాల దొరుకుతాయి. కటాహక జాతకం అనే కథలో కాశీశెట్టి బానిసయిన కటాహకుడు తన యజమాని కుమారునితోపాటు బడికి వెళ్లేవాడట. అక్కడే చదువు వ్రాతలు నేర్చుకున్నాడు తర్వాత తన యజమానిని మోసం చేయడానికి కూటరిణపణ్ణం-దొంగ అప్పుపత్రం- తయారు చేశాడట.

రురుజాతకం అనే మరొక కథలోను ఇణపణ్ణాల- ఋణపణ్ణాల- సంగతి ఉంది.

అసదిశ జాతకం అనే మరొకకథలో బాణంపై చెక్కిన అక్షరాలప్రసక్తి ఉంది. చాటునుంచిగాని దూరంనుంచిగాని కొందరు ఒకే లక్ష్యాన్ని కొడుతారనుకోండి. ఎవరిబాణం తగిలించో స్పష్టంగా తెలియడానికి బాణంపై పేర్లు చెక్కేవారు.

స్త్రీలు చదువను, వ్రాచును నేర్వాలని, లేఖనవృత్తి ఉత్తమమని, సుఖజీవన సాధనమని, లేఖకుడు ఎవరినీ నొప్పించగూడదని, నొప్పిస్తే దుష్కీతం-దుష్కృతం- వస్తుందని వినయపిటకంలో ఉన్నది. వ్రాస్తున్నాడు అనడానికి “లేఖంఛిందతి” అనే ప్రయోగం ఉంది. చిందతి అన్నమాటనుబట్టి వ్రాయడం చెక్కడం ఉన్నవన్నమాట.



వినయపీటకంలో భాగమైన మహావగ్గోలో ఒక తమాషాకథ ఉంది. బుద్ధుని శిష్యుగణంలో కొందరు దొంగలుకూడ చేరేవారట. అలాటివారిని కనుక్కోడం చాల కష్టమయ్యేది. ఒకసారి లిఖితచోరుడు-వారంటు జారీచేయబడిన జాబితాలోఉన్న దొంగ-బుద్ధుని పరివారంలో చేరాడట. అప్పటికి అతనిని బుద్ధుడు క్షమించి తర్వాత అలాటిది జరగకుండా కట్టుదిట్టాలు చేశాడట.

ఒక్కవారంటు సంగతేకాక గణనం, లేఖనం, ఫలకం, తిరకం (బల పపుసుద్ద) వర్ణకంవంటి వ్రాతకు, వ్రాతసామగ్రికి సంబంధించిన మాటలు మహావగ్గోలో కొల్లలు.

లేఖనవృత్తి ఉత్తమమనే అభిప్రాయం ఉండేదని ఇదివరకే అన్నాను కదా? గృహస్థులు తమ సంతానాన్ని చదువునందెలు నేర్పి లేఖనవృత్తిలో ప్రవేశపెట్టాలని అనుకునేవారు. ఉపాలి అనే బాలుని తలిదండ్రులు తమ కుమారునికి చదువు లెక్కలు నేర్పి సంఘంలో-బౌద్ధసంఘంలో-చేర్చాలని నిర్ణయించుకుంటారు. సంఘంలో మంచి అన్నవస్త్రాల వసతి ఉంటుంది; గౌరవం గాను ఉంటుంది- అని వారు అనుకుంటారు.

ఆ కాలంలో అక్షరిక అనే ఆట ఆడేవారు. ఇది అక్షరాలకు సంబంధించిన ఆట. పసిపిల్లల వీపుమీదగాని, ఎదుట ఆకాశంలోగాని అక్షరాలువ్రాసి ఏఅక్షరమో కనుక్కోమనడం; అక్షరాలతో పదాలుకూర్చడం. ఇది ఆకాలపు శిలాసుత్తం అనే బౌద్ధగ్రంథం చెప్పింది. పిల్లల ఆటలలోను అక్షరాసంగతి రావాలంటే లిపి ఎంతో ప్రచారంలో ఉండాలికదా!

బుద్ధునికి 64 లిపులు తెలిసినట్టు లలిత విస్తరమనే గ్రంథంలో ఉంది. బౌద్ధగ్రంథాలలో లలితవిస్తరం అనేది ఒకటి. దీనిలో బుద్ధుడు జన్మించి సర్వసంగ పరిత్యాగంచేసి జ్ఞానోదయం కలిగినతర్వాత కాశీసమీపంలో ప్రథమోపదేశం చేసినప్పటివరకు గల చరిత్ర వర్ణితమైంది. ఇది బుద్ధుని మొదటి చరిత్ర గ్రంథం. ఇది రెండువేల మూడువందల ఏళ్ళనాటి పురాణం. కర్త ఎవరూలేరు కనుక దీనికి లలితవిస్తర మహాపురాణమని కూడ పేరుంది. ఇది మహాయాన బౌద్ధులకు ప్రామాణికమైన గ్రంథం. ఇది ఒక చిన్న విజ్ఞాన సర్వస్వమన్నా అనవచ్చు. 19 వందల ఏళ్ళ క్రితమే ఇది చీనాభాషలో అనువదించబడింది. దీనినుంచి మనకు ఆకాలపు వివిధ సాంఘికవిషయాలు తెలుస్తాయి. (దీనిని మహాపండితులు శ్రీ బులుసు వేంకటరమణయ్యగారు, నేను తెలుగుచేశాము)

బుద్ధుడు పెరిగి పెద్దవాడయ్యాడు. తండ్రి శుద్ధోదనుడు ఆయనను బడికి పంపాడు. బుద్ధుడు లిపిశాలకు - బడికి - వెళ్లాడు పలక, బలపం తీసుకుని. మామూలు పలకకాదు, ఉరగసార చందన మయమైన లిపి ఫలకం. మామూలు బలపంకాదు, మణిరత్న ప్రత్యుత్తమైన దివ్యసుచర్ణతిరకం. అచార్యుడైన విశ్వా

మిత్రుడు అక్షరాలు దిద్దుకోమన్నాడట. “ఏలిపిని నాకు చెప్పదలచారు? బ్రాహ్మి, ఖరోష్టి, పుష్కరసారి, అంగలిపి, వంగలిపి, మగధలిపి, మంగల్యలిపి, అంగులీయలిపి, సకారిలిపి. బ్రహ్మవలిలిపి, పారుష్యలిపి, ద్రావిడలిపి, కిరాతలిపి, దాక్షిణ్యలిపి, ఉగ్రలిపి, సంఖ్యలిపి, అనులోమలిపి, అవమూర్ధలిపి, దరదలిపి, ఖాష్యలిపి, చీనలిపి, లూనలిపి. హూనలిపి, మధ్యాక్షర విస్తరలిపి, పుష్పలిపి, దేవలిపి, నాగలిపి, యక్షలిపి, గంధర్వలిపి, కిన్నరలిపి, మహోరగలిపి, ఆసురలిపి, గరుడిలిపి, మృగచక్రలిపి, వాయసరుతలిపి, భౌమదేవలిపి, అంతరిక్షదేవలిపి, ఉత్తరకురుద్వీపలిపి, అపరగోడానీలిపి, పూర్వవిదేహలిపి, ఉత్తేపలిపి, నిక్షేపలిపి, విక్షేపలిపి, ప్రక్షేపలిపి, సాగరలిపి, వజ్రలిపి, లేఖప్రతిలేఖలిపి, అసుద్రుతలిపి, శాస్త్రావర్తలిపి, గణనావర్తలిపి, ఉత్తేపావర్తలిపి, (నిక్షేపావర్తలిపి) పాదలిఖితలిపి, ద్వీరుత్తరపదసంధి లిపి, యావద్దశోత్తరపద సంధిలిపి, మధ్యాహ్నరిణీలిపి, సర్వరుత సంగ్రహణీలిపి, విద్యానులోమావిమిశ్రితలిపి, ఋషితపస్తపలిపి, రోచమానలిపి, ధరణీప్రేక్షిణీలిపి, గగనప్రేక్షిణీలిపి, సర్వోషధి నిష్యందలిపి, సర్వసార సంగ్రహణీలిపి, సర్వభూతరుత గ్రహణీలిపి - ఈ అరవై నాలుగింటిలోను ఉపాధ్యాయులవారూ, ఏ లిపిని నేర్పదలచారండీ?” అని బుద్ధుడు ఆచార్యవిశ్వామిత్రుని ప్రశ్నించాడట.

బుద్ధుడు బాల్యంలోనే సర్వజ్ఞుడని చెప్పడం మనకు అతిశయోక్తిగా కనిపించినప్పటికీ, ఈ ఆరవై నాలుగు లిపులలో కొన్నైన అప్పటికీ ప్రచారంలో ఉండేవని నమ్మవచ్చు. అంత ప్రచారం కావడానికి ఎన్నో శతాబ్దాల క్రితమే లిపి అభివృద్ధి కావడం అవసరంకదా!

లలిత విస్తరంలో బుద్ధుని పెండ్లికి సంబంధించిన ముచ్చట చెబుతాను. శుద్ధోదనుడు బుద్ధునికి పెండ్లిచేయ సంకల్పిస్తాడు. ఎంతో బతిమాలగా బతిమాలగా బుద్ధుడు అంగీకరిస్తాడు పెళ్లికి. కాని షరతులున్నాయి—కులగోత్రాల పట్టింపులు తనకు లేవు. కన్య ఫలానా ఫలానా గుణాలు కలిగిఉండాలి. గాథలు వ్రాసి చదివి అర్థంచెప్పగలిగిఉండాలి. అలాటి కన్యను పెరిస్తాను—అని.

“సోగాథ లేఖ లిఖితే గుణ ఆర్థ యుక్తా

యా కన్య ఈ దృశ భవే మమతాం వరేధాః”

అని కొన్ని గాథలు వ్రాసి తండ్రిచేతికిస్తాడు. కుమారుడు పెండ్లికి ఒప్పుకోవడమే పదివేలని తండ్రి ఆ లేఖను పురోహితున కిచ్చి కన్యాన్వేషణకు పంపుతాడు. పురోహితుడు కపిలవస్తునగరంలో ఇంటింటికి వెళ్లి కన్యాన్వేషణ ప్రారంభిస్తాడు. దండపాణి అనే శాక్యుని కుమార్తె దానిని చదివి బుద్ధుడు కోరిన గుణాలన్నీ తనలో వున్నవని గాథ వ్రాసి సమాధానం చెబుతుంది.



“మహ్యేతి బ్రాహ్మణ గుణా అనురూపసర్వే

సోమే పతిర్భవతు సౌమ్య సురూపరూపః,

భణహి కుమారు యది కార్యమహూ విలంబః.

మా హీన ప్రాకృత జనేన భవేయవాసః”

ఓయీ బ్రాహ్మణుడా! ఆ అనురూప గుణాలన్నీ నావద్దే ఉన్నవి. సౌమ్యస్వ  
రూపుడైన ఆతడే నాభర్త కానీ. విలంబం వద్దని ఆ రాజకుమారునికి తెలియ  
జేయి. హీనుడైన అనాగరికునితో నాకు సహవాసం కలుగకుండా ఉండినీ.  
దీనినిబట్టి త్రీలలో చదువు వ్రాత ఎంతో వ్యాపించిందనేకదా అనుకోవాలి—  
అందరిలోను లేకపోయినా, కొన్ని వర్గాలవారిలోనన్నాసరే.

ఇక బుద్ధునికాలపు పుస్తకాలేకాక శాసనాలువంటి శాశ్వత ప్రమాణాలు  
కూడ మనకు బాగా దొరికాయి. వీటిలో ఒకటి ఆయన కాలంలో రాజ్యంచేసిన  
అజాతశత్రువు ప్రతిమమీద వ్రాసినది. మనకు దొరికినదానిలో శాసనరూపంలో  
కనిపించే తొలి లిపి బహుశా ఇదే. ఇతడు బింబిసారుని కుమారుడని మీకు  
తెలుసు. ఇతని వంశంవారి మరి రెండు ప్రతిమలుకూడ దొరికాయి. ఒకటేమో  
అజ ఉదయుడనే రాజుడి. రెండవది అతని కుమారుడైన నందివర్మడి. ఈ  
రెండింటిమీద వీరి పేర్లు, తక్కిన వివరాలు ఉన్నాయి. వీరిద్దరూ అజాత  
శత్రువుకు ముప్పైఏళ్ళ తర్వాత రాజ్యమేలినవారు. అజాతశత్రువు ప్రతిమ  
మధుర మ్యూజియంలోను, తక్కినవి రెండు కలకత్తా మ్యూజియంలోను  
ఉన్నాయి.

ఇవి స్పష్టంగా లేవని అనుమానించేవారికి మరొక ప్రాచీన శాసనం  
చూపవలసివస్తుంది. ఇది నేపాల్ అధివారంలోని పిప్రావా అనేచోట ఒక  
స్తూపంలో ఉంది. బుద్ధుని వంశీయులైన శాక్యులు అతని పవిత్రాస్తులు సమాధి  
చేసి, దానిపై ఈ స్తూపం కట్టించారు. ఆ అస్థికలున్న పాత్రమీద ఈ శాసనం  
చెక్కిఉంది. బుద్ధుని నిర్యాణకాలం క్రీస్తుకు ముందు 487 వ సంవత్సరం కనుక  
ఈ శాసనంకూడ అప్పటిదే.

“ఇయం సలిల నిఘనే బుద్ధసభగవతే సకియానాం సుకుతి భటినాం సభ  
గినికనం సపుత దలనం” అని. బుద్ధభగవానుని ఈ శరీర నిధానం అతని అన్న  
దమ్ములు, భగినీసహితులు, పుత్రదార సహితులు అయిన శాక్యులది-అని దీని  
అర్థం. అస్తులను సమాధిచేయడమనేది, అందులోను ఆయన గోత్రంవారు  
చేయడమనేది బుద్ధుని మహాపరి నిర్వాణానంతరం వెన్నెంటనే జరిగి ఉంటుంది  
గాని కాలాంతరంలో కాదుకదా! ఈ శాసన భాషకు తర్వాతిభాషకు ఎంతో  
భేదం కనిపిస్తుంది. దీనినే తర్వాతికాలంలోని మౌర్యులనాటి వ్యవహార


భాషలో-అంటే అశోకుని శాసనభాషలో అనుకుందాము-వ్రాసేటట్టయితే “ఇదం శరీరనిధానం బుద్ధస్స భగవతో శాక్యానాం సు కుటిభటికనాం సభగినినం సపుత్త దారానం” అని ఉండవలసివస్తుందని పండితులంటున్నారు.

ఈకాలందే అయిన మరొక శాసనం అజ్మీర్ జిల్లాలోని బడలీగాంవ్ అనే గ్రామంలో దొరికింది.

“వీరాయ భగవతే  
చతురాసితి వ (స)”

అని రెండుపంక్తుల శాసనమిది. ఇది బడలీగాంవ్ లోని స్తూప స్తంభంపై చెక్కినది. ‘వీరాయ భగవతే’ అన్నదానినిబట్టి, చతురాసితి అనే 84 సంఖ్యనుబట్టి ఇది కట్టకడపటి జైనతీర్థంకరుడైన మహావీరుని నిర్యాణ సంవత్సర సంఖ్య అని, ఈ స్తూపం మహావీరుని అస్థికలు నిక్షేపించి నిర్మించిందని మనం అనుకునేపక్షంలో ఈ శాసనం క్రీస్తు పూర్వం 443 వ సంవత్సరంది అవుతుంది. ఈ లిపికి అశోకునికాలపు లిపికి చాల భేదం కనిపిస్తుంది. ఈ శాసనంలోని వ గుడి దీర్ఘం (వీ) అశోకశాసనాల దీర్ఘంలాగ లేదు. 71 వ పుటలోని అశోక శాసనం 5వ పంక్తి, ఎనిమిదవ అక్షరం తీ చూడండి-గుడి దీర్ఘం ఎలాగ ఉందో.

ఈ కాలానికి కొంచెం ఇవతలివయిన మరి మూడు ప్రాచీన శాసనాలు దొరికాయి. మొదటది నేటి ఉత్తరప్రదేశ్ లోని గోరఖ్ పూర్ జిల్లా సోహాగరా అనే గ్రామంలో దొరికింది. ఈ గ్రామం గోరఖ్ పూర్ కు ఆగ్నేయంగా రాష్ట్రీ నది దక్షిణతీరంలో పద్నాలుగు మైళ్ళ దూరంలోఉంది. ఇది రెండున్నర అంగుళాల వెడల్పు, రెండంగుళాల పొడవుగల చిన్న తామ్రశాసనం. 1893 లో



దొరికింది. ఇది బండ్లకు నోటీసు బోర్డువంటిది. ఏ రాజమార్తాండుదో మూడు మార్గాలు చేరేచోట ప్రయాణీకుల సౌకర్యం కోసం వేయించింది. ఇదేఇప్పుడు దొరికిన తొలితామ్రశాసనం గనుక దీని వివరాలు తెలుసుకొనడం అవసరం. అందులోను ఇదొకనోటీసు బోర్డు వంటిది గనుక

అప్పటి సంఘపరిస్థితి కూడ మనకు తెలుస్తుంది.



సవతియన మహా మగన ససనే మనవసి తికే  
 డసిలి మతే ఉసగమే వ ఏతే దువే కోఠగలని  
 తియవనిమధుల చఛు మేదమ భలకన వ  
 ల కయియతి అతియాయికయ నో గహితవయ

(సవ్య తియాన మహామగ్గానాం సాసనే మనవసి తికే  
 డసిలిమతే ఉసగమే వ ఏతే దువే కోఠాగలాని  
 తియవని మధులా చంఛూ మేదమ భాలకానాం వా  
 ల కయ్యాయంతి అతియాయికాయ నోగహితవ్యాయ.)

మూడు మహామార్గాల్లో వెళ్లే యానాలకు (ఐండ్లకు) ఇది శాసనం.  
 మూడుదారులు కలిసే మనవసి అనేచోట డసిలిమత ఉసగామ అనే రెండు  
 గ్రామాలలో రెండు కోష్ఠాగారాలు (ధాన్యం గిడ్డంగులు) తియవని, మధులా,  
 చంఛూ నగరాలనుంచి వచ్చిపోయే సరకులు అత్యవసర పరిస్థితులలో దింపు  
 కోడానికి నిర్మించబడ్డాయి; శాశ్వత వినియోగానికి కాదు.

ఆ కాలంలో దారులలో కోసుల గుర్తులున్న రాళ్లు, స్తంభాలు ఉన్నవని  
 చంద్రగుప్తుని ఆస్థానంలోని గ్రీకురాయబారి మెగస్థనీస్ అన్నాడు. కనుక సర  
 కులు దింపడానికికూడ బాటకు సమీపంలోనే గిడ్డంగులవంటివికూడ ఉన్నట్టు  
 ఈ శాసనం తెలుపుతున్నది. చంఛూ అనే నగరాన్ని చీనా బౌద్ధయాత్రికుడు  
 హుయెన్ త్సాంగ్ తెలిపాడు. ఇది నేటి ఘజీపూర్ కావచ్చునని పండితుల అభి  
 ప్రాయం. తియవని అనేది బహుశా సోహాగారాకు ఈశాన్యంగా డెబ్బయిమైళ్ళ  
 లో నేపాలదేశపు సరిహద్దులోని త్రిబేణీఘాట్ కావచ్చును. ఈ శాసనానికి  
 నాలుగు కొనలలోను నాలుగురంధ్రాలు కనిపిస్తున్నాయి. గనుక అందరికీ కని  
 పించే రీతిగా ఒకగడకు మేకులతో బిగించి ఉంటారని ఊహిస్తున్నారు పండి  
 తులు.

ఈ కాలపు రెండవ శాసనం నేటి మహారాష్ట్రంలోని సాగర్ జిల్లాలో  
 దొరికింది. ఇది ఒక నాణెం దీనిపైన ఛర్మపాలుడనే రాజుపేరు చెక్కిఉంది.

“అథమవలస” అని. ఈ శాసనం పోతపోసిన

**K D J 8 6 7** వాడెవడో కొంచెం అజ్ఞుడుగా కనిపిస్తున్నాడు.  
 కనుక అక్షరాలు తలకిందులుగా చెక్కాడు. ఆ చర్చ అక్షర విరాస చర్చలో  
 చూద్దాం.

మూడవది గుండ్రటి రాతి పలక. ఇది బెంగాల్ లోని బోగ్రాజిల్లా మహా  
 స్థాన్ అనేచోట దొరికింది. ఈ మహాస్థాన్ ను పూర్వం పుండ్ర నగరం అనే

వారు. ఇది కరతోయా నదీతీరంలో ఉంది. ఈ నదిని “కరతోయా నదీ నీరా” అని అమరసింహుడు నామలింగును శాసనంలో ఉదాహరించాడు.

ఈ శాసనం కరువుకాటకం ఏర్పడినప్పుడు అధికారులు చేయవలసిన పనులను గూర్చిన ఉత్తరువు. శాసన చిత్రం చూపారుగదా ! దాని పాఠం చూడండి.



నేనసవంగియానం గలదనస । దుమదిన మహా  
మాతే । సులభితే పుడనగలతే । ఏతం  
నివహిపయిసతి । సంవంగియానం చదినే తథా  
ధానియం । నివహిసతి । వంగతి యాయితే దేవా  
తి యాయి కసి । సు అతియాయికసి పి । గండకేహి  
ధానియితేహి ఏన కోతాగాచే కోసంధార.....

సంవంగియ వంశీయుడైన గలదనుని-గలార్దనుని-శాసనం. దీనిని పవిత్రమైన పుండనగరంనుంచి మహామాత్రుడు నిర్వర్తింపజేస్తాడు. సంవంగియ వంశీయులకు ధాన్యం అందజేస్తాడు. దైవికంగా పట్టణంలో కలిగిన అతియాయికం-దుర్భిక్షం- పోగొడుతాడు ఎక్కువ సమృద్ధి కలిగినప్పుడు కోష్ఠాగారాన్ని-ధాన్యం గిడ్డంగిని-ధాన్యంతోను, గండక నాణేలతోను నింపుతాడు-అని దీని అర్థం. దర్భిక్షంలో రాజు అన్నదానం చేయాలని, ధాన్యం పంచిపెట్టాలని, అత్యవసర పరిస్థితుల నిమిత్తం ధాన్యాగారాలు నిర్మించాలని అర్హశాస్త్రంలో ఉంది.

అర్హశాస్త్రమంటే మనం సరిగ్గా మౌర్యుల కాలానికి- పచ్చాము. ఈ కాలంనుంచి మనకు పాశ్చాత్యదేశాలతో విశేషంగా సంబంధం కలిగింది. నిజానికి మనకు మూడువేల సంవత్సరాలనుంచే, అంటే బుద్ధునికి మూడువందల సంవత్సరాలనుంచే విదేశాలతో ఓడల వ్యాపారం, రాకపోకలు సాగుతున్నాయి. ఇంతకుముందు సెమైటిక్ అక్షరాల ప్రసక్తిలో సోలమన్ చక్రవర్తిని గూర్చి విన్నారు. ఆయన కాలంనుంచే ఇటు దక్షిణదేశంనుంచి అటు ఉత్తరదేశంనుంచి కూడ అరబ్బీదేశాలతో మనకు సంబంధం ఉంది. పంజాబు సింఘవంటి భారతదేశ పశ్చిమ ప్రాంతాలకు కొంత ఎక్కువ సంబంధం ఉండేది కాని మౌర్యులకాలం నుంచి విశేషంగా సంబంధం కలిగింది. పరస్పరం రాయబారులను నియమించుకొనడం విదేశీయులు వచ్చి మనదేశంలో స్థిరపడడం సర్వసాధారణమైంది. అప్పటినుంచి మన లిపిని గురించి విదేశీ



ఇప్పటికి రెండువేల మూడువందల యేండ్లక్రితం అలెగ్జాండరు అనే గ్రీకు చక్రవర్తి ప్రపంచ దండయాత్ర చేస్తూ భారతదేశానికికూడ వచ్చి పంజాబులో కొంత ప్రాంతాన్ని జయించడం మనం చిన్ననాడే చరిత్రలో చదివిన సంగతి. అతని సేనాపతి నియార్కుస్ అనే గ్రీకు పౌరుడు భారతదేశాన్ని గురించి వ్రాసిన విషయాలలో భారతీయులు గుడ్డలను మెదుగకొట్టి కాయతాలు చేసి వాటిపైన వ్రాస్తారని తెలిపాడు. అలెగ్జాండరు తర్వాత గ్రీకు చక్రవర్తి అయిన సెల్యూకస్ రాయబారిగా మెగస్థనీస్ అనే గ్రీకు పండితుడు మౌర్యచంద్రగుప్తుని ఆస్థానంలో ఉండేవాడు. అతడు మనదేశం గురించి తమ భాషలో ఎన్నో విషయాలు వ్రాసిపెట్టాడు. చంద్రగుప్తుని వరకు రాజ్యమేలిన పూర్వరాజుల వంశ వృక్షం పాటలీపుత్రంలో ఉందని, దాటలకు, భవనాలకు పేర్లున్నాయని ఈ పేర్లు రాతిబండలపై చెక్కి అందరికీ తెలిసే ఎత్తైనచోట్లలో తాపడంచేస్తారని మెగస్థనీస్ వ్రాశాడు.

మైసూరు రాష్ట్రంలో సిద్ధాపురం అనే గ్రామం దగ్గర బ్రహ్మగిరి అనే గుట్టపైని అశోకుని చిన్న శాసనం మచ్చుకొకటి చూడండి.


7i

సేహేవం దేవానాం పియే

ఆహ మాతాపితృసు సుసూసితవియే హేమేవగురుతంప్రాణేను ద్రహ్యితవ్యంనచం  
వతవియం సేఇమే ధమగుణా పవతితవియా హేమేవ అంతేవాసినా  
ఆచరియే అవచాయితవియే ఇతికేసుచ కం య(థా)రహం పవతితవియే  
ఏసా పోరాణా పకితీ దిఘూవుసే చఏసహేవం ఏస కటివియే  
ఛపడేన లిఖితే లిపికరేణ.

దేవానాం ప్రియుడు ఈ విధంగా చెబుతున్నాడు. మాతాపితలకు  
సుశ్రూష చేయాలి. ఈ విధంగానే ప్రాణులనుకూడ మహాదయతో చూడాలి.  
సత్యం చెప్పాలి. ఈలాటి ధర్మగుణాలను ప్రవర్తింపజేసుకోవాలి. ఈవిధంగానే  
శిష్యుడు ఆచరించి, సపర్యలు చేయాలి. జ్ఞాతుల విషయంలో సముచితంగా  
ప్రవర్తించాలి. ఇది పురాణాచారం. ఇది ధీర్ఘాయువు కలిగిస్తుంది, దీనిని నేర్చు  
కోవాలి. లిపికరుడైన ఛపడునిచేత వ్రాయబడింది.


దక్షిణ భారతంలో అశోకుడువేయించిన శాసనాలలో రాయలసీమలోను,  
కళింగంలోను కొన్ని దొరికాయి. ఇవిగాక దక్షిణాపథంలో మరొకచోట  
మాత్రమే ఆ కాలపు శాసనాలు దొరికాయి. అవి దొరికింది ఆంధ్రదేశంలో;  
మనం గర్వపడవలసిన విషయం. బౌద్ధమతం అశోకునికి ముందే ఆంధ్ర  
దేశంలో వ్యాపించింది. శాసనాలు దొరికిన ఆంధ్రదేశమంటే ఏదునుకున్నారు?  
గుంటూరుజిల్లా భట్టిప్రోలులో. ఇక్కడ బుద్ధుని సంస్మరణార్థం కుబిరకుడనే  
రాజు ఆదేశంపై ఒక స్తూపం నిర్మించబడింది. ఈ స్తూపంలో మూడు రాతి



By Courtesy of Government Museum Madras.




బరిణెలు, స్పటికపు ముక్క దొరికాయి. ఈ బరిణెలలో చిత్ర భస్మం, అస్థి కలు, బంగారు పూలు, నవరత్నాలు ఉన్నాయి. బరిణెల మూతలమీద, బరిణెల కంఠంచుట్టూ బరిణెలు చేయించి స్థాపించినవారి పేర్లు ఉన్నాయి. ఈ బరిణెలలో ఒక బరిణె చిత్రాలు, వాటిపై వ్రాసిన లిపులు చూడండి.



మూతమీది వ్రాత ఇది.

నేగమా

వహో చమో  
జేతో జభో తిసో  
రేతో అచినో షభికో  
అఖమో కేరో కేసో మాహో  
సేరో ఛదికో ఓఖబూలో  
సేణుతరో సమణో  
సమణదాపో సామకో  
కాముకో చీతకో



బరిణె మెడచుట్టూ వ్రాసినది :


అరహదినానం గోతీయా మజూస చ షముగో చ తేనకమ యేన కుబి  
రకో రాజా అకి.

అరహదినుని గోష్ఠికిచేరిన వచ (వత్స), చఘ, జేత (జయంత), జభ  
(జంభ), తిన (తిష్య), రేత, అచిన, షభిక (సభిక), అఖఘ (అక్షఘ్ను),  
కేల (కేశ), మాహ, సేత, చదిక (చందిక), ఓఖబూల, సోణుతర (శోణో  
త్తర), సమణ (శ్రమణ), సమణదాష (శ్రమణదాస), సామక (శామక),  
కాముక, చీతక అనేవారు ఈ మంజూషను, షముగాన్ని (పెట్టెను) దత్తం  
చేశారు. కుబిరకరాజు లజ్జ పొందినవాడు ఈ పనిచేయించాడు.

అశోకుని శాసనాల అక్షరాలకు, భట్టిప్రోలు మంజూషలమీద వ్రాతలకు  
ఎన్నో అక్షరాలలో చాలభేదం కనిపిస్తుంది. ఘ, జ, మ, ల, స అనే అక్ష  
రాలు పూర్తిగా వేరు. అశోకుని శాసనాల అక్షరాలకూ వీటికీ ఏమీ సంబంధం  
లేదు. అక్షరాలపైన దీర్ఘాలు సూచించడానికి అశోకశాసనాలలో కనిపించే అడ్డ  
గీతలు భట్టిప్రోలు అక్షరాలలో మామూలుగా హ్రస్వాలకే ఉన్నాయి.



తమిళదేశంలోని కొన్ని గుహలలో కొన్ని శాసనాలు చెక్కి ఉన్నాయి. వీటి లిపిలో కొంత అశోక, భట్టిప్రోలు లిపులను పోలి ఉంటుంది. కొన్ని కొత్త అక్షరాలు కూడా ఉన్నాయి. ఇలాటి గుహలు తిరునెల్వేలి జిల్లాలోని వీరభామణి, ముత్తుప్పట్టి, ఆయకుడి అనేచోట్ల, మధురజిల్లా కళుగుమలై, ఆనైమలై, అళగర్మలై, తంజావూరు జిల్లా శిత్తణ్ణవాశర్ మున్నగుచోట్ల ఉన్నాయి. ఇవన్నీ బౌద్ధశాసనాలనీ భాషతమిళని తమిళ పరిశోధకులు అంటున్నారు. అయితే అక్షరాలు తెలుస్తున్నవి కాని భాష స్పష్టంగా తెలియడంలేదు. ఈ అక్షరాలను బట్టి, భట్టిప్రోలులో స్పష్టంగా దొరికిన బౌద్ధప్రాకృత శాసనాలను బట్టి లిపి మనకు అంటే తెనుగువారికి చాల పాతకాలంనుంచే తెలుసునని స్పష్టమైంది. అయితే ఈ లిపిని ఏమని వ్యవహరించేవారు? ఇది ఎలాపుట్టింది?







తృతీయ ప్రకరణం

## మనలిపి - మన చిత్రలిపి

మన దేశంలో ఒక లిపి ఎక్కువప్రచారంలో ఉన్నదని, పశ్చిమభాగంలోను వాయవ్యభాగంలోను మరొకలిపి ఉన్నదని ఇదివరకే తెలుసుకున్నాము గదా! మొదటి దానిని బ్రాహ్మి అని, రెండవదానిని ఖరోష్ఠి అని అన్నారు. ఈ పేర్లు ఎలా వచ్చాయనుకున్నారు?

మన సంప్రదాయం ప్రకారం వాక్కుకు అధిష్ఠానదేవత సరస్వతికదా! ఆ వాక్కుకు రూపకల్పన చేసిన లిపిని బ్రహ్మపేరున పిలిచారని కొందరన్నారు. అబ్బే! సృష్టికర్త బ్రహ్మ. ఎవరు తయారుచేసిందీ తెలియని ఈ లిపి బ్రహ్మ నుంచే పుట్టిందన్న భావంతో బ్రాహ్మి అని అన్నారని మరికొందరు పండితుల వాదం. ఇదీకాదు- అక్షరజ్ఞానం అనాదిగాఉన్న బ్రాహ్మణ సంఘంవారు దీనిని వాడడంవల్ల దీనికి ఈపేరు వచ్చింది అని మరికొందరన్నారు. బ్రహ్మజ్ఞానరక్షణకు ఇది సర్వోత్తమమని భావించారు గనుక బ్రాహ్మి అన్నారు అని మరి కొందరు అంటారు. ఏమైనా ఇది మనదేశంలో అతి ప్రాచీనకాలం నుంచి ఉన్న లిపి అన్నది మాత్రం నిజం.

బౌద్ధగ్రంథాలను బట్టికూడ ఇదే నిర్ణయానికి రావలసివస్తుంది. ఇంతకు ముందు లలితవిస్తరం మాట చదివారుగదా! దానిలోని లిపుల జాబితాలో మొదటిది బ్రాహ్మి. రెండవది ఖరోష్ఠి. జైనగ్రంథాలను చూచినా బ్రాహ్మీయే ప్రాచీనమని తేలుతుంది. జైనమత గ్రంథమైన పన్నవణాసుత్తంలో లిపులనుగురించి ఉంది. వారి సమవాయంగసుత్తంతోనే మరొకగ్రంథంలో బంభీఖరోష్ఠీ, ధామిలీ, పోలిందీ అని పద్దెనిమిది లిపులు ఉన్నాయి. భగవతీ సుత్తంతోనే మరొక గ్రంథం “నమో బంభీయేలివియే” అని బ్రాహ్మీలిపికి నమస్కారంతో ప్రారంభమౌతుంది. దేవగథలోని ఒక దేవాలయంలో పద్దెనిమిది లిపుల శాసనంఉంది. దానిలోని మొదటిది బ్రాహ్మీ లిపిదేనట.

చీనాలో ఇప్పటికీ పదమూడు వందల ఏండ్ల క్రితం విజ్ఞానసర్వస్వం రచించబడింది. దానిలో బ్రాహ్మీ, ఖరోష్ఠి, త్సం-కీ అనే లిపులు వర్ణించబడ్డాయి. బ్రాహ్మీ, ఖరోష్ఠి దేవలోకంనుంచి అవతగించాయని, త్సం-కీ పశు

పక్షల కాలిగుర్తులనుంచి పుట్టిందని చీనావారి నమ్మకం. ఈ సాక్ష్యాన్నిబట్టికూడ బ్రాహ్మీ మనదేశంలో మొదటిలిపి అని నమ్మవచ్చు. దీనిని మౌర్యలిపి, అశోక లిపి అనికూడ ఇటీవలి పరిశోధకులన్నారు. ప్రాంతభేదాల్ని బట్టి దక్షిణబ్రాహ్మీ, ఉత్తరబ్రాహ్మీ అన్నారు.

ఇంతకుముందు మీరు చదివిన శాసనాలన్నీ బ్రాహ్మీలిపివి. రెండవలిపి ఖరోష్ఠీ అన్నాముకదా! అశోకుడు ఈ లిపిలో వేయించిన శాసనాలలో రెండు మనకు దొరికాయి. ఇవి ఆప్టనిస్తాన్ సరిహద్దులోని శహాబాబ్ గద్, మాన్సేరా అనే పట్టణాలలో దొరికాయి.

ఈ లిపి మామూలుగా మనం చదివేటట్టు ఎడమవైపునుంచి కుడి వైపుకు వ్రాసేది అనుకున్నారేమో! కాదు ఉరుమా, ఫారసీ, అరబ్బీలలాగ కుడినుంచి ఎడమకు వ్రాసేది ఇంతకు ముందు మీరు చదివిన అశోకుని శాసనం ఆఖరువంక్తి ఆఖరు మాట చూడండి. లిపికరేణ అన్న మాటలోని అక్షరాలు తక్కిన అక్షరాలలాగ ఉన్నాయా? లేదు. అది ఖరోష్ఠీ “ణరేకపిలి” అని చదవాలి. ఆ శిల్పి తనకు రెండురకాల లిపులూ వచ్చునని చూపడానికో, లేక తను ఏ పంజాబు ప్రాంతంవాడనని తెలుపడానికో-ఆఖరు వంక్తి ఆఖరు మాట అలా చెక్కాడు. ఖరోష్ఠీలిపి పూర్తి స్వరూపం తెలియడానికి ఈశాసనం చూడండి. ఎడమవైపునుంచి చదవాలి. ఇది కాబూలుకు పశ్చిమంగా 30

శిల్పమునందు

అక్షరాలు

లిపి

చదవాలి

మైశ్వలో వర్ణక్ జిల్లాలోని స్తూపంలో ఇత్తడి బరిడెపైని ఉన్న శాసనం. మొత్తం నాలుగు వరుసలు క్రీస్తుశకం మొదటి శతాబ్దం.

సం. ౧౩౩ మంద్ర అష్టమితి యశ సేహి. ౧౫. ఇమేన గత్రి  
గేన షమగు పుత్ర అగమతే గద్ర ఇయ ఖయణ గ్రషణ శిగ  
ఆగమతి గయ విహర మృభగ అణ యప్ర శతి తవ  
తిథవేతి....ఇమేనపుయలేన మహరజ రజతిరజ హోలేష్షంద్ర.

ఇంతకు ముందున్న శాసనాలను దీనితో పోల్చి చూడండి. ఖరోష్ఠీ అక్షరాలు చాలవరకు నిలుపుగీతలూ, అడ్డుగీతలూను. గుణింతాలు మొదలయిన



పాటివల్ల కలిగే మార్పులు దాదాపు అక్షరాలపై భాగంమీదే కనిపిస్తాయి. గుండ్రటి అక్షరాలు లేవనే అనవచ్చు. వర్ణాల ఆకారం, ప్రమాణం ఒకేరకంగా లేవు.

బ్రాహ్మీ లిపిలో నియమబద్ధమైన గీతలు కనిపిస్తాయి. గుండ్రటి ఆకారం కలిగే మార్పులు అక్షరాల కిందిభాగంలోనే కనిపిస్తాయి. పైన కలిగే మార్పులు కొద్ది. ఆకారం సుందరంగాను, స్థిరపడినట్లు అగుపిస్తుంది. గుణిం తాల గుర్తులు పరకలాటి చిన్న గుర్తుతో సూచించబడుతాయి.

?	7	-	2			7	3		7	4	9	4		7	8	9	4	4
---	---	---	---	--	--	---	---	--	---	---	---	---	--	---	---	---	---	---

7	9	4	7	9	5	+	5	3	9	7	7	7	7	7	7	7	7	7
---	---	---	---	---	---	---	---	---	---	---	---	---	---	---	---	---	---	---

ఇలా అన్నీ వంకరగీతలు ఒంటి పెదవుల్లాగ కనిపించాయేమో మన వారికి ఖరోష్టి అని పేరు పెట్టారు. టర్కీ, టిబెట్, వాయవ్య సరిహద్దు ప్రాంతాల ప్రజలను మనవారు అనాగరకులుగా భావించి, అలాటి అనాగర కులు, ఖరులు-వాడే లిపి గనుక, అలాటి ఖరుల పెదవులనుంచి వెలువడేవి గనుక-ఖరోష్టి అన్నారని కొందరు పండితులన్నారు. గాడిద చర్మంమీద- ఖర్ పోస్ట్-మీద వ్రాసిన లిపి గనుక, ఖరోష్టి అనే పదం క్రమంగా ఖరోష్టి అయిందని కొందరు అంటారు. ఖరోష్టి అనే అరమీన్ భాషాపదం సంస్కృ తీకరించబడి ఖరోష్టి అయిందని మరికొందరన్నారు. ఏమైనా ఇది విదేశ లిపే కాని మనదేశపు లిపి కాదు కాని మనదేశపు బ్రాహ్మీలిపితో అభివృద్ధి పొంది ఐదారు వందల ఏళ్ళపాటు ఆ ప్రాంతాలలో ప్రచారంలో ఉండి, తర్వాత నశించింది.

అయితే ఇది ఏ విదేశీ లిపినుంచి వచ్చింది? మన దేశపు పశ్చిమోత్తర ప్రాంతానికి బుద్ధునికి బహుకాలానికిముందే ఇతర పశ్చిమదేశ ప్రజలతో సంబంధం ఏర్పడిందని ఇదివరకే తెలుసుకున్నాము పాణిని 'యవన లిపిని' పేర్కొనడంకూడ విన్నాము. బుద్ధుని కాలంలో ఈ ప్రాంతం డారిఉష్ (డెర యస్) అనే పారశీక రాజు స్వాధీనపరచుకొని తన సామ్రాజ్యంలో చేర్చు కున్నాడు అశోకుని కాలానికి కొంచెం ముందు పారశీకదేశం పాలించిన బాడెస్పస్ అనే రాజు శాసన మొకటి తక్షశిలలో దొరికింది. కనుక ఈ ప్రాంతా నికి పారశీకంతో బహుకాల సంబంధంఉంది.

ఆ కాలంలో అరమీన్ జాతివారి భాష, లిపి ఆ ప్రాంతంలో అధికార భాషగా ఉండేది. అరమీనులంటే సెమ్ జాతివారిలో ఒక తెగ. వీరు సిరియా వాసులు. సిరియాను పూర్వం అరమ్ అని, అక్కడివారిని అరమీనులని అనే వారు. వీరు అరేబియా ఈశాన్యభాగంనుంచి సిరియాకు ఇప్పటికి మూడువేల

సంవత్సరాలక్రితం వలస వచ్చారు. అటుతర్వాత మూడువందల సంవత్సరాలవరకు వీరి భాష లిపి, సిరియా, మెస్సపెటేమియా, ఈజిప్టు, ఆసియా మైనరులనుంచి భారతదేశం సరిహద్దువరకు అధికారభాషగాను, అధికార లిపిగాను ఉండేవి.

దీనికి ఖరోష్ఠికి సమానోచ్ఛారణ గల పెక్కు అక్షరాలలో పోలిక ఉంది. వ్రాత పద్ధతికూడ-కుడినుంచి ఎడమకు-రెండింటికి సమానమే. కనుక ఖరోష్ఠి ఈ అరమీన్ లిపినుండి ఆవిర్భవించి పారశీకరాజుల కాలంలో మన దేశం పశ్చిమోత్తర భాగంలో వ్యాపించింది.

అరమీన్ వర్ణమాలలో 22 అక్షరాలే ఉన్నాయి దీనితో స్రాకృతభాషను వ్రాయడమేలా? కనుక భ, ఘ, ధ వంటి మహాప్రాణాలను, ఇతరాక్షరాలను ఖరోష్ఠి బ్రాహ్మీలిపినుంచి గ్రహించింది. అరమీనులిపిలోగాని, మరేపాశ్చాత్య లిపిలోగాని గుణింతాలు చేర్చడమనేది లేదుగదా? అవికూడ బ్రాహ్మీలిపినుంచి ఖరోష్ఠిలో చేరాయి. దీనినిబట్టే కొందరు ఇదికూడ భారతదేశంలో పుట్టిన స్వతంత్రలిపి అని వాదించారు.

ఈ లిపి ఇండియా ఆప్టనిస్టాన్ సరిహద్దులలోను, తూర్పు గాంధారం లోను, తూర్పు టర్కిస్థాన్ లోను ఎక్కువ వ్యాప్తిలో ఉండేది ఈలిపిలో క్రీస్తుకు రెండువందల ఏళ్ళ ముందుకాలపు గ్రీకు, సిథియన్ జాతి రాజులనాణేలు, కర్రపైన, చర్మంపైన, కాయితంపైన వ్రాసిన శాసనాలు దొరికాయి. తూర్పు టర్కిస్థాన్ లోని గోసంగవిహారమనే బౌద్ధవిహారం శిథిలాలలో బౌద్ధలిఖిత పుస్తకాలు పద్దెనిమిది వందలఏళ్ళనాటివి దొరికాయి. అయితే, ఖరోష్ఠిశాసనాలు ఎక్కువగాదొరికింది ప్రాచీనగాంధారంలోను, ఉత్తర పంజాబులోను. ఇవి క్రీస్తుశకం ప్రారంభంలోనివి.

ఈ లిపికి ఖరోష్ఠి అనేపేరు ఉన్నదని తెలియకముందు బాక్ట్రీయన్, ఇండో బాక్ట్రీయన్, బాక్ట్రో - పాలీ, వాయవ్యభారత లిపి, కాబూలీలిపి, ఈరానీ- పాలీ అని ఆధునిక పరిశోధకులు పేర్లు పెట్టారు.

ఖరోష్ఠి విదేశీయ స్వదేశీయ సాంకర్యంవల్ల ఏర్పడిందని తెలుసుకున్నాము. దేశంలో ఎక్కువ వ్యాప్తిలో ఉండిన బ్రాహ్మీలిపి ఎలా పుట్టిందనుకున్నారు?

తక్కిన లిపులలాగే మన బ్రాహ్మీలిపికూడ చిత్రలిపినుంచే పరిణమించిందని అన్నానుకదూ. ఆ చిత్రాలేవి? అవి నేటి మన ఆక్షరాలుగా ఎలామారాయి? ఈ ప్రశ్నలకు ఈజిప్టు చిత్రలిపులను వివరించినంత సులువుగా చెప్పలేము. మూలంమాత్రం దొరికింది. క్రమపరిణామం వివరించే సాధనాలు దొరకలేదు.


మూలమంటే ఏమిటి అంటారేమో! ఒకతరం క్రితం ప్రపంచాన్నే దిగ్భ్రాంతికొలిపే ఘటనలు మనదేశంలో జరిగాయి. పశ్చిమ పంజాబ్ రాష్ట్రం



లోని మాంట్ గొమరీ జిల్లాలో హడప్పా అనే గ్రామం ఉంది. సింధురాష్ట్రంలోని లాద్ ఖానా జిల్లాలో మోహంజోదలో అనే గ్రామం ఉంది. ఈ గ్రామాలలో ఏవో ప్రాచీన శిథిల భవనాలు కనిపించాయి. వాటిని పురాతత్వ శాఖవారు తవ్విస్తుండగా, ప్రాచీన నగరాల చిహ్నాలు కనిపించాయి. ఇదేదో చిత్రమని అధికారులు తవ్వకాలు సాగించారు. మూడంతస్తుల మేడలాగ ఒకదానిపై మరొకటిగా ఉన్న మూడు నగరాల శిథిలాలు బయల్పడ్డాయి. తీర్చి దిద్దినట్లున్న రాజవీధులు, ఎంతో వాస్తుశాస్త్ర జ్ఞానం కలవారు కట్టినట్లున్న ఇళ్ళు; కాల్చిన ఇటుకలు, మురుగు నీరుపోయే కాలువలున్న వీధులు, మట్టి పాత్రలు, మట్టి ముద్రలు-ఇంకా ఏన్నో రకరకాల విచిత్ర పస్తువులు దొరికాయి మట్టి ముద్రలే వేయింటికి పైగా దొరి



కాయి. వీటిలో కొన్నిటిమీద ఒకపక్కన జంతువుల బొమ్మలు, వాటిమీద ఏవో చిత్రమైన లిపులు ఉన్నాయి. రెండవపక్క గుబ్బల వంటివి ఉన్నాయి. కొన్నిటిమీద వట్టి లిపులే ఉన్నాయి. కొన్నిటిమీద స్వస్తిక చిహ్నాలు, రేఖా గణితపు గుర్తులూ, ఉన్నాయి ముద్రికలమీది మృగాల బొమ్మలు కూడ విచిత్రమైనవే. పెద్ద మూపురాలు గల ఎడ్లు, నేలమీద జీరాడే గంగడోలుగల ఎడ్లు,



ఒంటికొమ్ము ఎడ్లు, ఏనుగులు, కారెనుబోతులు ఇంకా రకరకాల మృగాలు. ఒక మానవుడు పులితో పోరాడుతున్నట్లు మరొక బొమ్మ ఉంది. ఈ ముద్రికలమీద

దాదాపు 396 అక్షరాలున్నాయి, ఇవన్నీ ఎడమనుంచి కుడివైపుకు వ్రాసేవో-కుడివైపునుంచి ఎడమకు చదివేవో- మరెలాటివో స్పష్టంకాలేదు.

ఇది ఇలా ఉండగా, ఇలాటి ముద్రికలే మెస పొతేమియాలోను దొరికాయి. మెస పొతేమియా సుమేరియా జాతివారు పాలించినది. ఇవన్నీ ఇప్పటికి ఐదు వేల సంవత్సరాల నాటివి. వాటినిబట్టి మనదేశంలో దొరికిన ఈ ముద్రికలు గూడ ఐదువేల సంవత్సరాల కిందివని శాస్త్రజ్ఞులు నిర్ణయించారు. కాని సుమేరియనులకూ, సింధులోయవారికీ సంబంధం ఏమిటి? వాటికీ, వీటికీ పోలికలున్నాయిగాని, సమానోచ్ఛరణగల అక్షరాలని ఎలా చెప్పగలం?

ఈ అక్షరాలన్నీ రేఖలలో ఉండడంపల్ల మొదట ఇవన్నీ చిత్రరూపంలోనే ఉండి, తర్వాత ఈ స్వరూపానికి వచ్చాయని పండితుల అభిప్రాయం.

1	2	3	4

ఇంద్రుడు, బృహస్పతి, శక్రుడు మొదలయిన భారతీయ పేద పురాణాల పురుషులందరూ మనపొదేమియా, సిరియా, ఫినీషియా, హిటైట్లనే ప్రాంతాలు పాలించిన సుమేరుప్రజల సంతతివారు- అని ఎల్. ఎ. వాడెల్ అనే పండితుడన్నాడు.

82





ఈ ముద్రికలలోని వృషభాలు, మూడు మొనల కిరీటం ధరించిన యోగిశ్వరుడు ఋగ్వేదంలోని కొన్ని ఋక్కుల ప్రతిరూపాలుగా ఉన్నవి. కనుక విదేశీయమైనవి కావు. అని టి. ఎన్. రామ చంద్రన్ వంటి పండితులు అంటున్నారు.

ఇటీవలనే మరొక చిత్రం దొరికింది. అహమదాబాద్ జిల్లాలోని సరగ్వాలా అనే గ్రామంలో కొన్ని శిథిలాలు కనిపించాయి. ఇవి అక్కడకొన్ని వేల ఏళ్ళకిందట ఉన్న లోథార్ అనే నగరం అవశేషాలు. మొహెంజోదదో, హడప్పాలలో దొరికిన ముద్రికలలాంటివే ఇక్కడకూడ దొరికాయి. ఇవి పందకుపైగా ఉన్నాయి. విశేషమేమిటంటే ఇక్కడ సుద్దరాతిదో చేసిన ముద్రికలు దొరకడం విపకూడ దానిలాగే ఉంది. మొహెంజోదదో ముద్రలు దొరికినప్పుడు అవి ఎలా చేశారనేది తెలియలేదు. లోథార్ శిథిలాలలో



ఆవం కూడ బయటపడింది. దీనివల్ల ముద్రలు ఎలా తయారు చేసి కాలేవారో తెలిసింది. లోథార్ ప్రాచీనమైన రేవు పట్టణం గనుక ఈ ముద్రికలకు మంచి

గిరాకీ ఉండేదని, మొహంజోదదో, హడప్పా నగరాలకూ దీనికి వాణిజ్యం కొనసాగుతూ ఉండేదని పండితులు ఊహిస్తున్నారు.

బుద్ధునికి వచ్చిన లిపులలో పాదలిఖిత లిపి; దిక్కురు త్తరపద సంధిలిపి

అనే లిపులుండడం మీరు చదివారు పదంలో ఒక భాగమైన లిపి, పదాలచే రికవల్ల ఏర్పడిన లిపి అని ఈ రెండు లిపుల పేర్లు మనకు ధ్వనింప జేస్తున్నాయిగదా! ఈజిప్టు చిత్ర లిపిలాగానే మొహంజోదదో చిత్ర లిపికూడమొదట వస్తువు బొమ్మగాను, తర్వాత వస్తువును సూచించే పద భాగంగాను, పదప్రథ మాక్షరంగాను అయి ఉంటుంది. దానినుంచే బ్రాహ్మీలిపి పుట్టింది. దీని క్రమవికాసం పరిశోధన లవల్ల ఇంకా రుజువు కావాలి.

బ్రాహ్మీలిపి తంత్ర సంప్రదాయపు చిత్రాల నుంచి పరిణమించిందని మన పండితులు కొంద రంటున్నారు. దాని సత్యాసత్యాలుఎలా ఉన్నా తెలుసుకోదగిందే గనుక వినండి. మన దేశంలో తంత్ర సంప్రదాయం అతి ప్రాచీన కాలం నుంచీ ఉంది. ఈ సంప్ర దాయంలో ప్రధాన విష

తాత్త్విక చిత్రాంశము	చిత్రాంశము పేరు	అశోకశిలములు	తెలుగు
+	కామము, శివుడు	+	ర
Δ	ఏకపాదము, ఏకాహశాధార, అమిత	Δ	న
∴	ఇంద్రుడి	∴	క
X, H, U	అమృతకళశము, అమృతేశ్వరి	X, H	ల
2	ఉప, కర్ణ	L, 2	డి
*	తార, ధ్రువము	o o	బ
o	బిందువు	o	ం
o	భగ్గ	o	ః
U, U, U	క్షితి రిపి	U, U, U	ల
U, U	కరుణ, మణిపురము, వద్దము	U, U	వ
,	రక్తము, భవము	,  ,	ర
U, U	నాయువు, నాసికము	U, U, U, U	య
U, U, U	శరము		శ
U, U, U	శూలము	U, U, U	ష
U, U	పాశము, ప్రకుక్	U, U, U	శ
U, U, U	కపాలము, జేహము, శిరస్సు	U, U, U	పా
U, U	ధనువు	o o	ధ
U, U	ధనువు	U, U, U, U	త
U, U	ఉషోపార్శ్వము, పార్శ్వము	U, U	చ
U, U	ఎము, మహాకాయము, మేరువు	U, U	మ
U, U	భారీత, ఉన్నని	U, U	ఖ
U, U	మంటాధారిణి	U, U, U	భ
U, U	చర్మముండాధారిణి	U, U	త
U, U	టంకము, అర్థచంద్రుడు	U	త
U, U	నాదాంతము	U, U, U	న



యము శివశక్తుల పూజ. ఈ తంత్రాలలో దక్షిణాచారం వామాచారం అని రెండు శాఖలున్నాయి. దక్షిణాచారం ఉత్తమమైనది. వామాచారం అవినీతికరమై, ఇతరులకు నష్టం కలిగించే శాతబడివంటి దుష్టచర్యలకు కారణమైంది. ఈ తంత్ర సంప్రదాయంలో దేవతలను పూజించడానికి ఆయా దేవతల ఆకారాలను రంగు రంగుల ముగ్గులతో వేయడం ఉంది. ఈ ఆకారాలు క్రమంగా రేఖలుగా మారాయి. పూర్వము ఈ జిప్టువారు, నేటి చీనావారు సూచించే బొమ్మలు మీకు గుర్తున్నాయి కదా! అలాగే ఈ దేవతల చిత్రాలు ఆ దేవతల నామధేయాల ప్రథమాక్షరాలను సూచించే సంకేతాలుగా మారాయి ఇది తంత్రవాదం సారాంశం.

లిపి జ్ఞానం మనకు ఎన్నో వేల ఏళ్ళ నాటి నుంచి తెలుసునని గ్రహించాము గదా! మన లిపి ఈ దేశంలోనే పుట్టింది గాని పరదేశం నుంచి కొట్టుకువచ్చింది కాదనీ తెలుసుకున్నాము గదా! అయినా, విదేశీయులు మాత్రం మనకు లిపి జ్ఞానం లేదని, తమ నుంచి మనం లిపిని తీసుకొని అభివృద్ధి పరచుకొన్నామని తలకొక విధంగా వ్రాసి పెట్టారు. వారి వాదాల సారాంశం చెబుతాను:

1. వేదసాహిత్యంలో లిపిని గురించి స్పష్టంగా లేదు. వాక్కుకు అధిష్ఠానదేవత కనిపిస్తుంది గాని లిపికి అధిష్ఠాన దేవత లేదు. మౌర్యుల కాలం నుంచే శాసనాలు హెచ్చుగా కనిపిస్తున్నాయి. కనుక గ్రీకులతో సంబంధం వల్లనే బ్రాహ్మీ లిపి ఏర్పడింది.

2. అబ్బే! లేదు. లిపి బౌద్ధుల కాలం నుంచే వ్యాపించింది. క్రీస్తువుకు వేయి సంవత్సరాల ముందునుంచే భారతదేశానికి ఇతర దేశాలతో వ్యాపార సాపాఠాలు ఏర్పడ్డాయి. ముఖ్యంగా సెమెటిక్ జాతులతో ఏర్పడ్డాయి. వీరిలో హెచ్చుగా ఫినీషియావారితో సంబంధం ఎక్కువ. కనుక పాశ్చాత్య లిపుల లాగే బ్రాహ్మీ కూడా ఫినీషియా లిపి నుంచి వచ్చింది.

3. కాదు కాదు, ఫినీషియా లిపి నుంచి రారేదు మనం అనుకున్న కాలానికి మధ్యధరా సముద్రం తూర్పుతీరంతో భారతదేశానికి సరాసరి సంబంధం లేదు. కనుక ఫినీషియా లిపితో దీనికి సంబంధం లేదు దాని ప్రభావం దీనిపై పడలేదు దక్షిణ సెమెటిక్ జాతికి చెందిన సాబా తెగవారి లిపి నుంచి బ్రాహ్మీ పుట్టింది. యమన్ కు భారతదేశానికి క్రీస్తుకు వేయి సంవత్సరాల ముందునుంచే సంబంధం ఉంది. ఇండియాతో జరిగే పశ్చిమ వ్యాపారమంతా సాబావారి చేతుల్లో ఉండేది వారి ఓడలు సింధు ముఖద్వారం నుంచి వెళ్లేవి. 'అల్ యమన్' అంటే కుడిచేయి, దక్షిణ ప్రాంతమని అర్థం. కనుక దక్షిణ సెమెటిక్ తెగవారైన సాబావారి లిపి నుంచే బ్రాహ్మీ ప్రాదుర్భావం.

4. ఇది సరికాదు. ఇండియాకు దక్షిణ అరేబియాకు సరాసరి సంబంధం ఉన్నప్పటికీ, అరేబియా సంస్కృతి ప్రభావం భారత సంస్కృతిపై పడలేదు. సాబాలిపి శాసనాలు క్రీస్తుశకం రెండవ శతాబ్దికి ముందువి కనిపించవు.

మీదుమిక్కిలి బ్రాహ్మీకి దక్షిణ అరేబియా లిపుల సా పోలిక చాల కొద్ది. కనుక దక్షిణ సెమెటిక్ లిపినుంచి పుట్ట లేదు. ఉత్తర సెమెటిక్ జాతికి చెందిన అరమీన్ లిపి నుంచే బ్రాహ్మీ పుట్టింది. అరమీన్ తెగవారికి భారతీయులకు బహుశాలం నుంచే సంబంధాలున్నాయి. ఇంతమాత్రాన సరాసరి ఆ లిపినుంచే భారతీయ లిపి వచ్చిందని కాదు. కొంతమార్పులు చేసుకొన్నవెనుక, కొంత కొత్త చేర్పుకున్నారు. కొన్ని వెనక్కుతిప్పారు. బ్రాహ్మణులు ఈ లిపిని తయారుచేసుకున్నారు దీనిని అరమీన్ వ్యాపారే భారత దేశానికి తెచ్చారో, భారతీయ వర్తకులు దానిలోనియానుంచో, ఇతర స్థలాలనుంచో తెచ్చుకున్నారో చెప్పడం అంతముఖ్యం కాదు. భారతీయ వర్తకాలలో ప్రతి అక్షరం అకారంతో పాటు పలికడం అరమీన్ భాష

అక్షరం	హ్రస్వ	స్వర	స్వర	సామ్యము	సామ్యము	అక్షరం
అ	𑀀	𑀁	𑀂	𑀃	𑀄𑀅	A
ఇ	𑀆𑀇	𑀈	𑀉	𑀊	𑀋𑀌	B
ఈ	𑀍	𑀎	𑀏𑀐		𑀑𑀒	C
ఉ	𑀓𑀔	𑀕	𑀖𑀗	𑀘	𑀙𑀚	D
ఊ	𑀛𑀜	𑀝	𑀞		𑀟𑀠	E
ఋ	𑀡𑀢	𑀣	𑀤	𑀥		F(w)
ౠ	𑀦𑀧	𑀨	𑀩	𑀪	𑀫𑀬	Z
హ	𑀭	𑀮	𑀯𑀰	𑀱𑀲	B	H
ధ	𑀴	𑀵		𑀶	𑀷𑀸	T.H
య	𑀹𑀺	𑀻	𑀼𑀽	𑀾	𑀿𑁀𑁁	I
క	𑁂𑁃	𑁄	𑁅𑁆	𑁇	𑁈𑁉	K
ల	𑁊	𑁋𑁌	𑁍𑁎	𑁏𑁐	𑁑𑁒	L
మ	𑁓𑁔	𑁕	𑁖𑁗	𑁘	𑁙𑁚	M
న	𑁛	𑁜	𑁝𑁞	𑁟	𑁠𑁡	N
క్ష	𑁣	𑁤𑁥	𑁦𑁧	𑁨	[𑁩𑁪]	X(s)
ఙ	𑁬	𑁭	𑁮	𑁯𑁰	𑁱	O
ప	𑁲	𑁳	𑁴𑁵		𑁶	P
చ	𑁷𑁸	𑁹	𑁺𑁻	𑁼		C
ఛ	𑁿𑂀	𑂁	𑂂𑂃	𑂄	𑂅𑂆𑂇	Q
ర	𑂉𑂊	𑂋	𑂌	𑂍	𑂎𑂏𑂐	R
శ	𑂒𑂓		𑂔𑂕	𑂖	𑂗𑂘	S
ఠ	𑂙𑂚		𑂛	𑂜𑂝	𑂞	T

చివర అలెఫ్ ప్రధానంగా ఉన్నదని పరిచం. అచ్, హర్ విభాగంకూడ పశ్చిమ ఆసియాలోనే జరిగింది. కనుక భారతీయులు చేసిందేమీలేదు. ఇతరుల లిపిని అనువృత్తిసుకుని అభివృద్ధిపరచుకున్నారు.



5. ఇక వ్రాత పద్ధతికూడ సెమిజాతులనుంచి నేర్చుకున్నదే మొదట బ్రాహ్మీనికూడ కుడినుంచి ఎడమకు వ్రాసేవారు. అధమ వలన — అనే ఐరణ్ నాడెంమీది వ్రాతే దీనికి తార్కాణ. 23 సంవత్సరాల క్రితం(1933) కర్నూలు జిల్లా ఎర్రగుడిలో దొరికిన ఒక అశోకుని శాసనంలో మొత్తం ఇరవై మూడు పంక్తులలోను 2, 4, 6, 9, 11, 13, 14, 23 వ పంక్తులు కుడినుంచి ఎడమకు ఎడమనుంచి కుడికి నాగేటి చాలువలె చెక్కి ఉన్నాయి. కనుక బ్రాహ్మీ మొదట కుడినుంచే ఎడమకు వ్రాసేవారు. తర్వాత ఎడమనుంచి కుడివైపు వ్రాయడం స్థిరపడింది. అని

ఈ వాదాలన్నీ విన్నారుగదా! ఈ చిత్రంలోని కొన్ని అక్షరాలను పోల్చి చూడండి. ఖరొష్ఠి లిపి అరమీన్ లిపినుంచి పుట్టిందని ఇదివరకు చూచాము. బ్రాహ్మీకూడ దానినుంచే పుట్టిఉంటే పరస్పరం భిన్నంగా ఉన్న లిపులు ఒకే దానినుంచి ఒకే కాలంలో పుట్టడం సమంజసంగా కనిపిస్తున్నదా? కనీసం తెలుగు కన్నడ లిపులలాగనో, మలయాళ తమిళ లిపులలాగనో దగ్గరి పోలిక లున్నాయా? లేదు. సెమిజాతి అక్షరాలన్నిటికీ, వాటినుంచి పుట్టిన ఖరొష్ఠికి పైభాగం స్థూలం, కిందిభాగం, నిలువుగీతో, వంకరగీతో. బ్రాహ్మీలో పైభాగం పలచన, కిందిభాగం స్థూలం. ఇక నాగేటిచాలులాగ వ్రాయడమనేది లేఖకుని దోషంగాని లిపిపద్ధతికాదు. ఇంతకుముందు బ్రహ్మగిరి శాసనంలో ఆఖరు పంక్తిలో “లిపికరేణ” అనేమాట కుడినుంచి ఎడమకు వ్రాయడం చూచారుగదా! అలాగే ఎర్రగుడి శాసనాలు చెక్కినవాడుకూడ ఏ పంజాబుప్రాంతంవాడో అయి, రెండు లిపులూ, రెండు వ్రాతపద్ధతులూ తెలిసినవాడయి ఉంటాడు. కనుక ఒక్క ఆ శాసనాన్ని. ఐరణ్ నాడేన్ని పట్టుకుని వ్రాతపద్ధతిపై సిద్ధాంతాలు చేయడం సబబుకాదు.

మన వ్రాతకు మన సంస్కృతిలో, సంప్రదాయంలో అనూచానంగా పస్తున్న ప్రదక్షిణపద్ధతి మూలమయి ఉంటుందని భావిస్తున్నారు. ప్రదక్షిణ మంటే మనం ఎడమపైపునుంచి ప్రారంభించి చుట్టివస్తాము. పరిషేచనం చేయడం-యాజ్ఞయగాది కర్మలలోను ఎడమపైపునుంచి, అశుభ కర్మలలో మాత్రం అపసవ్యంగా కుడిపైపునుంచి పరిషేచనంచేయడం మనసంప్రదాయం.

వ్రాత పద్ధతులు అలపడడానికి ఏవో తాత్కాలిక పరిస్థితులుకాక బలీయ మైన సంస్కృతి సంప్రదాయాలు కారణమంటూ శ్రీ అరవిందుడు “ఆర్య” పత్రిక ప్రథమ సంపుటి 255, 256 పుటలలో వ్రాసినది పాఠకులు వినడం అవసరం:—

“రకంకాల వ్రాత పద్ధతిని-కుడినుంచి ఎడమకు, ఎడమనుంచి కుడికి చీనావారు అనుసరిస్తున్నట్లు నిటారుగాను ఉన్నవాటికి—మూలమేమిటి ?

“ఇది చాల ముచ్చటైన ప్రశ్న : ప్రబలమైన ప్రమాణాలు లభించ నందున స్పష్టంగా సమాధానం చెప్పడం సాధ్యం కావడంలేదు ప్రతివారూ చేయగలిగిందల్లా అదై ఉండవచ్చు, ఇదై ఉండవచ్చు అని చాల సంభావ్యంగాను సంతృప్తికరంగాను ఉండే వ్యాఖ్యలు ఊహించుకొనడమే.”

“మొదటిది:- వ్రాత పద్ధతిలోని ఈ వ్యత్యాసాలు పాగై తిహాసికకాలాల నాటి విభిన్న మహత్సంస్కృతులున్న వర్గాలతోపాటే ఏర్పడ్డాయిగాని, కేవలం కాకతాలీయంగానో, అల్ప స్వల్పకారణాలవల్లనో, స్థానిక నిమిత్తాలవల్లనో ఏర్పడలేదనడం మాత్రం సుస్పష్టం. ఒక సమష్టి మూలసంస్కృతిని అనుస రిస్తున్నందున ఆర్యులని వ్యవహరించబడే జాతులవారి వ్రాత: ఎడమనుంచి కుడికి; షాద్దోనులనుంచి సంస్కృతిని స్వీకరించిన మెసపొటేమియా జాతుల వారు కుడినుంచి ఎడమకు; మంగోలులు నిటారుగా పైనుంచి కిందికి వ్రాస్తు న్నారు.

“రెండవది : వ్రాత సూచనవజాతి చరిత్రలో చాల ఇటీవల కనుగొన్న విషయం; అతి ప్రాచీనజాతులు వ్రాతను ఒకేమూలనుంచి- దీనిని దారితప్పడ మని అందాం- ఈజిప్టువారి చిత్రలిపులనుంచి, గ్రహించాయి. ఫినీషియా వ్యాపారుల బేరసారాలమూలంగా అది నేల నాలుగుచేరగులా వ్యాపించింది. అనే అభిప్రాయంతో ఉంటేమాత్రం వ్రాతపద్ధతుల పైవిశ్వానికి కారణం చెప్పడం సాధ్యంకాదు. మనం ఈ అభిప్రాయానికి భిన్నంగా, ఈ పైవిషయం చాల ప్రాచీనకాలంలోనే, గొప్పసంస్కృతులు రూపుతీర్చుకుంటున్ననాడే, ఆ సంస్కృతులను అనుసరిస్తున్న జాతులు విడిపోకముందే పుట్టి పెరిగిందని ఊహించాలి.

“వర్తమాన నాగరకతావర్త చరిత్రలో వ్రాత నర్వసామాన్యం కావడం, ఇటీవల అభివృద్ధి చెందినవనడం నిస్సందేహం. వ్రాత నర్వసామాన్యం కాకుండా అవరోధాలు ఏర్పడడానికి గల కారణాలు రెండు. మొదటిది సరళ మైన, సులభమైన లేఖనపద్ధతి లేకపోవడం; తర్వాతిది- సులభంగాను, అంద రికి అందుబాటుగాను, చాలకాలం మనగలిగేదిగాను వుండే లేఖనసామగ్రి లేకపోవడం. ఈ అవరోధాలను గట్టెక్కనిదే వ్రాత చై నందిన వ్యవహారాలకు, సామాన్య వ్యవహారాలకు వినియోగపడి ఉండడం కష్టం. కాని యజ్ఞయాగాది మహత్తర మత కార్యాలకు సంబంధించిన వ్యవహారాలలోను, లేక భౌతికం గాను, సంస్కృతి అభివృద్ధిచెందిన సందర్భాలలోను, అతిముఖ్యమైన విషయా లను, గుప్తమైన పవిత్రమైన జ్ఞానాన్ని భద్రపరచుకోడానికి మాత్రమే వ్రాత వినియోగించేవారు.



“కనుక మనం వెంటనే సమాధానం మత భావాలకు, మతాచారాలకు సన్నిహితమైన ఏవో పరిస్థితులనుంచి లభిస్తుందేమో చూడాలి. ఆ పరిస్థితి ఈ సంస్కృతుల కన్నిటికీ సర్వసాధారణంగా ఉంటూ, పెద్ద భేదానికి దారితీయ తగినట్టిదిగాను ఉండేమో చూడాలి.

“ఇలాటి ముఖ్యమైన సర్వసామాన్య పరిస్థితి ఒకటి ప్రాచీనజాతుల మత భావాలకు, ఆచారాలకు కేంద్రమనవగినది సూర్యునిఎడల ఈ జాతులకు గల భక్తి. మత కార్యకలాపంలో సూర్యునికి గల అత్యంత ప్రాధాన్యమూను. ఆ జాతులు అనుసరించిన వ్రాతపద్ధతికి కారణం తూర్పునుంచి పడమరకు దినదినమూ సోగే సూర్యుని గతిని చారు గ్రహించినదానినిబట్టేనని నిర్ణయం కాదు.

“ఇలా గ్రహించడంలో వ్యత్యాసానికి కారణంకూడ ఆర్యుల తాత ముత్తాతలు ఏ కారణంవల్లనో దక్షిణాభిముఖులుగాను, మెసపోతేమియావారు ఉత్తరాభిముఖులుగాను, మంగోలులు పూర్వాభిముఖులుగాను బయలుదేరి ఉండి ఉండాని మనం ఊహించినప్పుడే స్పష్టమౌతుంది. అప్పుడు, సూర్యుడు ఆర్యులకు ఎడమనుంచి కుడివైపుకు, మెసపోతేమియావారికి కుడినుంచి ఎడమకు, మంగోలులకు ఎట్టెదుట నిట్టనిలుపునా వెళ్ళుతున్నట్లు అగుచున్నాడు. సూర్య గతిలో తమకు తోచిన ఈ వ్యత్యాసాలు తొట్టతొలుత వ్రాతకోసం వాడిప రాయిమీదనో, మరొక కఠిన పదార్థంమీదనో తమ పవిత్ర చిహ్నాలు, గుర్తులు చెక్కేటప్పుడు వారికైవాడంలో ప్రతిఫలించి ఉంటాయి.

“అయితే, ఈ వ్యత్యాసాలకు దారితీయగలిగిన పరిస్థితి ఏదై ఉంటుంది ? వ్రాతలో ఈ పోబడి ఈజాతులు తమ మూలస్థానంనుంచి నిరంతరంసాగించిన వలసలలో ఏర్పడి ఉంటుందనేది ఒక్కటిమాత్రమే మనం ఊహించ వచ్చు ఆర్యులు ఉత్తరద్రువప్రాంతాలనుంచి దక్షిణానికి భారతదేశం వైపు పారిశీకంవైపు, మధ్యధరా సముద్రతీర దేశాలవైపు వలస వచ్చారనే శ్రీ తిలక్ సిద్ధాంతాన్ని మనంఆమోదిస్తే, మెసపోతేమియా సంస్కృతికి మూలపురుషులైన వారు దక్షిణంనుంచి ఉత్తరంవైపు వలసవచ్చారని, మంగోలుల వలస మొట్ట మొదట బుధ్య ఆసియానుంచి తూర్పుకు సాగిందని మనం ఊహిస్తే, ఆ వ్యత్యా సానికి అవసరమైన పరిస్థితి స్పష్టమౌతుంది. ఈ విధంగా మనం సంస్కృతం లో నాలుగు దిక్కులకు వాచకారైన పదాలకుకూడ అర్థం చెప్పుకోవచ్చు. పడ మటి నుంచి భారతదేశంలో ప్రవేశించి తమ తొలివలసలను నెలకొల్పడంలోను ఈ పద్ధతినే (పడమటినుంచి తూర్పుకు వెళ్ళడాన్నే) అనుసరించిన ఆర్యులకు తూర్పు- పూర్వం- ఎదుటఉండేది; పశ్చిమం వెనుకఉండేది; కుడిపక్కఉండేది

దక్షిణం; ఉత్తరం ఎత్తైనది. నేడుకూడ తమ దేవతల నివాసమైన పవిత్ర పర్వతం ఉత్తరానేఉన్నట్టు భావిస్తున్న ఆర్యుల ప్రాచీనమైన ఉత్తర నివాస స్థలం భూమికి ఉత్తరాగ్రాన ఉండినవనడానికి ఈ ఉత్తరపదం సూచన కావచ్చు.

“అయితే, ఈ వ్యాఖ్య ఎట్టి ఊహపైన, పూర్తిగా హేతువాదంపైన ఆధారపడి ఉందనడం తప్పనిసరి; ప్రబలమైన నిదర్శనాలు లేనందున విశ్వసనీయం కాకపోవచ్చు అయినప్పటికీ ఇది దానంతటనే మనకు తోచే సంభావ్యమైన వివరణ. ఊహాగాకూడ పరిశీలనార్హమైంది.”

ప్రపంచానికంతా చంద్రుడే లెక్కలు నేర్పినప్పుడు- అంటే చంద్రుని హేచ్చుతగ్గులే లెక్కల అభివృద్ధికి కారణమైనప్పుడు- సూర్యనినుంచి వ్రాత పద్ధతిలో వ్యత్యాసాలు ఏర్పడినవని ఊహించడంలో ఆశ్చర్యమేముంది?

ఇక అచ్, హల్ విభాగంకూడ మనకు తెలియదని, పశ్చిమ ఆసియా లోనే పుట్టిందని అంటే నవ్వు వస్తుంది. మనం శబ్దశాస్త్రాన్ని, స్వరశాస్త్రాన్ని ప్రపంచంలోని అన్నిజాతులకన్నా ముందు అభివృద్ధి పరచుకొన్నాము. యజుర్వేదంలో వ్యాకరణచర్చ ఉన్నట్టు ఇదివరకే చదివారుగదా; మన లిపి ఆచరణ పద్ధతుల, ఒకటి అనుకుని మరొకటి వ్రాయము; ఉచ్చారణకు అనుగుణమైన స్పష్టమైన గుర్తులు వ్రాస్తాము. ప్రతి ఉచ్చారణకు స్పష్టమైన గుర్తు, అచ్చులు హల్లులు పూర్తిగాను, అచ్చులు హల్లులు కలపడానికి గుర్తులు, 63, 64 మూల చ్చారణలు, ఒక ఉచ్చారణకు ఒకేగుర్తు, అక్షర విన్యాసక్రమం- ఇది ఆదర్శవర్ణమాల లక్షణాలు. ఇవి బ్రాహ్మీకి పూర్తిగాఉన్నాయి. సెమైజాతి వర్ణమాలలోగాని, దానినుంచి పుట్టిన ఇతర వర్ణమాలలలోగాని ప్రతి ఉచ్చారణకు స్పష్టమైన గుర్తులేదు. ఒకటి అనుకుని మరొకటి వ్రాయడం సంభవిస్తున్నది అచ్చులు, హల్లులు పూర్తిగా లేవు. గుణింతాల గుర్తులు లేవు. దీనివల్ల హ్రస్వదీర్ఘాలు తెలియడమే కష్టం. ఒక ఉచ్చారణకు పెక్కు గుర్తులు, పెక్కు ఉచ్చారణలకు ఒకేగుర్తు ఉంటున్నవి. అక్షర విన్యాసక్రమం లేదు. నిజానికి ప్రపంచంలోని అన్ని లిపులలోను బ్రాహ్మీ లిపి సరళం, నిర్దుష్టం. ఏవో గుర్తులు కనిపెట్టడం గొప్పకాదు. ఒక అక్షరంతో ఒకే ధ్వనిని తెలిపే వర్ణమాల కనిపెట్టడమే గొప్ప.

అది తలకిందులై ఇచ్చింది; ఇదితోకతెగి అదయింది; అది అడ్డంగా పడి ఇదియింది-అని అసంగతమైన కల్పనలు చేయడం ప్రారంభిస్తే, ప్రపంచంలో ఏలిపినన్నా మరొక లిపినుంచి లాగవచ్చు. ఇలా లాగేవారికి రెండు విషయాలు చెప్పాలి. భాషలాగే లిపికూడ మనుష్యస్వభావం తెలుపుతుంది.




మొదట ఈ రెండూ మామూలుగా ప్రారంభమైనవే. మొదటిది అరుపులవల్ల; రెండవది బొమ్మలవల్ల. ప్రతివారూ లాఘవం కోరుతారు. “ఏకమాత్రా లాఘవం పుత్రోత్సవం మన్యంతే వైయ్యాకరణాః” అని సంస్కృత లోకోక్తి. అంటే. ఒకమాత్ర తగ్గించి పలుకవలసివచ్చినా, కొడుకు పుట్టినంతగా సంతోషిస్తారట వైయ్యాకరణాలు. ఒక్క వైయ్యాకరణలేకాదు, ప్రతి మనిషిని ఎంత సులువుగా పని జరిగితే అంత సంతోషిస్తాడు. ఈ సౌలభ్య సూత్రంవల్ల పదాలు, అక్షరాలు పుట్టాయి. తర్వాత సమర్థతాసూత్రం వస్తుంది. ఏది ఎక్కువ మంది వాడుతారో, ఎవరు దేనిని చక్కగా వాడుతారో అదే నిలుస్తుంది. ఇదే సమర్థతా సూత్రం. ఇంతమాత్రంతో ఆగుతుందా? ఇతరులపోటీ ప్రారంభ మౌతుంది. దానితో పునర్నిర్మాణమూ మొదలవుతుంది. ఏదో ఒకటి స్థిరపడు తుంది. ఇలా ఉండగా కొంతకాలానికి మరొకమార్పు వస్తుంది. దానినుంచి మరొకమార్పు; ఇలా ఈ శృంఖలిక వెళ్లుతూ ఉంటుంది. లిపి పరిమాణానికి ఇంత కథ జరగాలి. కనుక ఒకరిజేబులో సొమ్ము కొట్టివేసినట్టుగా అకస్మాత్తుగా ఏ జాతీ మరొకరిదానిని కొట్టివేయదు.

ఇలాగే బాహ్యమైన పోలికల సంగతీని. ప్రపంచంలో మనిషికి మనిషికి పోలికలేదూ! ప్రపంచంలో ఎక్కడైనా లేఖన సామగ్రి రాయి, కర్ర, లోహం, మట్టి, మైనం, తాటాకులు, పట్టలు, చర్మాలు వంటివి; ఉలి, కుంచె, రెల్లుకలం, ఈకవంటివీకదా! వీటితో వ్రాస్తున్నప్పుడు ఘోషాక్షర న్యాయంగా, పోలికలు కనిపించినంతమాత్రాన, అంతా మనదే, మన కోడి, మన కుంపతే ప్రపంచా నికంతానని అనుకొనడం ఏమి ఛర్మం?

మొహంజోదడో లిపికి, బ్రాహ్మీకి సంబంధంలేదనికూడ కొందరు పాశ్చాత్యుల వాదం. వాటి ప్రసక్తి వేదంలో లేదట. కాని ఈ లిపి మొహంజోదడో చిత్రరూపదశనుంచి మరొక దశకు వచ్చిన స్థితికూడ కొంతవరకు తెలిసింది. మన నల్లగొండ జిల్లాలో రాయగిరి అనే గ్రామం ఉంది దానిలో ఇరవైఅయిదు సంవత్సరాలక్రితం కొన్ని సమాధులు బయటపడ్డాయి. ఇవి చాల ప్రాచీనమైనవి, రాతివి వీటిలో శవాలను పూడ్చిన పెద్దదానలు, కుండలు దొరికాయి. ఈ కుండలమీద గీతలు, గుర్తులు ఉన్నాయి మొత్తం 131 గుర్తులున్నాయని పండితులు తెలుపుతున్నారు. వీటిలో ఏడుగుర్తులకు బ్రాహ్మీ అక్షరాలతో పోలికఉంది. కాని ఈ గుర్తుల ఉచ్చారణఏమిటో, విషయమేమిటో తెలియడం లేదు. కనుక ఇది బ్రాహ్మీకి, సింధుతీరలిపికి మధ్యలిపి కావచ్చునేమో!

దీనితో బ్రాహ్మిలిపి అచ్చమైన స్వదేశీలిపి అని, ఖరోష్ఠి సెమ్జాతివారి  
తెగఅయిన అరమీన్ల లిపినుంచి ఉద్భవించి బ్రాహ్మప్రభావంతో సంస్కృత,  
ప్రాకృతాలు వ్రాయగలవర్ణమాలగా రూపుదిద్దించని తెలుసుకొన్నాము. అయితే  
వీటిని సులభంగా చదవగలిగామనుకున్నారా? లేదు, పీఠినోచదివి మనకాలంకో  
మనకు తెలిసినదెవరు ?





## మహామేధావి ప్రిన్సెప్

ఈ రెండు లిపులను తర్వాతివారు పూర్తిగా మరచిపోయారు. దీనికి కారణం ఖరోష్ఠీ కొంతకాలం తర్వాత బ్రాహ్మీలిపికి లోబడిపోయి అంతరించి పోవడం, బ్రాహ్మీ లిపినుంచి పుట్టినలిపులు దేశంలో వ్యాప్తిచెందడం కావచ్చును. ఈరెండు లిపులను చదివి, తెలుసుకొని ప్రపంచానికి చాటిచెప్పడం గడచినశతాబ్దిలో సంభవించింది. అంటే పాతవారెవరూ వీటిని చదవడానికి ప్రయత్నించలేదని, ఉపేక్షించారని కాదు. ప్రయత్నం కొనసాగింది.

నేటికి సరిగ్గా ఆరువందల సంవత్సరాలక్రితం ఉత్తరదేశాన్ని పాలించిన థిల్లిసుల్తాన్ ఫిరోజ్ షాహ్ తుఘ్లక్ పంజాబ్ రాష్ట్రంలోని టోపరాలోని శాసన స్తంభాన్ని, మీరట్ జిల్లాలోని అశోక శాసన స్తంభాలను థిల్లికి తెప్పించి ఫిరోజ్ షాహ్ కదోరాలోను కుక్కశికార్ (శికార్ మహల్) లోను నాటించాడు. పండితులను పిలిపించి వాటిని చదవడానికి ప్రయత్నించాడు. కాని ఫలించలేదు. అక్బర్ చక్రవర్తి కూడ ప్రయత్నించాడు. కాని, ఆయన కృషి కూడా ఫలించలేదు.

ఈ కృషిలో సఫలుడయినవాడు జేమ్స్ ప్రిన్సెప్ అనే బ్రిటిష్ ఉద్యోగి. ఈయన 1799 ఆగస్టు 20 వ తేదీన లండన్ లో జన్మించాడు. 20 వ ఏట భారతదేశానికి వచ్చి కలకత్తాలోని రిజిండియా కంపెనీవారి టంకసాలలో ఉద్యోగిగా కుదిరాడు. అప్పుడు ఆ టంకశాల అధికారి విల్సన్. ఆయనకు ప్రిన్సెప్ సహాయోద్యోగి. తర్వాత కొంతకాలానికి కాశీ టంకశాలలో ఎస్సే మాస్టర్ గా పనిచేశాడు. 1830 లో కాశీ టంకసాల రద్దుకావడంవల్ల కలకత్తా టంకసాలకుబదిలీఅయి ఎస్సే మాస్టరుగా పనిచేశాడు భారతీయ సాహిత్యసంస్కృతుల పరిశోధనాభివృద్ధుల నిమిత్తం 1784 లో కలకత్తాలో ఏషియాటిక్ సొసైటీ అనే సండిత సంఘం స్థాపించారు దాని పరిశోధనల ప్రచురణకొక పత్రిక కూడ ప్రచురించేవారు. ప్రిన్సెప్ తన శక్తిసామర్థ్యాలతో ఈ సొసైటీకి కార్యదర్శి అయి పెక్కు పరిశోధనలు జరిపాడు.

ఈయనకు కొత్త లిపులను చదవడమన్నా, చరిత్రఅన్నా చాల అభిరుచి కనుక 1834 లో అలహాబాద్, రఢియా మధియాపట్టణాలలోని శాసన స్తంభాల

అచ్చులు తెప్పించి, వాటిని ఢిల్లీ స్తంభం మీది శాసనంతో పోల్చి చూచాడు. ఆ రెండు లిప్సలూ ఒక్కటేనని తేలింది. నిజానికి అవి అశోకుని బ్రాహ్మీ శాసనాలే. బాగా పగిలించగా, గుప్తులకాలపు శాసనాలలోలాగ వాటిలోను గుణంతంగుర్తులు వేరుగా ఉండడం గుర్తించి, ఐదు చిహ్నాలను వివరిస్తూ వ్యాసం ప్రకటించాడు. ఢిల్లీ స్తంభం మీది శాసనం గ్రీకు శాసనమని, అలెగ్జాండరు పోరసును జయించిన మీదట నాటిన విజయ స్తంభమని పాశ్చాత్యులు భ్రాంతిపడ్డారు. ప్రిన్సెప్ వ్యాసంతో ఢిల్లీ స్తంభం లిపి గ్రీకు లిపి కాదని తేలింది. తర్వాత ప్రిన్సెప్ ఢిల్లీ స్తంభంలోని వర్ణాలను గుప్తురాజుల శాసనాల లిపితో పోల్చి, పోలికగలవాటిని వర్ణక్రమంలో వ్రాసుకున్నాడు. ఈ విధంగా పెక్కు అక్షరాలు గుర్తించాడు.

అదే సమయంలో ఫాచర్ జేమ్సు స్ట్రెవెన్సన్ ప్రిన్సెప్ కే. క. జ. ప. అక్షరాలను కనుగొని ఒక అశోకుని శాసనం చదివాడు. శాసనం సంస్కృత భాషలో ఉందని భ్రాంతిపడడంవల్ల చదవడం తప్పయిపోయింది. ఇంతలో ఒకవైపు బ్రాహ్మీ మరొకవైపు గ్రీకు లిపి ఉన్న గ్రీకురాజుల నాణేలు బాక్ ట్రియాలో దొరికాయి. చిత్రలిపి కనుగొనడానికి, కీల లిపి కనుగొనడానికి రాజుల పేర్లే ఎక్కువగా ఉపయోగించాయని ఇదివరకే చదివారు. ఇప్పుడు కూడ అదే విధంగా జరిగింది. ఒక గ్రీకు నాణెంపైన ఉన్న “అగథాక్లిస్” అనే పేరును ఒకరు చదివారు. దీనితో చాల అక్షరాలు గుర్తయ్యాయి.

ప్రిన్సెప్ సాంచీ స్తూపంలోని చిన్న చిన్న శాసనాల అచ్చులను ఒకతట్టు పెట్టి పోల్చి చూచాడు. శాసనం చివరి రెండు అక్షరాలు సమానంగా ఉన్నాయి కాని చదవడానికి వీలుకాలేదు. చివరి రెండు అక్షరాల వెనుక ‘స’ అనే అక్షరం ఉంది. తర్వాతి రెండక్షరాలు ‘దానం’ అనే పదం అయి ఉంటుందని అనుమానం కలిగింది. చిన్న శాసనాలన్నిటినీ పోల్చి చూచాడు. అనుమానం స్థిరపడింది, అప్పటికిగాని ఆ శాసనాల భాష సంస్కృతం కాదని తేలలేదు. ‘స’ అనేది యొక్క అనే ప్రాకృత ప్రత్యయమని గుర్తించారు. ఈ విధంగా అశోకుని శాసనాలన్నీ చదవడం సాధ్యమైంది.

ఖరోష్ఠి లిపి చదవడానికి కూడ నాణేలే ప్రధాన సాధనాలు కావడం మరీ వింతకాదు : ప్రిన్సెప్ కాలంలో జేమ్స్ టాడ్ అనే బ్రిటిష్ ఉద్యోగి బాక్ ట్రియా గ్రీకురాజుల, శక, పార్థియన్, కుషానురాజుల నాణేలు సేకరించాడు. వీటిమీద ఒకవైపు పాత గ్రీకు లిపిలోను మరొకవైపు ఖరోష్ఠి లిపిలోను రాజుల పేర్లున్నాయి.

రంజిత్ సింగ్ సేనాపతి ఆయన జనరల్ వెంటూరా మానిక్యార్ అనే చోట ఉన్న 80 అడుగులు ఎత్తు స్తూపాన్ని తవ్వించగా, రెండు ఖరోష్ఠి శాసన



నాలు, నాణేలు దొరికాయి. మానిక్యార్ నేటి పశ్చిమ పంజాబ్ లో అటక్-  
లాహోర్ పట్టణాల దారిలో ఉన్న గ్రామం. స్తూపం ఉండడాన్నిబట్టి ఈ గ్రామాన్ని  
మునికా అలమ్ అనేవారు పూర్వం. ఆ మాట క్రమంగా మానిక్యార్ అయింది.  
పంజాబు ప్రాతంలోని మరికొన్ని స్తూపాలనుంచి కూడ ఇలాటి నాణేలే దొరి-  
కాయి. గ్రీకు అక్షరాలు చదవడం పడింది కాని, ఈ నాణేల రెండవవైపున్న  
లిపి చదవడం పడిందికాదు. ఇది వర్షియాదేశపు పహలవీభాష అని, సుసాని  
యన్ భాష అని భావించడం వల్ల అక్షరంకూడ పెగలలేదు బ్రాహ్మీశాసనాల  
వలె ఈ భాషకూడ పాలీప్రాకృతం అయిఉంటుందని ప్రిన్సెప్ అనుకున్నాడు.  
బ్రాహ్మీలిపికి ఇది జిలుగువ్రాత కావచ్చుననికూడ అనుమానించారు. ఏదీ స్థిరం  
కాలేదు.

ఆప్స్నిస్తాన్ లో పరిశోధనలు జరుపుతున్న మ్యాసన్ అనే పండితునికి  
కొన్ని నాణేలు దొరికాయి. ఈ నాణేలమీదకూడ ఒకవైపు గ్రీకులిపిలో రాజుల  
పేరు, బొమ్మ, వెనుకవైపు ఖరోష్టిలో అదేపేరు ఉన్నాయి. ఈలాటి నాణేలు  
రెండు చూడండి. మొదటి నాణెం అంటెలికి డెన్ది. రెండవది. మెనెండ్ర్ది.



వీరిద్దరూ క్రీస్తుకు వంద, వందయ్యై సంవత్సరాలకు ముందు మనదేశంలోని  
పంజాబు, నేడు ఆప్స్నిస్తాన్ లో చేరిన గాంధారం పాలించిన సిథియన్ జాతి  
రాజులు. అంటెల్కిడెస్ అంతల్కిదస అయ్యాడు. మెనెండ్ర్ మిలింద  
అయ్యాడు. వారి బిరుదులుకూడ సాతెరెస్ అనేది త్రాత అని, మరొకటి మరొక  
విధంగాను తర్జుమా అయ్యాయి. మొదటిదానిమీది ఖరోష్టి వ్రాత “అంతిలకిద  
తస తదతస మహారజస” అని, రెండవ దానిమీదిది “మిలిందస మహారజస  
తదతస” అని తెలిసింది. గ్రీకులిపిలో ఉండేవి అంటిలికిడెస్ సాతెరెస్ బసలే  
యస్, మెనెండ్రెస్ సాతీరెస్ బసిలేయస్ అనే మాటలు. వీటి సహాయంతోను  
గ్రీకులేఖల సహాయంతోను ఖరోష్టిని పోల్చి చదువగా, పన్నెండుగురు రాజుల  
పేర్లు, ఆరు బిరుదులు తెలిశాయి.

తర్వాత యిది కుడినుంచి ఎడమకు వ్రాసేదని తెలుసుకున్నారు. ఇది  
సెమెటిక్ జాతి లిపిగనుక పహల్వీ అని, ఈరానీ అని మొదట్లో భ్రాంతి  
పడ్డారు. ఆ భాషా వ్యాకరణం ప్రకారం చదువగా, తప్పులువచ్చాయి. 1838 లో  
బ్యాక్ట్రీయన్, గ్రీక్ నాణేల భాష పాలీఅని తెలిసింది. ఈ సిథియనుల నాణేల





## బ్రాహ్మి లిపి అవతారాలు

ఈ బ్రాహ్మి లిపినుంచే-భట్టిప్రోలు లిపినుంచే - మన నేటి తెలుగు లిపి పరిణమించింది. ఒక్క మన తెలుగు లిపి మాత్రమే కాదు; మన దేశంలోని అన్ని లిపులూ పరిణమించాయి. అంటే; మన పొరుగున ఉన్న తెనుగు తోబుట్టువులయిన కన్నడిగులు వ్రాసే కన్నడ లిపి; అరవలు వ్రాసే పూర్వపు లిపి; నేటి అరవ లిపి, వాడరు, సంస్కృత గ్రంథాలు వ్రాసుకొనే గ్రంథ లిపి, ఉడిపి ప్రాంతంవారు వ్రాస్తూ ఉండిన తుళు లిపి, కేరళులు వ్రాసే మలయాళ లిపి, పశ్చిమాన మన పొరుగున ఉన్న మహారాష్ట్రులు ముందు వాడుతున్న మోళిలిపి, ఉత్తరాన మన పొరుగున ఉన్న ఓడ్రులు వాడే ఓడ్రలిపి, ఉత్తర భారతంలో హెచ్చుగా ప్రచారంపొందిన నాగరీలిపి, శిఖులు వ్రాసే గురుముఖీ లిపి, కాశ్మీరీలు వ్రాసే డోగ్రీ, నేపాలీలు వ్రాసే నేవారీ లిపి, టిబెట్ వాసులు వ్రాసే తిబెత్ లిపి, పంగలిపి, మైథిలి, అస్సాం లిపి, మణిపురి లిపి, నేటి మధ్యప్రదేశ్ లోకాందరు వ్రాస్తున్న నిమాడీలిపి, రాజస్థాన్ లో వ్రాసే మార్వాడీలిపి, నేడు పశ్చిమ పాకిస్తాన్ లో చేరిన పంజాబు ప్రాంతంలోని ముల్తానీ, సింధీ, గుజరాతీలు వ్రాసే గుజరాతీ లిపి, లంకావాసులు వాడే సింహళ లిపి, ఇంకా పరాచీ, బహ్వల్ పురీ, రోడియా, బికారీ, హరీ, లామావాసీ, లుంగీ, సరాఫీ, సారికా, సరసీ, షిర్కా పురీ మున్నగు ఉత్తరాది లిపులు దీనినుంచే పుట్టాయి.

“మన లిపి గుండ్రంగా, అందంగా ఉందిగదా! మన కవులు మన లిపిని ‘లలిత ముక్తాఫలాకార విలసనమున’ అని, ‘అణిముత్యముల సోయగము మించిన వ్రాలు’ అని వర్ణించారుగదా! విజయవిలాసుకారుడు మన పదమూలను

కన్నులు దీప్తముల్, నగు మొ  
గంబవురా తలకట్టు తమ్మి పూ  
పున్నమ చందమామలకు,  
బొక్కిలి చక్కదనంబు చెప్పగా

సున్నదె : మేలు బంతులు ప

యోధరముల్, మరికొను సున్నయౌ.

నెన్నిక కెక్కు వ్రాతఫల

మివ్వర వర్జినికిన్నిజుంబుగన్' (2-104)

అని చక్కని చుక్కకు ఉపమేయంగా గ్రహించాడే : చస్తూరి గుండ్రంగా ఉండడానికి మన పెద్దలు

‘యరలవ మదనన యనుచును

బరువడి నీ యక్షరముల భయనయతతులన్

నిరతమును వ్రాయనేర్చిన

పరకరుణా వానివ్రాలు వట్రుపలమరున్”

అని సెలవిచ్చారే: ఈ వంకర టింకర గీట్లనుంచి, కొక్కిరి పిక్కిరి కోతిగీతల నుంచి మనలిపి రావడమేమిటి? అని అనుమానంతో గాభరాగా చూస్తున్నారుగదూ! నిజమే. మీ అనుమానానికి కారణం రేకపోలేదు. మీరు ఇప్పటి లిపి స్వరూపాన్ని చూచి, అనాదిగనే ఇది ఆణిముత్యాలకోవ అని, రత్నాలరాజి అని అనుకుంటున్నారు. కాని, నిజంవేరు. ఆ వంకటింకర గీతలే రాళ్ళపైన, రాగిరేకులపైన. తాటాకులమీద, కడితాలమీద రాపాడగా, రాపాడగా నేడు కనిపించే గుండ్రటి రూపాలు తీర్చుకున్నాయి. ఈ చక్కని ఆకారాలు రావడానికి ఎంతకాలం పట్టిందనుకున్నారు? దాదాపు రెండువేల ఏండ్లు. ఆకఫ వినండి.


మన తెలుగునాడును పెక్కువంశాల రాజులు పాలించారు. సాతవాహనులు, ఇక్ష్వాకులు, పల్లవులు, బృహత్పలాయనులు, పైంగేయకులు (శాలంకాయనులు), కందారులు (ఆనందగోత్రీకులు), విష్ణుకుండినులు చాళుక్యులు, చోళులు, కాకతీయులు, రెడ్డిరాజులు, విజయనగరరాజులు మున్నగువారు. వీరందరూ తమతమ కాలాలలో తమ మాతృభాషల్లో కొందరు, దేశభాషలలో కొందరు శిలాశాసనాలు, తామ్రశాసనాలు వేయించారు. ఆ శాసనాల లిప్తులు ఆయా రాజుల పేరుతోనే సాతవాహనలిపి, రేక ఆంధ్రలిపి, ఇక్ష్వాకులిపి, పల్లవలిపి, వేంగీలిపి, చాళుక్యలిపి, కాకతీయలిపి- అనే విధంగా ప్రచారానికివచ్చాయి. తక్కిన ప్రాంతాలలోను ఆయా కాలాలలో పాలించిన రాజులనుబట్టి గుప్తలిపి, వల్లభీలిపి, కదంబలిపి, దాదామీ చాళుక్యలిపి, దక్షిణగాంగ లిపి, చేరలిపి, రాష్ట్రకూటలిపి, కళింగగాంగలిపి ఇత్యాదిగా లిపులకు పేర్లు వచ్చాయి.

సాతవాహనుల రాజ్యం చాల ప్రాచీనమైంది. మౌర్యచంద్రగుప్త చక్రవర్తి సంగతి మీకు ఇదివరకే తెలుసు. ఆయనకాలానికి భారతదేశంలో ఆయ



నది కాక పెద్దరాజ్యం సాతవాహనులదే. అంటే ఇప్పటికి రెండువేల నాలుగు వందల ఏళ్ళకు పూర్వమే ఈ రాజ్యం స్థాపించబడిందన్న మాట. ఈ రాజులు అప్పటినుంచి దాదాపు ఐదువందల సంవత్సరాల పాటు రాజ్యంచేశారు. ఇది ఉచ్చస్థితిలో ఉన్నప్పుడు నేడు దక్షిణాన మద్రాసు రాష్ట్రం తూర్పుకోస్తాలో ఉన్న కడలూరు మొదలు ఉత్తరాన తూర్పుకోస్తాలో కళింగపట్నం వరకు, అక్కడనుంచి ఉత్తరాన సర్మదానదికి అవలినుంచి పడమటి కోస్తాలోని కచ్ వరకు వ్యాపించిన విస్తృత సామ్రాజ్యం. అంటే; నేటి ఆంధ్ర, మైసూరు, దొంబాయి, మధ్యప్రదేశ్ రాష్ట్రాలు, మద్రాసు రాష్ట్రంలో కొంత ఈ సామ్రాజ్యంలో ఉన్నవన్నమాట.

ఈ రాజులు గుహాలలోను, కొండలమీద, మందిరాల గోడలమీద, స్తంభాలమీద శాసనాలు చెక్కించారు. ఇవి నాసిక్, జూనార్; కన్హేరి, వార్లా, నాజేఘాట్, అజంతా మున్నగు ప్రాంతాల గుహాలలోను, నాగార్జున కొండ, తదితర ప్రాంతాలలోను నేటికీ ఉన్నాయి. వీరందరూ ప్రాకృతభాషాభిమానులు. కనుక, వీరి శాసనాలన్నీ ప్రాకృత భాషలోనే ఉన్నాయి. చీటిలిపి, బ్రాహ్మిలిపి అంతమాత్రాన అప్పటికి తెలుగుభాషలేదని కాదు, ఉంది. కాని, రాజుల దృష్టిని, అందుకోలేదు. వారి అనుగ్రహం సంపాదించలేదు. అయినప్పుడు, పండితుల అభిమానం చూరగొనడం సంభవంకాదుకదా! అందువల్లనే సాహిత్యస్థాయి అందుకోలేదు. రాజులు ప్రాకృత భాషాభిమానులు, వారి మాతృభాషకూడ ప్రాకృతమే. ఇక అప్పటికి ఆంధ్రదేశంలో ప్రబలంగా ఉన్నది బౌద్ధమతం. ఆ మత గ్రంథాలన్నీ ఒకరకం ప్రాకృతమైన పాలీభాషలోనే, కనుక తెలుగులో శాసనాలు వేయించే దిక్కు లేకపోయింది. అయినా అప్పటి ప్రాకృతశాసనాలలో వేవూరువంటి తెలుగు గ్రామాలపేర్లు, నాగబు వంటి వ్యక్తుల పేర్లు చేరకపోలేదు. నాగ



బును గురించి ఒక్క తమాషా ఉంది, ఈ పదం ఉన్న రాతిబండ అమరావతి స్తూపం దిబ్బలలో దొరికింది. పురాతత్వ పండితులు కొందరు దీనిని నాగ-బు అని పద విభాగంచేసి, రెండూ పేరువేరు పాలీభాషా పదాలని భ్రాంతిపడ్డారు. కాని శ్రీ వేటూరి ప్రభా

కర శాస్త్రిగారు ఇది తెలుగుపదమని, నాగబు అనేది తెలుగు ప్రథమావిభక్తి ప్రత్యయంతో ఉన్న నాగ అనే తత్సమపదమని, నాగంబు నాగము అనే నేటి రూపాల పూర్వస్వరూపమని సకారణంగా నిరూపించారు. కనుక ఆ కాలంలో క్వచిత్తుగా తెలుగుపదాలు శాసనాలలోను చేరేవని అనుకోవచ్చు. అలాటి అతి

ప్రాచీన బ్రాహ్మీశాసనాలలో నిబద్ధమైన అతి ప్రాచీనమైన తెలుగువ్యక్తి నానుం నాగబు అని మనం భావించవచ్చు. తెలుగువారు తమ పదాలను ఇతర భాషల వారికి ఇవ్వడంతోపాటు, సంస్కృతాది ఇతర భాషాపదాలను తమ ప్రత్యయాలతో చేర్చి వాడుకొనే తత్సమపద సంప్రదాయంకూడ రెండువేల ఏండ్లనాడే ఆరంభమైందన్నమాట. ఇక సాతవాహన రాజులలో ఒక డైనహాలుడు సంకలనం చేసిన గాథాసప్తశతిలోని గాథలలోను అత్త, వోలంకి (ఒల్లెంక), పిల్ల, పిలక, పత్తి, వెంటు మున్నగు తెలుగు పదాలు చేరకనూపోలేదు. కాని తెలుగు భాషది అనదగిన శాసనం పెద్దదేమీ కనిపించదు.

రెండువేల సంవత్సరాలనాటి వ్రాతలకు మచ్చుగా భట్టిప్రోలు స్తూపం బరిణేలమీది శాసనాలను, అశోకుని శాసనాలను నాగబును చూచారుగదా ! మౌర్యలిపికి. ఆంధ్ర సాతవాహన లిపికి అంతగా భేదం కనిపించదు. తర్వాత తర్వాత ఏండ్లు గడచినకొద్దీ, అంటే క్రీస్తుశకం రెండువందల సంవత్సరాలకు ఇక్ష్వాకుల కాలంలో బ్రాహ్మీలిపి ఎంతగా మారిందో చూడండి. ఇదికూడ

గజదంబు గిట్టుకొనక గుట్టుకొనక  
 ఇల్లుచిల్ల గుట్టుకొనక గుట్టుకొనక  
 నిజమే దండెత్తక పక్షపాదంబు

అమరావతి స్తూప శిథిలాలలోదే. అమరావతి ఆగ్నేయ అసియా దేశాలలో కళలకు అందాలు దిద్దిందికదా ! మరి అక్కడి శిల్పులు వంకర టింకర అక్షరాలను అలాగ వ్రాస్తారా ? మూల స్వరూపం చెడకుండా చక్కగా చెక్కుకున్నారు చదవండి :

గామే వాథవస గహపతిస వాకాటకస గహపతికి

.....  
 .....  
 .....

దీనిలోని ఆఖరు వరుసలోని ఆ ఆలు మొదట్లో పట్టుకొరకొనలుగా కనిపించేవి. క్రమక్రమంగా తమలోని నిలువుగీతను ఎడమవైపుకు వంచుకుంటూ ఇప్పటి ఆకారాన్ని పొందడానికి అత్రపడేట్టు కనిపించడంలేమా ! మొదటి



అక్షర	భట్టిప్రోలు	సాతవాహన	సాతవాహన	ఇక్ష్వాకు	పవళ
అ	అ	అ	అ	అ	అ
ఆ	ఆ	ఆ	ఆ	ఆ	ఆ
ఇ	ఇ	ఇ	ఇ	ఇ	ఇ
ఈ	ఈ	ఈ	ఈ	ఈ	ఈ
ఊ	ఊ	ఊ	ఊ	ఊ	ఊ
ఋ	ఋ	ఋ	ఋ	ఋ	ఋ
ౠ	ౠ	ౠ	ౠ	ౠ	ౠ
ఎ	ఎ	ఎ	ఎ	ఎ	ఎ
ఏ	ఏ	ఏ	ఏ	ఏ	ఏ
ఐ	ఐ	ఐ	ఐ	ఐ	ఐ
ఒ	ఒ	ఒ	ఒ	ఒ	ఒ
ఓ	ఓ	ఓ	ఓ	ఓ	ఓ
ఔ	ఔ	ఔ	ఔ	ఔ	ఔ
క	క	క	క	క	క
ఖ	ఖ	ఖ	ఖ	ఖ	ఖ
గ	గ	గ	గ	గ	గ
ఘ	ఘ	ఘ	ఘ	ఘ	ఘ
ఙ	ఙ	ఙ	ఙ	ఙ	ఙ
చ	చ	చ	చ	చ	చ
ఛ	ఛ	ఛ	ఛ	ఛ	ఛ
జ	జ	జ	జ	జ	జ
ఝ	ఝ	ఝ	ఝ	ఝ	ఝ
ఞ	ఞ	ఞ	ఞ	ఞ	ఞ
ట	ట	ట	ట	ట	ట
ఠ	ఠ	ఠ	ఠ	ఠ	ఠ
డ	డ	డ	డ	డ	డ
ణ	ణ	ణ	ణ	ణ	ణ
త	త	త	త	త	త
థ	థ	థ	థ	థ	థ
ద	ద	ద	ద	ద	ద
ధ	ధ	ధ	ధ	ధ	ధ
న	న	న	న	న	న
ప	ప	ప	ప	ప	ప
ఫ	ఫ	ఫ	ఫ	ఫ	ఫ
బ	బ	బ	బ	బ	బ
భ	భ	భ	భ	భ	భ
మ	మ	మ	మ	మ	మ

అశోక, భట్టిప్రోలు శాసనాలలో ఈ రూపాలతో ఉన్న ఆకారం క్రీస్తుశకం మూడవ శతాబ్దానికి-ఆరువందల ఏళ్ళలోను ౨ ఇలా మారింది. తక్కిన అక్షరాలుకూడ ఎలా మారాయో చూడండి.

ఈ ఇక్ష్వాకులుకూడ ప్రాకృత భాషాభిమానులే. కనుక, వీరి శాసనాలూ ప్రాకృత భాషలోనే ఉన్నాయి. వీరి రాజ్యం తెలుగుదేశంలో యాభై ఏండ్లకన్నా హెచ్చుకాలం నిలవలేకపోయింది. వీరి తర్వాత పల్లవులనే రాజవంశంవారు కృష్ణాతీరం మొదలు దక్షిణాదిని కాంచీనగరం రాజధానిగా పాలించారు. దక్షిణ భారతంలో-ముఖ్యంగా ఆంధ్రదేశంలో-బ్రాహ్మిలిపి పరిణామంలో ఇక్ష్వాకుల వరకు ఒక ఘట్టం అనవచ్చు.

జనంలో జీవం, జవం ఉంటే పరరాజుల పాలన ఎంతకాలం సాగుతుంది ? బృహత్పలాయనులనే వంశం రాజులు పల్లవులను ఎదిరించి, వారిని తెలుగుదేశంనుంచి తరిమివేశారు. నేటి బందరు సమీపంలోని కూడూరు అనేది వీరి రాజధాని. కాని, ఈ వంశంకూడ ఎంతోకాలం-అంటే యాభై ఏండ్లకు మించి వర్ధిల్లేదు. మరల పల్లవులు దక్షిణాంధ్రంపై చండైత్తివచ్చి ఆక్రమించుకొన్నారు. ఈ బృహత్పలాయనుల శాసనాలుకూడ ప్రాకృతంలోనే ఉన్నాయి. వీరికాలంలో విశేషమేమిటంటే తామ్రశాసనాలు వాడుకలోకి రావడం. రాతిశాసనాలు తగ్గిపోవడం. ఈ పద్ధతి క్రీస్తుశకం ౨ వ శతాబ్దిదాక సాగిందనవచ్చు.

అయితే పల్లవుల పెత్తనం తెలుగుదేశంపై ఎంతోకాలం సాగలేదు. ఆనంద గోత్రికులనే మరొక రాజవంశంవారు పల్లవులను ఎదిరించి తరిమివేశారు. ఈ వంశం మూలపురుషుడు కందారుడు వీరి రాజధాని నేటి నరసారావుపేట తాలూకాలోని చేజెర్ల. దీనిని పూర్వం విజయకందార పురమనే వారిని కొందరు పండితులు అంటున్నారు. ఈ రాజులకు కందారులనే పేరు కూడ వచ్చింది. వీరికి సమకాలంలోనే శాలంకాయనులనే మరొక రాజవంశం వారు వేంగీపురం రాజధానిగా కొంత ఆంధ్రదేశాన్ని పాలించసాగినారు. ఈ వేంగీపురం ఇప్పటి ఏలూరు సమీపంలోఉంది నేడు దీనిపేరు పెదవేగి. శాలంకాయనులకు, పల్లవులకు మధ్య ఆనందగోత్రికులు ఎంతోకాలం స్వతంత్రంగా ఉండలేకపోయారు. కాని వీరు ఒకప్పుడు స్వతంత్ర స్థితిలోను, మరొకప్పుడు సామంతస్థితిలోను మొత్తం మూడుశతాబ్దాలపాటు ఆంధ్రదేశంలో కొంత ప్రాంతం ఏలారు.

శాలంకాయన రాజులకు ఏలూరు సమీపంలోని వేంగీనగరం రాజధాని అని మేకు ఇదివరకే తెలుసు. ఈ నగరం రాజధాని కావడంవల్ల వీరికి వైంగె



యకులనే పేరుకూడ పచ్చింది. వీరు కృష్ణా గోదావరీనదుల మధ్యప్రాంతాన్ని పాలించారు. దక్షిణాంధ్రంలో అంటే కృష్ణకు దక్షిణాన ఉన్న ప్రాంతంలో పల్లవుల పెత్తనాన్ని సహించి ఊరుకున్నారు. శాలంకాయన వంశం చాల ప్రాచీనమైంది క్రీస్తు తర్వాత మూడవ శతాబ్దంలో ప్రబలుచై దాదాపు నూట యాభై ఏండ్లు ఆంధ్రదేశంలో పెద్దప్రాంతం పాలించారు. వీరు పైదిక మతావ లంబులు గనుక సంస్కృతానికి ప్రాధాన్యం కలిగింది. అప్పటికి బౌద్ధమతం రోను మహాయానమనే శాఖ బయలుదేరింది. ఈ శాఖవారు పాలీ ప్రాకృతంతో పాటు సంస్కృతాన్నికూడ మతభాషగా గ్రహించారు. ఇంతేకాక బౌద్ధమతం తెలుగుదేశంలో క్షీణింపసాగింది. దీనితో భాషరోను సంఘంలోను గొప్ప మార్పులు వచ్చాయి. దక్షిణ బ్రాహ్మలిపిలో మరికొన్ని మార్పులు కలిగడం. ఇప్పటినుంచే గనుక బ్రాహ్మలిపి పరిణామంలో ఇదొక ముఖ్యఘట్టం.

సౌకృత్యమునకు నామక  
 ౧) తొక్కరినా కు దాదా  
 శ్రీగను చిత్తరత్నగ్రామేశ్వరుడు  
 బృహదేశ్వరుడు నామకమునకు  
 = ప్రస్తుతం నామక  
 నామక సౌకృత్యమునకు

అశోకుని లిపితో వీటిని పోల్చిచూస్తే కాన్నిటిలో వింతమార్పు కనిపిస్తుంది. ఇక్ష్వకుల కాలంలో అక్షరాలు కిందభాగం పెరగడం, ఎడమపైపు మళ్ళడం మరికొన్ని మార్పులు కలుగగా శాలంకాయనుల నాటి లిపిలో అక్షరాల తలపై చిన్న అడ్డగీత స్పష్టంగా ఏర్పడింది. ఇది నేటి మన అక్షరాల తలకట్టుకు మూలం మరికొన్ని అక్షరాలు అశోక లిపివలె గుండ్రంగా లేక కోడాకారంగా కనిపిస్తాయి. ఈ మార్పులు శాలంకాయనుల తర్వాత తెలుగుదేశాన్ని పాలించిన విష్ణుకుండుల కాలంలో ఎక్కువ, బ్రాహ్మలిపి రూపే మారిపోయింది. ఇక్కడినుంచి లిపి పరిణామంలో మరొకఘట్టం ప్రారంభమైందనవచ్చు. శాలంకాయనుల కాలంనుంచి బయలుదేరిన సంస్కృత శాసనాలలో

తెలుగు శబ్దాలు గ్రామనామాలు, సరిహద్దులు సూచించేవి, వ్యక్తులపేర్లవి కంబు  
రాంచెరువే, గొల్లతెంకిః, చెరుకు మట్లశృ, పోతురాయుఃలాంటివి సంస్కృత  
వేషంతో కనిపిస్తాయి.

ఈ కాలంకాయనుల శాసనాలు మొదట వేంగీనగర ప్రాంతంలో కని  
పించాయి గనుక వీటిలిపిని, ఆ కాలపు తక్కిన పరిసరశాసనాల లిపిని పండి  
తులు వేంగీలిపి అని వ్యవహరించారు.

కాలంకాయనుల తర్వాత ఆంధ్రదేశాన్ని పాలించినవారు విష్ణుకుండులు-  
అన్నానుగదా! వీరి జన్మస్థలం గుంటూరు జిల్లాలోని వినుకొండ. తర్వాత  
కొంతకాలానికి రాజధాని దెందులూరు. వీరు ఆంధ్రదేశాన్నంతా రెండువందల  
సంవత్సరాలపాటు ఏలారు. వినుకొండ సంస్కృతీకరణమే విష్ణుకుండిన అని  
అయిందని కొందరు పండితులు అంటారు. వీరిరాజ్యం క్రీస్తుశకం ఐదవ  
శతాబ్ది మధ్యనుంచి ఏడవశతాబ్ది మధ్యదాక ఉంది. తర్వాత చాళుక్య రాజులకు  
ఆంధ్రదేశం వశమైపోవడంతో విష్ణుకుండుల రాజ్యం అంతరించింది.


శ్రీశైలమునందున్న శ్రీమహావీరేశ్వరస్వామివారి పూజార్చన  
కై నమః సర్వభూతైః శ్రీమహావీరేశ్వరస్వామివారి పూజార్చన  
కై నమః సర్వభూతైః శ్రీమహావీరేశ్వరస్వామివారి పూజార్చన  
కై నమః సర్వభూతైః శ్రీమహావీరేశ్వరస్వామివారి పూజార్చన

విష్ణుకుండుల కాలంలో ఆంధ్రుల ప్రభ దివ్యంగా వెలిగింది వీరు పల్ల  
వులను పెన్నకు దక్షిణానికి తరిమివేశారు. ఉత్తరాన వాకాటులతో వియ్యం చేసు  
కొన్నారు. వీరు తైపులు. సంస్కృతభాషను ఆదరించినవారు. వీరి కాలంలో  
లిపి నిర్దిష్టమైన స్థాయిని అందుకుంది. కాలంకాయనుల కాలంలో కొన్ని  
అక్షరాల తలపై కనిపించిన ఆ చిన్న అడ్డగీత విష్ణుకుండినులకాలంలో అన్నిం  
టిలోను కనిపిస్తుంది. ఈకాలపు పల్లమాలలో మరొక విశేషం అప్పుడు తెలుగు  
భాషలో ఉండి, నేడు తమిళంలో కనిపించే వింత అక్షరం 'శ్' అనేది.  
మధ్యగీత లేని నేటి దండిరాసాగ చెక్కిఉండడం దీనితో సంస్కృత శాస  
నాలలో అప్పటమైన తెలుగు ఉచ్చారణగల శబ్దాలూ చొచ్చుకుపోయేవనేకదా!  
ఈ వింత అక్షరం నన్నయకాలం దాకఉంది. కొన్నిటిలో మొదలయిన  
వింత ఆకారాలతోను కనిపిస్తుంది ఈ చర్చ వివరాలకు అహదనకర తామ్ర



శాసనంపై జరిగిన వాదోపవాదాలు చదవండి. (భారతి-విభవ ఆషాఢం....)  
ఈ వింత అక్షరం ఉచ్చారణకూడ క్రమంగా థ, ర, ల, శ, ర, అ, ం డ లుగా  
మారిపోయింది. అసలు అక్షరం అంతరించింది.

విష్ణుకుండినుల శాసనాలలో అక్షరాలపై అడ్డగీత పొడుగుతూ, వంకర వుతూ నేటి తలకట్టు రాపడానికి తహతహ... పడుతుండగా, వారి రాజ్యానికి ఉత్తరాన ఉన్న వాకాట



రాజుల శాసనాలలో లిపిపై అడ్డగీత చిన్న రంగం పెట్టెలాగ కావడం తమాషాగా లేదు. అది నేడు దేవనాగరిలో అక్షరాలమీద కనిపించే పెద్ద అడ్డగీత మూలమన్నమాట.


విష్ణుకుండినులను చాళుక్యులనే రాజవంశీయులు జయించి తెలుగు దేశాన్ని ఆక్రమించుకొన్నారని ఇదివరకే తెలుసుకున్నాము. చాళుక్యులు దేశభాషాభిమానులు. వీరి కాలంలో తెలుగుకు ఆదరం లభించింది. తెలుగులో శాసనాలు వెలయసాగాయి. ఈ చాళుక్యులనేవారు మన రాష్ట్రంవారు కారు. నేటి మైసూరు రాష్ట్రంలోని బావామినగరం వీరి రాజధాని. వీరు కర్నాటకులు. ఈ బావామిని పూర్వం వాతాపిఅనేవారు వీరు కర్నాటక, మహారాష్ట్ర ప్రాంతాలను పాలించేవారు. వీరిలో ప్రతాపశాలి అయిన సత్యాశ్రయ పృథ్వీవల్లభ మహారాజు వేంగీ కళింగరాజ్యాలను జయించాడు. ఆ రాజ్యాల పరిపాలనకు తన తమ్ముడైన విష్ణువర్ధనుని నియమించాడు. ఇది జరిగింది క్రీస్తుశకం ఏడవ శతాబ్ది ప్రారంభంలో. అంటే పదమూడువందల యాభై ఏళ్ళక్రితమన్నమాట. ఈ విష్ణువర్ధనుడు పొట్టివాడు కాబోలు! కుబ్జ విష్ణువర్ధనుడు అన్న పేరువచ్చింది. ఇతడు క్రమంగా స్వంతంతుడై వేంగీ కళింగాలలో స్వతంత్రరాజ్యం స్థాపించాడు; ఆంధ్ర చాళుక్య రాజవంశానికి మూలపురుషుడయ్యాడు.

చాళుక్యులు దేశభాషాభిమానులు గనుక దేశభాషలను ఉద్ధరించారని తెలుగులో శాసనాలు వేయించారని ఇదివరకే అన్నానుగదా! ఈ కాలంలో పశ్చిమాంధ్రప్రాంతాన్ని తెలుగుచోడులు పాలించేవారు వీరు మొదట పల్లవులకు సామంతులు. మనకు నేడు లభించిన మొట్టమొదటి తెలుగుశాసనం రేనాటి చోళ రాజయిన ఎళికర్ ముత్తరాజుది. ఇది కడపజిల్లా కమలాపురం తాలూకా ఎర్రగుడిపాడు గ్రామంలో చెన్నకేశవాలయం పక్కన రాతిపై చెక్కి ఉంది. క్రీస్తుశకం 575 నాటిది. మొదటి శాసనం గనుక వినండి:



స్వస్తి శ్రీ ఎటిక  
య్యత్తురాజులు  
కుడ్డకాళ్లు నిపబుక  
ను ఇచ్చిన పన్నస

దీని సారాంశమేమిటంటే: ఎటికర్ ముత్తరాజు రాజ్యంలో పండితాళ్లు అనే పెద్దనునిషి ప్రోత్సాహంతో పన్నస మేరభూమి దానమివ్వబడింది. దీనికి



దుజయరాజుల

ముతురాజులు నవ

ప్రియ ముత్తరాజులు

వల్లవ దుకరాజులు సాక్షి

కాను ఇచ్చి(న)పన్నస

కొట్టంబున పా

టకు మట్టిరాళ్లు

శ ఇచ్చిన పన్నస

ఇరవది యది నా

య్య ముజుస్తుయ్యనేల



దుజయరాజుల ముత్తరాజులు, నవప్రియ ముత్తరాజులువల్లవదుక (యువ)రాజు సాక్షులు. ఈ పన్నన కుండికాళ్లు 24 మరుంతుర్ల మేరనేలను కొట్టంబురోని పాటకు ఇచ్చినాడు.



కుండికాళ్ళు = కుండిపాదాః అనే సంస్కృతపదానికి అనువాదం కావచ్చునని, ఈయన బొద్దుడు కావచ్చునని కొందరు పండితుల ఊహ. నివబుకను = నెపముగాను నివబు = నెపము, నిమిత్తం వల్లవదుకరాజు = వల్లభ యువరాజు. దుకరాజు = దుగరాజు = దువరాజు = యువరాజు. (ఇలాటిచే మంగిదొంగరాజు మంగియువరాజు; పృచ్ఛీదుకరాజు - పృచ్ఛీయువరాజు.)

తర్వాత దొరికిన రెండవ తెలుగు శాసనంగూడ రేనాటి చోళులదే. దీనిని సత్యాశ్రయధనే రాజు చేయించాడు. ఇదికూడ కడపజిల్లాలోనే పొట్లదుర్తి మాలెపాడు అనే గ్రామంలో దొరికింది.

బాదామీ చాళుక్యుల రాజ్యం వేంగీదేశానికి పశ్చిమంగా ఉన్నందున, వేంగీ కళింగాలు తూర్పు రాజ్యాలుగా ఉన్నందున బాదామీ చాళుక్యులను పశ్చిమ చాళుక్యులని, వేంగి చాళుక్యులను తూర్పుచాళుక్యులని వ్యవహరించడం పరిపాటి అయింది. ఈ పరిపాటిని బద్దే లిపికికూడ బాదామీ చాళుక్యలిపి- పశ్చిమచాళుక్య లిపి అని, వేంగీ చాళుక్యలిపి- తూర్పుచాళుక్యలిపి అని పేర్లువచ్చాయి. ఈ వేంగీలిపి, బాదామీ చాళుక్యలిపి ఒక కోవలోవే. ఇవి నేటి కన్నడ తెలుగు లిపులకు పూర్వరూపం. బాదామీ చాళుక్యలిపి కుడివైపు మొగ్గిఉంటుంది. వేంగీ చాళుక్యలిపి చౌకంగా, నిలువుగా ఉంటుంది.

ఈ వేంగీ చాళుక్యుల అతి ప్రాచీనమైన శాసనం తూర్పుచాళుక్యుల మూలపురుషుడైన కుబ్జ విష్ణువర్ధనుడు చేయించినది. ఆ కాలంలో - తెలుగు శాసనాలు కొత్తగా చెక్కిన కాలంలో - శిల్పులు వ్రాతపద్ధతిని క్రమంగా పాటించినట్లు కనపడదు. వరుసలు పైనుంచి కాక అట్టడుగునుంచి చెక్కుకు పోవడంకూడ ఉంది ఈ కుబ్జ విష్ణువర్ధనుని వంశంలోని మూడవ విష్ణువర్ధనుడనే రాజు తండ్రిఅయిన మంగిదొంగ రాజు శాసనమొకటి ఈ వింత పద్ధతితో ఉంది. ఇది కుబ్జ విష్ణువర్ధనుని తర్వాత డెబ్బయి సంవత్సరాలలోపుదే గనుక చునం ప్రత్యేకంగా, లిపి పరిణామదృష్ట్యా పరిశీలించవలసి ఉంది

ఈ శాసనం కృష్ణాజిల్లా దివితాలూకా లక్ష్మీపురమనే గ్రామంలో దొరికింది. తెల్లటి పాలరాతిపై చెక్కిన శాసనం, మూరవెడల్పు, రెండుమూరల పొడవు ఉంది. రెండువైపులా శాసనం చెక్కిఉంది. లిపి నిలువుగాను, చౌకంగాను ఉందికదూ! ఇక భాష ఇంతకుముందు మీరు చదివిన ఎర్ర గుడిపాడు శాసనం భాషకన్నా జటిలం. క్రమంగా చునలిపి, భాష సరళంకావడం చూడగా ఆశ్చర్యమౌతుంది. శాసనం చూడండి:-



11. రెన్నుట్టియు\_తూఱు
10. ఉలువుటురి బోళ
9. ట్టు ద్రుగ్గాదేవి నేలయు
8. పదేన్దుంబు ఆడ్లుప
7. డళిన రెన్నువట్టి
6. జకుతెంగరి పె
5. మిరియమ్మబోళ
4. ల ఇచ్చిన రెన్నువటి
3. జ్యంబున కడువం(చ్చు)
2. విట్రజుల ప్రతమరా
1. స్వస్తిశ్రీమగిదొగరజులముడ్లు


24. పవకున్దరా
23. తావాయో
22. స్వదత్తా పరద
21. తశ్యతథా ఫలం
20. తా భూమి తశ్యశ్య
19. యశ్యయశ్యయ
18. (ఈ బంతి మాసిపోయింది)
17. చమ్మిన చన్నంగు
16. వేవురు పఱాను
15. ము పేళెలువుకు
14. వేగవిలాకు వేడ్లు
13. కళరేని బారనాసి
12. ఈ రెన్నుట్టి బిచువరు



దీని సారాంశమేమిటంటే: తూర్పు చాళుక్యరాజైన మంగి యువరాజు రాజ్యం చేస్తుండగా, ఆయనకింది అధికారి అయిన విట్రాజు రాజ్యంలోని కడువండ్లుల గ్రామంలో మిరియంపుబోళజ అనే వ్యక్తికోసం బెంగటిఅనే వ్యక్తి పదిహేను తూముల అళ్ళ విత్తనాలుపట్టే రెండుపట్ల భూమిని పొందాడు. ఈ భూమికి తూర్పు బెల్ల దుర్గాదేవి నేల, ఉజుపుటూరి బోలరెండుట్టి (రెండుపట్లభూమి)ని. దీనిని పాడుచేసేవారు వారణాసిలో వేయి కపిల గోవులను చంపిన, వేయి గుఱును, వేయి చెఱువులను పాడుచేసిన, వేయిమంది బ్రాహ్మణులను చంపిన పాపం అనుభవిస్తారు.

ఈ చాళుక్య పంశంవాడే అయిన యువమల్లుడనే రాజు బెజవాడ మల్లే శ్వరస్వామి దేవాలయంలో వేయించిన శాసనంకూడ ఈ విధంగానే ఉంది. ఇది యువమల్లుని బెజవాడ శాసనమని ప్రసిద్ధికెక్కింది. ఇది ఒక స్తంభంపై మూడుపక్కల చెక్కిఉంది ఒకపక్క పైనుంచి చదివిన తర్వాత రెండవ పక్కన ఉన్నట్లాగాన్ని అట్టడుగునుంచి చదవాని మూడవపక్కను మరల పైనుంచి మొదలుపెట్టాలి.

మన నన్నయభట్టారకుడు ఆంధ్రభారతం వ్రాసినది ఈ వేంగీ చాళుక్య లిపిలోనే. కాని నన్నయనాటిలిపికి మొదటి వేంగీ చాళుక్యలిపికి పోలిక ఏమీకని పించదు. నన్నయకాలానికి లిపి బాగా తలకట్టు దిద్దుకొని చదికిలబడింది. నన్నయవ్రాసిన భారతం తాటాకుప్రతి మనకు లభిస్తే ఎంత బాగుండును! లేదు మరి! ఆయన రాజరాజనరేంద్రుని విద్యాధికారిగా చెక్కించిన శాసనాలుమాత్రం ఉన్నాయి. నన్నయకాలపు మరొక్కశాసనం కోరుమిల్లి శాసనం. చూడండి లిపిలో ఎంత తేడాఉందో! ఈ శాసనం రచించినవాడు బేతనభట్టు. చీదమార్యుడనే బ్రాహ్మణునికి కోరుమిల్లి గ్రామం దానమిచ్చినట్టు ఈ శాసనం తెలుపుతున్నది. కోరుమిల్లి తూర్పు గోదావరి జిల్లా రామచంద్రపురం తాలూకా లోనిది. దీనిని చెక్కినవాడు గండాచార్యుడు.



శ్రీధామ్నః పురుషోత్తమస్య మహతో నారాయణస్య ప్రభోన్నాభీపంక  
 రుహోద్భూ  
 వజగతస్సృష్టా స్వయంభూస్తతః జజ్ఞేమానససూను రత్రిరితయ తస్మా  
 న్మనే రత్రితస్సోమో  
 వంశకరస్సుధాంశు రుదిత శ్రీకణ్ఠ చూడామణిః తస్మాదాసీత్సుధా సూ  
 తే బుధో బుధనుత స్త  
 తః జతః పురుషా నామచక్రవర్తి సవిక్రమః తస్మాదాయు రాయుషో  
 నహుషః తతో యా  
 యాతిశ్చక్రవర్తిః వంశకత్తా రతఃపురురితి చక్రవర్తిః తతో జనమేజ  
 యోశ్వమేధత్రిత  
 యస్యకర్తా తతః ప్రాచీశః తస్మాలైస్సయ్యాతిః తతోహయపతిం  
 తతస్సావ్య  
 ధోమః తతో జయసేనః తరో మహాభామః తస్మాదైశానకః తతః  
 క్రోధాననః  
 తతో దేవకిః దేవకే రిభుకః తస్మాదృక్షకః తతో మతివరస్సత్రయాగ  
 యాజీ సర  
 స్వతీనాథః తతః కాత్యాయనః కాత్యాయనాన్నీలః తతో దుష్యంతః తత  
 ఆయ్యా గ  
 గాయమునా తీరే య దవచ్ఛిన్న నిభాయ యూపాన్క్రమశః కృత్వా  
 రథాశ్వమే ధాన్నామ మహాక  
 మ్మో భరత యోలభత తతో భరతాద్భూమస్యః తస్మాత్సుహోత్రః  
 తతో హస్తీ తతో విరో  
 చనః తస్మా ద్రజమీలః తతస్సంవరణః తస్యచ తపన తపనసుతాయా  
 స్తపత్యాశ్చ సుధన్వా త  
 తః పరిషీత్ తతో భీమసేనః తతః ప్రదీపనః తస్మాచ్ఛస్తనుః తతో  
 విచిత్రవీ య్యః ।

చూచారుగదూ ఎటికల్ ముత్తరాజు శాసనానికి, లక్ష్మీపురం శాసనానికి, దీనికిగల భేదం : వాటిలోని అక్షరాలపైని చిన్ని అడ్డుగీతలేమో దీనిలో పూల రేకుల్లా, ద్విదశంలా తలకట్లయాయి. ఈ శాసనం తొమ్మిదవ పంక్తిలోని ఆయ్యా అనే పదంలో ఉన్న ఆ ను చూడండి లా దీర్ఘంలాగ కనిపించడం లేదూ ! ఇంతకుముందు అకారం ఇచ్చేకులకాలంవరకు ఎలా మారిందో తెలుసుకున్నారు. ఆ అకారం శాలంకాయనుల, మొదటి కళింగగాంగుల కాలంలో ౨ గాను, విష్ణుకుండునుల కాలంలో ౪ గాను, వేంగీ చాళుక్యుల



కాలంలో గ్ర గాను మారింది నన్నయకు కొంచెంముందుగా ఆ గామారి  
నన్నయకాలంలో ఆ అయింది. ఈ అకారానికి దీర్ఘమే పక్కన వంపుగా  
ఉన్న కొస. అకారం తర్వాత ఆ ఈ విధంగా మారి ఆ అయిందనుకోండి.

నన్నయ భట్టాచికుని కాలంనుంచి వేంగీ చాళుక్య లిపిలో మార్పులు  
ప్రారంభమైన తర్వాత వందయాభై, రెండువందల ఏళ్ళకు కన్నడ తెలుగు  
లిపులు విడిపోయాయి. అంతవరకు బాదామి, వేంగీ చాళుక్య లిపులు కలగలు  
పుగాఉన్న లిపి ఆంధ్ర, కన్నడ దేశాలలో వ్యాప్తిలో ఉండేది. దీనిని కచ్చి  
తంగా తెలుగు లిపి అనిగాని, కన్నడ లిపి అనిగాని అనలేము. ఇది తూర్పున  
రాజమహేంద్రవరంపైనుంచి పడమటికోస్తావరకు ప్రచారంలో ఉండేది.  
అప్పుడు మార్పులు ప్రారంభమై దాదాపు రెండువందలఏళ్ళకు పూర్తిగా భేదం  
ఏర్పడింది. ఈ రెండువందల సంవత్సరాల కాలాన్ని లిపి శాస్త్రజ్ఞులు సంది  
కాలం అన్నారు సందికాలం అంటే మార్పులు ప్రారంభమైనకాలమన్నమాట.  
ఈకాలంలోనే చక్షిణభారతంలో-తెలుగులోను, కన్నడంలోను, వాఙ్మయం  
కొత్త కొమ్మలు చిగిర్చింది. అచ్చు ప్రారంభమైన తర్వాత తెలుగు కన్నడ  
లిపులు మరీ వేరయాయనుకోండి - తెలుగులిపేమో మరీ గుండ్రనైపో  
యింది. కన్నడలిపి కోణాకారమైపోయింది.

పదమూడవశతాబ్దికి తెలుగు లిపి ప్రత్యేకమై నిలవదొక్కుకుందనడానికి  
మంచనకవి మాటకూడ మనకు సాక్ష్యమిస్తుంది. మంచన తన కేయూర బాహు  
చరిత్రలో కృతిపతిగుండయ మంత్రిశక్తి సామర్థ్యాలను వర్ణిస్తూ-

“వాచకత్వము లేఖ నోచితంబును నంద్ర  
లిపియట్ల మహి సర్వలిపులయందు,  
ఫణితిజాతియు దీప్రభంగియును దెనుగు  
భాష యట్టులె సర్వభాషలందు.”

అని గుండయమంత్రి తన ఆంధ్రలిపినిలాగే ఇతర లిపులనుగూడ  
చదివేవాడని వర్ణించాడు. మంచన తిక్కన సమకాలంవాడు. కనుక పదమూడవ  
శతాబ్దానికే తెలుగులిపి స్థిరపడిందని అనుకోవచ్చు ఇక పద్నాలుగో శతాబ్ది  
వాడయిన జక్కన తన విక్రమార్క చరిత్రలో కృతిపతి సిద్ధమంత్రిని వర్ణిస్తూ  
న్నప్పుడు

“ఆశ్మీయ లిపులట్లు లన్య దేశ్యంబుల  
లిపులను జదువంగ నిపుణుడయ్యె.”

అన్నాడు. జక్కనకాలానికి అంటే 14 వ శతాబ్ది- రెడ్డిరాజుల కాలానికి  
తెలుగులిపి విడిగాఉండక ఏమౌతుంది?

చాళుక్యుల కాలంలోని పశ్చిమతెలుగుదేశాన్ని కొంత తెలుగుచోళులు పాలించారు. తెలుగుదేశంలో ఎక్కువప్రాంతాన్ని మహారాష్ట్రంలో కొంతకూడ (మరాఠ్వాడాలో) పాలించినవారు కాకతీయులు. పదకొండవ శతాబ్దం ఆరంభం నుంచి మూడు శతాబ్దాలపాటు వీరి సామ్రాజ్యం కొనసాగింది వీరి రాజధాని ఓరుగల్లు - వరంగల్. ఈ సామ్రాజ్యం పకిపోయిన తర్వాత కొంతభాగాన్ని రాచకొండ, దేవరకొండ రాజధానిగా పద్మనాయకులు, మరి కొంతభాగాన్ని కోరుకొండ నాయకులు, కొండవీడు, రాజమహేంద్రవరం రెడ్లు పాలించారు. పదిహేనవశతాబ్దం నుంచి విజయనగర సామ్రాజ్యం ప్రబలి పదహారవశతాబ్ది అఖరువరకు ఉంది. దీనితో ఆంధ్రసామ్రాజ్యం అస్తంగతమైంది. ఈ రాజుల కాలాల తెలుగు లిపులకు ముందులాగే కాకతీయలిపి, రెడ్డిరాజుల లిపి, విజయనగరలిపి అనేపేర్లు వచ్చాయి కాకతీయకాలపు లిపిని మనం తిక్కనలిపి అని, రెడ్డిరాజులలిపిని శ్రీనాథలిపి అని వ్యవహరించుకుందాము.

ఈ సందికాలపు లిపిలో కలిగిన మార్పు లేవనుకున్నారు? చకరానికి పూర్వం తలకట్టులేదు ఇప్పుడు తలకట్టు వచ్చింది. చకారం ఎడమభాగం గుండ్రంగా అయింది. తకు, థకు, ధకు, తలకట్టు వచ్చాయి. పకారం ఎడమ పక్కని సుడిని అంటిపెట్టుకున్న తలకట్టు ఎప్పుడెప్పుడు విడిపోదామా అని చూస్తున్నవి. ఫమరీ తమాషాగా మారింది. అంతకుముందు పకారం వ్రాయడానికి పకారం కుడిగీతకొనకి ఒత్తును గుడిలాగ ఇచ్చేవారు. ఈ గుడి ఈ సందికాలంలో ప కుడివైపు గీతమధ్యకు దిగింది. భ పూర్వం ఇప్పటి లావత్తు (ప) కు కొద్దిగా తలకట్టిస్తే ఎలాగుంటుందో అలా ఉండేది. ఇప్పుడు చకరానికే తలకట్టిచ్చి భ చేసుకొన్నారు. పొక్కిలిలో గీత వాడలేదు. అయితే బెధె, బేభే, బైదై, బొభా, బోధో, బొభాలలో భేదం ఎలా కనుక్కోడం అని అంటారేమో! ఏమీ చిక్కులేదు. సులభంగా కనుక్కోవచ్చు. అడుగున రెండు భాగాలు - దళాలు - చేరిఉంటే బ; చేరక విడిగాఉంటే భ. కోరుమ్మి శాసనం మొదటి పంక్తిలో మధ్యన ప్రభో అన్నపదంలోని భో చూడండి. వింత అక్షరమైన (ళ్) ఇదిగో వెళ్లుతాను, అదిగో వెళ్లుతాను అనేట్టుఉంది.

సందికాలం దాటిన తర్వాత అక్షరాలు ఏరూపం వాలుకొన్నాయో తెలుసుకొనడానికి కోరుమ్మి లిపిని తిక్కనకాలపు శాసనంతో - కాకతీయ శాసనంతో - పోల్చిచూడండి. ఇది గణపతిదేవుని గజసైన్యాధ్యక్షుడైన జాయన 1213-14 లో చేబ్రోలులో వేయించిన శాసనం. దీనిని చదువుకొని వరసగా అక్షరాలు పరిశీలించండి.





స్వస్తిశ్రీః! జయతి హరిపరాహః ప్రేమసం  
 భ్రాంత పృథ్వీస్తనభర పరిరంభా రంభ  
 దృప్తస్యయస్య! పృథక చుళికిరాంధ  
 స్సంచయస్తోయరాశిః పునరవిరళ ని  
 య్కా త్వేదహృతై రహారి॥ హేరంబస్య  
 చికల్ప దంపముచుళం గౌరీ రహస్యో  
 త్సవ ప్రత్యానంన చిలాస దీపరళిరా  
 గంగామృతాణాంపరః! దేవస్య త్రిపుర  
 ద్రుహో విజయనా పుష్పేషుకా మస్త  
 కే విన్యస్తాంకుశ విధ్రుహ విజయతే  
 చూడాసుధాంశోకలా॥ పాయాద్వఃప

రివర్తన మాన లహరీ ప్రాగ్భార మాస్పా  
 లయ న్నాయంకాల తరంగకేశసు కరా స్కం  
 దేన మందాకినీం । దేవస్మారభటి పరివ్ర  
 మకలా సంరంభ సంభాషినః శంభోరంబు  
 మృదంగవాద్య రచనారంభాయ లంబోదరః॥  
 హంసాః పద్మాసనాచాభాయ దంపిన్సు

ఇప్పటికి తెలుగు విడిపోయే స్థితిలో ఉన్నట్టు కనిపించుచు : నన్నయకాలం  
 అక్షరాలమధ్యన గీతగీతే తలకట్టు దగ్గర తెగుబుంది. అంటే తలకట్టు  
 సగమూ, తక్కినవి సగమూను. కాకతీయులు అక్షరాలలో తలకట్టు చిన్నదై  
 తక్కిన స్వరూపం పెద్దది కావడంతో అక్షరాలు పొంకంగా. దీర్ఘవర్తులంగా  
 అయి, కొత్తరూపం వచ్చింది. క అంతగా మారలేదు. కాని గ మాగింది.  
 చ ఛలు మారాయి భకు కింద ఏటవాయిగా ఉన్న చిన్న గీత - ఒత్తుఉంది  
 చూడండి. న వారిపోక నిలబడింది. పకారం తలకట్టు పడిపోయింది ఫకు  
 ఒత్తుగా నన్నయ కాలంలో ప పక్కగీత మచ్చుకు దిగజారిన గుడి పక్కన  
 కొట్టివేస్తున్న గీతగా మారింది బ ఛలు మరింత గుండ్ర నయాయి. బోర్లించిన  
 గంధం గిన్నెలాగ ఉన్న శ శంభారంకావడం తయారయింది. ష తలకట్టు విడి  
 పోయి స్పష్టంగా ఒక రూపానికి వచ్చింది. స హాలు తలకట్టు విడిచి  
 కొన్నాయి. బండిల లోని అడ్డగీత పడిచి వ్రాస్తున్న క్ష అనే వింత అక్షరం  
 మాసిపోయింది. మొత్తంమీద తెలుగు ప్రపంచంలో పద్మాసనిపిస్తుంది.

ఇక శ్రీనాథుని కాలానికి అంటే 14వ శతాబ్ది 15వ శతాబ్ది  
 మధ్యను. ఒకటి రెండు మినహాగా అన్ని అక్షరాలు మారాయి ఇప్పటి తెలుగుకు  
 సన్నిహిత దశ ఇదేననిపిస్తుంది కన్నడ లిపిచ్చాయలుకూడ తొలగిపోయాయి  
 అనవచ్చు. క పూర్తిగా మారి ఇప్పటి క లాగా అయింది. కొన్నిచోట్ల పాత  
 రీతిగా వ్రాయడమూ ఉండేది త కు మొదట సుడి ఏర్పడడం ఆరంభమైంది.  
 దానికి మొదటిదశ అన్నట్టు త రావాకులాగ వ్రాయడం కనిపిస్తుంది. ఫ కావ  
 డానికి ప పక్కగీత మచ్చుకు దానిని కొట్టివేస్తున్నట్టు వ్రాస్తున్న గీత కాస్త ప  
 పక్కకో, కిందికో హంసపాదు ఆకారంలో వెళ్లింది. భకు మీద హంసపాదు  
 లాగ ఒత్తు పెట్టడం మొదలయింది ష స్పష్టంగా నేటి రూపానికివచ్చింది.  
 లోగడ లావుగాఉన్న హకారం మొదటి సుడిభాగం చిన్నగా అయి నేటి హకా  
 రానికి దగ్గరగా వచ్చింది. శ కిందికొన పొడుగైన క లాగ కనిపిస్తుంది. ఈ  
 మార్పులన్నీ శ్రీనాథుడు స్వయంగా రచించిన పెదకోమటి దేమాధుపాలుని  
 శాసనంలో చూడండి. ఇది క్రీస్తుశకం 1410 నాటిది.




Handwritten text in a cursive script, likely a manuscript page. The text is densely packed and spans the width of the page. The script is highly stylized and difficult to decipher. The page is framed by a dark border.

శాకాబ్జములు సహస్రము  
 ను మున్నూంట ముప్పదియై  
 క్కండునునైన భవ్యసంఖ్య! వఱలు  
 విరోధి సంవత్సరంబున పాలు  
 నంబున బహుళపక్షంబు విదియ  
 శుక్రవారంబున శుభముహూ  
 తంబున శ్రీధాన్యవాటీ పురాధి ప  
 తియు!ం గ్రిష్టవెణ్ణ జలశ్రీదావినో  
 దుండ్డు నగుగన్న భూపాయనను  
 ంగుంబుత్రి! వీరనారాయణుం  
 డు వేమవిభుని దేవి! డూరిసమ్రా  
 నికురుంబ సూరమాంబ! జగము  
 వినుతింప సంతాన సాగరాఖ్య పర  
 తటాక ప్రతిష్ఠోత్సవం చొనఁచెన్॥ జాహ్ను  
 వీయమునాది సకళ పాపన ననీ  
 విమల తీర్థాంభః పవిత్రితంబు । స  
 విధదేశస్థాయి శివమౌళి చాచేందు  
 కౌముదీ సంఘల్ల కైరవంబు । బ  
 హుమహాపరివాహ పాఞ్చో భరద్వా  
 న ఘుమఘుమాయిత దిశాగో  
 శకంబు । జలసారణీసేక సవధిన్  
 తానేక వనవినీతాధ్వగాధ్వ శ్రమంబు  
 బలవదురు మత్స్య కచ్ఛప డుళికుశీర  
 తిమి తిమింగిళ విక్రమ క్రమవిహార  
 తరళ తరతుంగభంగ కదంబచుంబి  
 తాభవీధి సంతాన మహాపయోధి॥

రెడ్డిరాజుల కాలంలో ప్రారంభమైన మార్పులు విజయనగర సామ్రాజ్య  
 కాలంలో-15వ శతాబ్దినుంచి 16వ శతాబ్ది ఆఖరువరకు స్థిరపడిపోయాయన  
 వచ్చు. విజయనగర చక్రవర్తులు ఆంధ్ర కన్నడ తమిళ కేరళ దేశాలను ఏలిన  
 వారు. తమ శాసనాలన్నిటినీ భాష తెలుగుకానీండి, సంస్కృతంకానీండి, కన్న  
 డంకానీండి-తెలుగు లిపిలోనే వేయించి లిపిని ఉద్ధరించారు కనుకనే తమిళ  
 దేశంలోనూ వీరి శాసనాలు అప్పటి తెలుగులిపిలోనే కనిపిస్తున్నాయి.



ఈకాలం లిపికి నమూనాగా తాళపాక అన్నమాచార్యులు చెక్కించిన రాగిరేకు చూడండి. ఈయన 15వ శతాబ్దం ప్రారంభంలో అవతరించి ఆ శతాబ్దందాటి 16వ శతాబ్ద ప్రారంభంలోనూ ఉన్నవాడు. ఈయన కింపేలు ఈయన కుమారుడు పెద తిరుమలాచార్యుడు మరికొన్నివేలు ఏడుకొండలవానిగ్గి కీర్తనలు రచించి, ఏనాటికానాడు రాగిరేకులపై చెక్కించారు. శృంగార సంకీర్తనములు అనే గ్రంథం మొదటి కీర్తన చెక్కిన రాగిరేకు ప్రతిబింబమిది:



శుభమస్తు॥ శ్రీమలే రామానుజాయనమః॥ శ్రీ జయాభ్యుదయ శాలివాహన  
శక వరుషంబు  
లు ౧౩౪౬ అగు నేటి క్రోధి సంవత్సరమందు తాళపాక అన్నమా  
చార్యులు అవతరించిని పదారుదేంద్ర  
కు తిరువేంగళనాథుండు ప్రత్యక్షమైతేను అది మొదలుగాను శాలివాహన  
శక పరుషంబులు ౧౪౨౪  
అగునేంటి దుందుభి సంవత్సర ఛాల్లుణ ది ౧౨ నిరుదానికు తిరు  
వేంగళనాథుని మింద్రను అంకితము  
గాను తాళపాక అన్నమాచార్యులు విన్నపము చేసిన శృంగార సంక్రి  
తనలు ॥\*॥ శ్రీ వేంకటేశాయనమః ॥\*॥  
శ్రీరాగం ॥పల్లవి॥ యేవూరికే పూరు యెక్కడికినెక్కడ । నీపు మాకు  
నింకనేల నిజమైనాం జెప్పరా॥  
అద్దమరాతిరి దాంకా నందు విందు నుండ్తివచ్చి వొద్దువోరా నీకు నింత  
వొలగి నొల్లములు నిద్దుర  
గంటికి లేక నీకు నుండ్తవారమా । వొద్దిక చాలనివారముండ్తినా నుండి  
తిమి ॥౧॥ వేంకటమైన పరితాపవేదనం

దొరలలేక! కాంకపుట్టి తిరిగేవు కన్నుగానలేక! యేంకట దీరంగ నీకు  
 నెందరు గలరని! వొంక  
 ల పులుసు కలుపులం బుచ్చవలెనా ||౨|| అంద్రగాండ తిరువేంక్క  
 టాద్రీశ పెక్కింద్ర! వింద్రలై నీవాకతెపై వెచ్చందన  
 మున్నదా! మందైమేళమున నీతో మాటలాడితిమిగాక! కందువమన్నన  
 చాలు కలకాలమెల్లనూ ||౩|| \*\*||  
 తైరవి ||వల్లవి|| గంద్రము పూసేవేలే కమ్మనిమేనయీ! గంద్రము నీమేని  
 తావికంద్రే నెక్కుడా||-|| అద్దము చూచే  
 వేలె అప్పటికప్పటికిని! అద్దము నీమోముకంద్రే నపురూపమా! వొద్దిక  
 రామెర విరినొర్రేవు కన్నులు నీ! గద్దరికం  
 న్నులకందె కమలము ఘనమా ||౧|| బంగారు వెచ్చేవేలే పడంతె  
 నీమెయినింద్ర! బంగారు నీరసురాంతి ప  
 తి పచ్చినా! వంగరాతేంద్ర! నీ వొడికపు వేళ్ళ! పంగలిమణులు నీచేలి  
 గోరంబోలునా ||౨|| సవరమెం  
 టికినే జడియు నీ నెరులకు! సవరము నీకొప్పు సరిపచ్చినా! యివలం  
 జవులు నీకు నేలే వేంక్కటపతి!  
 సవర నీ కెమ్మోవి చవి కంద్రేనా ||౩|| \*\*

తెలుగు లిపి పరిణామంలో విజయనగరకాలం మరొక ముఖ్యమట్టం.  
 దానిలో జరిగిన మార్పులు తెలుసుకొనడానికి ముందు శాలంకాయనులకాలం  
 నుంచి 15వ శతాబ్దిదాక కలిగిన పరిణామంసూచించే ఈ పట్టికను పరిశీలనగా  
 చూడండి.

ఇక యిప్పుడు అన్నమాచార్యుల సంకీర్తనం రాగిరేకు చూడండి.  
 అక్షరాలు మన కవులు పట్టించిన ఆణిముత్యాలలాగ లేవూ! మార్పులు  
 చూడండి. క అంతగా మారలేదు. శ్రీనాథునికాలంనుంచి ఇప్పటి క వంటిది.  
 మొదటి కన్నడ మోడి క వంటిది ప్రచారంలో ఉన్నవని ఇదివరకే అన్నాను.  
 త రెండు కొనల సుడులు తీర్చుకుంది. ద కుడివక్కన విసిపోయినట్లున్న  
 భాగాలు కలిసిపోయాయి. థ థ లకు కింద నిలువుగీత ఒత్తు చేరింది. ఫకు  
 పక్కన, కింద హంసపాదులాగ ఉన్న గుర్తు ఫ మధ్యన చేరింది. భటచూడ  
 ఒత్తుగా నిలువుగీత మధ్యన వచ్చింది. ఇంతేకాదు ఖ, ఘ, యలపంటి తక్కిన  
 మహా ప్రాణాలకూ అంతకుముందులేని నిలువుగీత ఒత్తులు ఖ థల సామ్యంతో  
 కిందిభాగంలో చేరాయి. శ కూడ కొద్దిగా మారింది. హ పూర్తిగా నేటిదే.  
 కిందికొన పెరిగిన క లాగఉన్న శ సరిగ్గానేటి శ లాగే మారింది. అంటేమొత్తం



మీద విజయనగరరాజ్యకాలంలో లిపి స్థిరపడిపోయిందని అచ్చు పెచ్చిన తర్వాత కొద్దిగా స్వరూపం మార్చుకుందని మనం నిర్ణయించుకోవచ్చు

మనకు తన, జన్మ అనే వింత ఉచ్చారణలు ఉన్నాయి. వాటిని తెలుషడానికి ఇప్పుడైతే చ, జ పైన — గరిటలాంటి రెండవ అంకె—౨— గుర్తు కనిపిస్తుంది అచ్చులో. కాని ఉత్తరాలు పత్రాలు వ్రాసేటప్పుడు సందర్భానుసారంగా వ్రాసి చదువుకొంటామే గాని, ఆ గుర్తులు పెట్టము. ఈ రెండు వింత ఉచ్చారణలకు పూర్వం ఏవైనా వేరే అక్షరాలుగాని గుర్తులుగాని ఉండేవా?

లేవు. తెలుగులో మొదటి వ్యాకరణం వ్రాసిన కేతన పంచపర్కలను చెప్పిన సందర్భంలో 'జదు నైదు నైదు' అని జదు అక్షరాలలో జదువర్గాలు ఏర్పడుతాయని చెప్పాడు. ఏ కూడ ప్రత్యేకంగా ఉంటే చ ఎర్గంలో ఏడు అక్షరాలున్నవని చెప్పేవాడుకదా! ఈ ఉచ్చారణమూత్రం పాతకాలంనుంచే మనకు ఉన్నట్టుంది. మహారాష్ట్రంలో ఈ ఉచ్చారణ ఉండడాన్ని బట్టికూడ తెలుగులో ఇది ప్రాచీనకాలం నుంచి ఉందనవచ్చు. ఎందుకంటే మహారాష్ట్రం సంస్కృతంనుంచి పుట్టినది. సంస్కృతంనుంచి పుట్టిన హిందీవంటి ఇతర భాషలలో ఈ ఉచ్చారణలేదు. కనుక ఇది తెలుగునుంచి మహారాష్ట్రంలోకి చేరిఉంటుందని అనుకోవచ్చు ఆంధ్ర మహారాష్ట్ర కన్నడ ప్రాంతాలు ఎన్నో శతాబ్దాలపాటు ఒకే పరిపాలనలో ఉన్న ఇరుగుపొరుగు ప్రాంతాలు. కనుక తెలుగు, కన్నడాలనుంచి ఏన్నోపదాలు, ఉచ్చారణలు మహారాష్ట్రానికి చేరాయి. ఈ చర్చ ఇప్పుడెందుకు? మన కిప్పుడు కావలసింది తన జన్మ ఉచ్చారణలను ప్రత్యేకంగా అక్షరాలు ఉన్నాయా- అనడమే కదా! పూర్వం లేవంటే చాలు.

అయితే 17వ శతాబ్దిలో ఉన్న గొప్ప లక్షణకారుడైన కాకునూరి అప్పకవి "దంత్య చజ గురురలలకు దశరు బొట్లు" అని అన్నాడు. అంటే తన ఉచ్చారణగల-దంత్య చకారానికి, జన్మ ఉచ్చారణగల-దంత్య జకారానికి బంధిర-లకు, పెద్దల- శకు పైన బొట్లు, చుక్కలు పెట్టాలి అంటే చ జ లకు పైన చుక్కలు పెడితే తన జన్మ వర్ణాలు, రల లకు పైన చుక్కలు పెడితే జ, శలు అవుతాయి-అన్నమాట. తాటాకు పుస్తకాలలో-అప్పకవికి ముందువిలెండి - అలాటి గుర్తులేవైనా ఉన్నాయేమో చూద్దామంటే, మనకు అతి ప్రాచీనమైన తాళపత్ర గ్రంథాలు దొరకలేదు. శాసనాలలో ఇలాటిదేదీలేదు. బంధిర, పెద్దలలు ప్రత్యేకంగా జ, శ స్వరూపాలతో కనిపిస్తున్నాయి. మనకు దొరికిన మొదటి తెలుగు శాసనమైన ఎరుకల్ ముత్తరాజుశాసనంలో పదకొండవపంక్తి చూడండి. అటుతర్వాతి లక్ష్మీపురం శాసనంలో బంధిరాలు—లలు-కొల్లలు. ఇక అప్పకవి చెప్పిన గురులకారం-శ-భట్టిప్రోలు, సాతవాహన శాసనాలనుంచే

విడిగా కనిపిస్తుంది. ర, లలపై చుక్కలు పెట్టి అ, శ లు చెక్కినట్లు ఏ శాసనంలోనూలేదు. ఈ అక్షరాలసంగతే కాదు అప్పకవి చెప్పిన ఇతరాక్షరస్వరూపమంతా కూడ తనకాలపు అక్షరాలకు మూలస్వరూపమైఉంటుందని భావించుకొన్న ఊహాస్వరూపాలేనని, కనుక అప్పకవి ప్రాచీన లిపి పరిజ్ఞానం లేక ఏదో వ్రాశాడని పండితులు అభిప్రాయపడుతున్నారు

అప్పకవి ఆంధ్రభట్ట చింతామణికి వ్యాఖ్యచేశాడేగాని స్వంతంగా వ్రాయలేదు. దానిలోను 'దంత్య చజౌ, గురురౌచ బిందు ముతౌ' అని ఉంది-అని కొందరివాదం. శాసనాలలో ఈ స్వరూపాలు కనిపించవనేదే వారికీసమాధానం.

అప్పకవి తర్వాతి రాటాకు పుస్తకాలలోను ఈ గుర్తులు కనిపించవు. అయితే చ, జలపై ఈ గుర్తులు ఎప్పుడు వచ్చాయి? ఎలా వచ్చాయి? తెలుగులో అచ్చు ప్రారంభమైనతర్వాతవచ్చాయి. ఇది శివ శతాబ్దిలో తెలుగుభాషా పోషకుడుగా ఉన్న శ్రీ చాప్లెస్ ఫిలిప్ బ్రౌనుగారు చేసిన సంస్కరణ. తెలుగు వారికయితే అలవాటు, సంవర్చిందట్టి ఏది చ, ఏది త్స, అని గుర్తులు లేకనే తెలుస్తుంది. విదేశీయులకు ఎలా తెలుస్తుంది? దేశ పరిపాలనకోసం విదేశీయులు దేశభాషలను నేర్చుకుంటున్నకాలమిది. వారికి సులభంగా, స్పష్టంగా అక్షరజ్ఞానం కలగాలిగనుక బ్రౌను చంద్రుడు, చారణుడులాంటి పదాలలోని తాలవ్య చకారం మొదటివని, చాప, చలి లాంటి పదాలలోని దంత్యచకారం

రెండవదని తెలుపడానికి చ చ జ జ అని అక్షరాలపైన ఒకటి రెండు అని అంతెలువేయడం అలవాటుచేశారు. దీనితో ఒకటవ చకారం చ అని, రెండవ చకారం త్స అని చదువుకొనడం వీలయింది.

## తెలుఁగు వ్యాకరణము

### అక్షరలక్షణప్రకరణము.



౧ తెలుఁగుభాషకువర్ణములు ఏబదిమాటలు | అ - ఆ.

-ఈ-ఉ-ఊ-ఋ-ౠ-ఎ-ఏ-ఐ-ఒ-ఓ-ఔ- ౦-౯-౧౦!

ఖ గ ఘ జ - చ - ఛ - ట - ఠ - డ - ఢ - త - థ - ద - ధ

ప ఫ బ భ మ - య ర ల వ శ ష స హ ణ - అని!

పీ-ఈలక్షణము-౧౨ ఇల్లాఖాదాప్రాయశః



ఈ పద్ధతిన అప్పుడు చెన్నపురిలోని ఫోర్ట్ సెయింటుజార్జ్ విద్యాలయం ప్రధానాంధ్రోపాధ్యాయులుగా ఉన్న శ్రీ రావిపాటి గురుమూర్తి శాస్త్రిగారు తమ తెనుగు వ్యాకరణంలోను పొందుపరచారు. అది 1836 లో ముద్రితమైంది. దాని మొదటి పుట ఇది. చిన్నయసూరిగారి బాలవ్యాకరణం కన్నా 23 సంవత్సరాలముందే వ్రాసింది. తర్వాత తర్వాత చజలపైన ఒకటోసంఖ్య మరుగై తన ఉచ్చారణను తెలిపే రెండవఅంకమాత్రం అచ్చులోను, ఇటీవలి వ్రాత ప్రతులలోను మిగిలింది. కాని నేటి పుస్తకాలలో దాని వాడకం లోపించిందనే అనవచ్చు; సందర్భాన్ని బట్టి చదువుకొనడమే జరుగుతున్నది.

ఐ, శ లను గూర్చి ఇదివరకేకొంత తెలుసుకున్నాము. శ అనేది భట్టి ప్రోలు కాలంనుంచి క్రమంగా అభివృద్ధి అవుతున్న ప్రత్యేకాక్షరమే గాని ల పైన చుక్కపెట్టడం వల్ల నడమంత్రంగా తయారయింది కాదు. అలాగే ఐ-బండి ర కూడ చాల పాతది. ఇది మనకు శాలంకాయనుల నుంచే- అంటే ఇప్పటికి 16 వందల ఏళ్ళనాటి నుంచే శాసనాలలో కనిపిస్తున్నది. తమిళంలోను అంత ప్రాచీన కాలంనుంచి ఉంది. కన్నడంలోను మన శాసనాలలోకన్నా ముందుగానే ఉంది మీరు దీనిని- ఐను- మొదటి తెనుగు శాసనమైన ఎర్రగుడిపాడు శాసనంలోను, తర్వాతదైన లక్ష్మీపురం శాసనంలోను చూచారు గదూ! నేడు ర, ఐ ల ఉచ్చారణ ఒక్కటే అయిపోయింది గాని పూర్వం భిన్నోచ్చారణ ఉండేది కనుకనే విడివిడిగా అక్షరాలు పుట్టాయి సంస్కృత శాసనాలలో గ్రామాలపేర్లు వ్రాసేటప్పుడు ఐ వాడేవారు దీనిని భట్టి రకు ఐకు ఉచ్చారణ వేరుగా ఉండేవని స్పష్టమౌతున్నది కదా !

మన పూర్వులు ఈ రెండిటి ఉచ్చారణ ఎప్పటికప్పుడు వేరని హెచ్చరికతోనే ఉండేవారు కాని వీటి సాంకర్యం అంటే ఒకదానికొకటి వ్రాయడం - ప్రమాదసశాత్తుగా గాని అజ్ఞానవశాత్తుగాగాని జరుగుతూనే ఉండేది. లక్ష్మీపురం శాసనం రెండవపంక్తిని చూడండి- విట్టజుల అని ఉంది. ఇది విట్రాజుల అని ఉండాలి. రాజు అనేపదం సంస్కృతం నుంచి పుట్టింది. గనుక రయే కాని ఐ కాదు. కాని లేఖకులు, లిపికారులు ర ఐ భేదంకాని, హ్రస్వదీర్ఘ భేదంకాని అంతగా పాటించేవారు కారు. ఈలాటి వచన శాసనాలలోనే కాక నన్నయకు ముందున్న పద్యశాసనాలలోను రకు మారు ఐ వ్రాయడం కనిపిస్తుంది. అద్దంకి శాసనంలో “కొట్టంబు ల్వణ్ణెణ్ణు” లాంటి ప్రయోగాలున్నాయి.

ఇలాగే లకు శ వ్రాయడంకూడ. పులక చులుకిత అనడానికి మారు పుళక, చుళుకిత అని శ కారయుతంగా తిక్కనకాలపు శాసనాలలోను, సకల తిమింగిల అనడానికి మారు సకళ తిమింగిళ అని శ్రీనాథుని శాసనంలోను కనిపిస్తుంది. ఇవి సంస్కృతపదాలంటారేమో ! అహదనకర శాసనంలో లేదు

అనడానికి మారు శేదు అని, ఏలే అనడానికి ఏళె అని ఉన్నది. అయితే ఈ సాంకర్యాన్ని పండితులు అంతగా తప్పని భావించలేదు. కాని ర ట ల సాంకర్యమాత్రం తప్పని భావించారు. కవిత్వయం నన్నయ, ఎఱ్ఱన, తిక్కనలు ఈలాటి సాంకర్యం చేయలేదని వారి నమ్మకం. కనుక తర్వాతి కవులు ఈలాటి సాంకర్యం చేయకుండా 'రేఫ ట కార సీసమాలిక' "ద్విరేఫ వర్గ దర్పణము" "రేఫఱకార నిర్ణయము" వంటి శాస్త్రగ్రంథాలు బయలుదేరాయి. వీటిలో రేఫ ఱకారాలున్న పదాల జాబితాలు విడివిడిగా ఉంటాయి.

మరి దీనితో ట, శ ల స్వరూపమేమిటో, అవెంత పాతవో కరతలా మలకమైందికదా! కాని నన్నయ తన ఆంధ్రశబ్ద చింతామణిలో "దంత్య చఙ్గా గురు రళా చ బిందుయుతా" అని (చ జ వర్ణాలకు పైన చుక్కలు పెడితే త్స జ్స లు రల లకు చుక్కలు పెడితే టశలు అవుతాయని) చెప్పినప్పటికీ, శాసించినప్పటికీ శాసనలేఖకులు పాటించినవారు కారని వాదించే పండితులున్నారు. నన్నయ, శ్రీనాథులవంటి రాజ విద్యాధికారుల ఆజ్ఞలను కాదన గల గుండెలు ఎవరికుంటాయి!

బండ్ల క్రమవికాసాన్ని లిపి పట్టికలో మరొకమారు చూడండి.

## గు ణే ం తా ల గ మ్మ త్తు

గుణేంతాల సంగతి, ఒత్తులసంగతి మరచేపోయానని అనుకుంటున్నారు గదా! వినండిమరి! కొంత విసుగ్గా ఉంటుంది ఓర్పుతో వినాలి. అక్షరాలు ఎంతగా మారుతూవచ్చాయో గుణేంతాలు వాటికి రెండింతలుగా మార్పుతూ వచ్చాయి. విచిత్ర మేమిటంటే ఒత్తులు చాలవరకు పూర్వస్వరూపంతోనే ఉండడం.

తలకట్టు అనేది అక్షరం మారుతూవచ్చినప్పుడు ఏర్పడిన ఆకారమే గాని విడిగా చేరిందికాదని ఇదివరకు గ్రహించిన పరిణామాన్నిబట్టి తెలుసుకున్నాముగదా! కాని అది అకారానికి చిహ్నమనే భావం తర్వాత స్థిరపడింది.

ఆగుణేంతం:-అశోకుని శాసనాల్లో అక్షరంపైకొననిచిన్న అడ్డుగీత(—) కు చిహ్నం. అశోకుని శాసనం (71వపుట) మొదటిపంక్తి చూడండి. దేవాణం అన్నప్పుడువపైకొనను అంటిపెట్టుకొని చిన్న అడ్డుగీత ఉంది. ఈగీత అక్షరం కుడిపక్కనమధ్యగా ఉండడంకూడ కద్దు. అశోకశాసనం రెండవపంక్తిలోనే ఆహమాతాపితిసు అన్నపదంలో ఆ మధ్యను, మా మధ్యను అడ్డుగీత ఉందికదా! భట్టిప్రోలు శాసనంలోను ఇలాగే అక్షరానికి మొదట్లోనే అడ్డుగీత ఉంటే దానికి కొంచెం ఏటవాలుగా మరొక అడ్డుగీత ఉంటుంది భట్టిప్రోలు కరండం



చుట్టూఉన్న పంక్తి (72 వ పుట) చూడండి. ఆరహదినానం గోరియాఅన్న పదాలలో నా, యా అక్షరాలు చూడండి. నకు మొదటే ఒక అడ్డుగీత ఉంది. దానికి ఏటవాలుగా మరొక అడ్డుగీత, యాకుగూడ అలాగే. సాతవాహనుల కాలంలోను చిన్న అడ్డుగీతే దీర్ఘం. ఇక్ష్వాకుల లిపిలో ఒకప్పుడు దాని కుడి కొన కొద్దిగా కిందికి వంగి ఉంటుంది, వట్టి అడ్డుగీతకూడ ఉంది. అమరావతి లోని ఇక్ష్వాకుశాసనం చూడండి (100 వ పుట) మొదటి పంక్తిలో గామేష్ఠ వస అనే పదంలో గా వా లు ఎలా ఉన్నాయి? రెండవ పంక్తిలోని నా యా బాల కొనలు అవునో కాదో అన్నట్టు వంగి ఉన్నాయికదూ! ఈ వంగిన కొన బాదామీ చాళుక్యలిపిలో మరికొంత పొడవుకావడం కనిపిస్తుంది. తూర్పు చాళుక్యలిపిలో అంటే 5 వ శతాబ్ది మొదలు 10 వ శతాబ్దివరకు రెండు మూడు రకాల దీర్ఘాలు కనిపిస్తాయి. మొదటిది చిన్న అడ్డుగీత. దాని కుడికొనకు కచ్చితంగా చిన్నవంపు. ఎరికల్ ముత్తరాజు శాసనం చూడండి (106పుట). ఈ శాసనంలో ముత్తరాజుల్ల, కుండికాళు, పాటకు మొదలయిన పదాల రా రా పా దీర్ఘాలు చూడండి. లక్ష్మీపురం శాసనంలోని (108వ పుట) 13, 14 పంక్తులలో బారనాసి, వేగవిలాళు పదాలలోని వా నా లా లు చూడండి, రెండవ రకం దీర్ఘ చిహ్నం కొనవంపు పొడవు. ఆ వంపు కొనకూడ కొద్దిగా పైకి చూడడం. మూడవది: ఏటవాలుగా పెట్టిన ఇంగ్లీషు ఎస్ (S) లాగో; పూసలదండల కొక్కెంలాగో ఉండేది. ఇవన్నీ నన్నయనాటి కోరుమిల్లి శాసనంలోచూడండి. (పుట 109) అంతవరకు పొట్టిగా ఉన్న అడ్డుగీత కాకతీయుల కాలానికి పొడువైంది; వంగిన కొన లోపలికి సుళ్ళు తిరగడానికి చూస్తూఉంది. జాయన సేనాని శాసనం (పుట 113) మొదటి రెండుపంక్తుల వరాహ, భ్రాంత, రంభా పదాలలోని రా భ్రా భా అక్షరాలు చూడండి. రెడ్డిరాజుల కాలానికి దీర్ఘం కొన వంపు లోపలికి దాగా తిరిగింది. శ్రీనాథుని శాసనం (పుట 115) మొదటి పంక్తి లోని శా, కా, ఆరవ పంక్తిలోని వా, ఏడవ పంక్తిలోని ధా, సా, వా చూడండి తర్వాత విజయనగర కాలానికి వంపు సుడికాస్త బాగా లోపలికి తిరిగిపోయి ఇప్పటిలాగే అడ్డుగీతను తాకింది. అన్నమాచార్యుల కీర్తన రేకులో మొదటి పంక్తిలోని రాహునుజాయనమః అనే పదంలోని రా, మా, జా, లు చూడండి, అటుతర్వాత మార్పేమీ కలుగలేదు. అచ్చు వచ్చిన తర్వాత కలిగిన మార్పుల్లా దీర్ఘం చివరి సుడి చిన్నదికావడమే.

దీర్ఘం:-అక్షరంపై కొనకు అడ్డుగీత పెట్టడం ఆ దీర్ఘం సూచించడం కదా! ఈ అడ్డుగీతకొనపై చిన్న నిలువుగీత పెట్టడం ఇకి చిహ్నంగా అశోకుని లిపిలోను, భట్టిప్రోలు లిపిలోను కనిపిస్తుంది. అశోకుని శాసనం రెండవ పంక్తి మొదట్లో మాతాపితిసు అనే పదంలోని తి, పి, చూడండి. భట్టిప్రోలు

కరండంమీది వ్రాతలో తిసో, షభికో, కుబ్జికో అనే పదాలలోని తి, షి, బి  
 చూడండి అద్దగీత కొనను నిలువుగీత వ్రాతతొందరలోనో, చెక్కడంలోని  
 సౌలభ్యంకోసమో ఇప్పుడు మనం ఉకారానికి చిహ్నంగా పెడుతున్న కొమ్ము  
 లాగ కావడమూకద్దు. భట్టిప్రోలు శాసనం ఆఖరున అకి అనే పదంలోని కి  
 చూడండి. ఈ కొమ్ము సాతవాహనలిపిలో మరింత అందంగా పైకివెళ్ళి కోడి  
 జుట్టులా కుడివైపుకు, ఎడమవైపుకు వాలడం మొదలుపెట్టింది. ఇక్ష్వాకులకాలం  
 నాటికి ఇది మరింత పొడుగై తురాయిలాగ కాడ లోపలికి సుళ్లు తిరిగింది.  
 అమరావతి శాసనం మొదటిపంక్తిలో గహపతిస అనే పదంలోని తి చూడండి  
 గుడి ఎంత తీవిగా తురాయిలాగ ఉందో! బాదామీ చాళుక్యుల కాలానికి  
 తురాయి కుడికొన మరింత వంగిపోయి బోళ్ళించిన గిన్నెలాగ, సున్నలో పై  
 అర్ధభాగంలాగ ఒకప్పుడు నిండుసున్నలాగను అయింది. చూర్పు చాళుక్యుల  
 లిపిలోను గుడి మొదట్లో నిండుసున్నలాగ కనిపిస్తుంది. కాని ఈసున్నపైభాగం  
 కొంచెం వెడల్పుయింది. ముత్తరాజు శాసనంలో మొదటిపంక్తిలోని స్వస్తి,  
 మూడవపంక్తిలోని నివజున, నాల్గవపంక్తిలోని ఇచ్చిన అనే పదాల స్తి, ని,  
 చ్చి చూడండి. ఈ గుడిసున్నలు కొంచెం కోడిగుడ్డు ఆకారంలో ఉన్నాయి.  
 క్రమంగా పైభాగం వెడల్పుయింది. లక్ష్మీపురం శాసనంలో ఐదోపంక్తిలోని  
 మిరియమ్ము, ఆరోపంక్తిలోని తెంగరి అనే పదాలలోని మి, రి, రి చూడండి.  
 గుడిపైభాగం కొంచెం అదిమినట్టులేదూ! ఈ అదిమినట్టున్న పైభాగంమధ్యన  
 నన్నయ కాలానికి ఇప్పటి ల ఒత్తులో ఉన్నట్టు కొంత వంపు ఏర్పడింది.  
 కాకతీయులకాలంలో ఈ వంపు పోయి వట్టి కమాను (ఆర్చి)లాగ అయింది.  
 జాయన సేనాని శాసనం మొదటిపంక్తిలో జయతి హరి అనే పదాలలోని  
 తిరిల గుడి ఆర్చిలాగ ఉండడం చూడండి. శ్రీనాథుని కాలానికి ఈ ఆర్చి మరి  
 కొద్దిగా వెడల్పుయింది పెదకోమటి వేముని శాసనంలోని నాల్గవపంక్తిలో  
 విదియ అనే పదంలోని వి, ది, అనే అక్షరాలు చూడండి. విజయ  
 నగర కాలంలో ఈ ఆర్చి ఎడమ కొన లోపలికి వంపు తిరిగి ఆర్చిని కలుసు  
 కుంది. అన్నమాచార్యుని కీర్తన మొదటిపంక్తిలోని శాలి, రెండవ పంక్తిలోని  
 క్రోధి అనే పదాలలోని లి, ధి చూడండి. ఇప్పటి గుడిలాగే ఉన్నదా! లేదా?

ఈ:—అక్షరంపై చివరని అద్దగీత ఇచ్చి, దానికొనన నిలువు గీత ఇస్తే  
 గుడి గుర్తు అన్నాముకదూ మొదట. ఆ నిలువు గీతలు రెండయితే గుడిదీర్ఘం  
 అశోకలిపిలోను, భట్టిప్రోలు లిపిలోను ఈ పద్ధతి కనుపిస్తుంది. అశోకశాసనం  
 ఐదోపంక్తిలో పోరాణాపకితీ అనే పదంలోని తీ చూడండి. అద్దగీత పైన  
 రెండు నిలువు గీతలున్నాయి. ఒకప్పుడు అక్షరంచివరన ఏటవాలుగా రెండు  
 చిన్న నిలువుగీతలు పెట్టడంకూడ కద్దు. ఈ రెండు ఏటవాలు గీతలు క్రమంగా



గుండుగా, గుర్రపులాడం లాగానో, పైన కొంచెం సందువదలి వర్తులాకారం గానో మారాయి. ఇళ్ళెక్కుల కాలానికి ఈ గుర్రపులాడం గుర్తు ఎడమకొస పొడుగు నేడు మనం ఉకారం సూచించే కొమ్ములాగ మారింది. ఒకప్పుడు పక్కకు నిలబెట్టిన ల వత్తు లాగాను మారింది. అమరావతి శాసనం మొదటి పంక్తి ఆఖరు అక్షరాలు చూడండి. నన్నయకు ముందున్న తూర్పు చాళుక్య లిపిలో గుడిదీర్ఘం సుడితిరిగిన గ వత్తు లాగ మారింది. నన్నయకాలంలో ఈ గ వత్తు కొద్దిగా పైన అదిమినట్టయి ల వత్తులాగ మారి దాని పొట్టలో చిన్న 'కామా' వంటి గుర్తు పెట్టినట్టు మారింది. ముత్తరాజు శాసనంలోను, లక్ష్మీ పురం శాసనంలోను మొట్టమొదటి పంక్తిలోనే ఉన్న స్వస్తిశ్రీ అనేమాటలోని శ్రీ చూడండి. కాకతీయుల కాలానికి గుడి ఆర్పి ఎడమకొస లోపలికి సుడి తిరిగింది. జాయనసేనాని శాసనంలో రెండవ పంక్తిలోని పృథ్వీ, ఆరోపంక్తి లోని గౌరీ, పద్నాలుగవ పంక్తిలోని ఆరభటీ అనే పదాలలోని థ్వీ, రీ, టీ లు చూడండి. రెడ్డిరాజుల లిపిలో ఈ కమాను పెద్దదయింది. విజయనగర కాలం లోను ఈ పద్ధతే ఉందనవచ్చు. మ గుడిదీర్ఘం మ పక్క కొమ్ముకు ఇప్పటిలాగే ఇవ్వడం కూడ ప్రారంభమైంది. అంటే ఆ దీర్ఘం గుర్తు కేవలం దీర్ఘం చిహ్నంగా పరిగణించడం అరంభమైందన్నమాట. అన్నమాచార్యుని కీర్తన నాల్గోపంక్తిలో ఆఖరున తిరువేంగళనాథుని మీంది అనే పదంలోని మీ చూడండి. అచ్చంగా ఇప్పటి మీయేకదూ! తర్వాత గుడికి పైన కోడి జుట్టులాగ దీర్ఘం ఇవ్వడం అలవాటయి అచ్చులో స్థిరపడిపోయింది.

ఉ:—ఉ గుణంతం సూచించడానికి అశోకుని శాసనాలలోను, భట్టి ప్రోలు లిపిలోను అక్షరంకింద నిలువుగీతగాని, అడ్డగీతగాని చెక్కేవారు. పైన అడ్డగీత పెడితే ఆ దీర్ఘం — అయిపోతుందిమరి! కనుకనే అక్షరంకింద ఇవ్వడం. మధ్యన నిలువుగీత ఉన్న అక్షరమైతే ఆ నిలువుగీత కింద కొసకు కుడివైపున అడ్డగీత, మామూలు అక్షరమైతే నిలువుగీత, అశోకుని శాసనంలో రెండవపంక్తిలో మాతాపితిసు సుసూతవియే అనే పదాలలోని సులు చూడండి. కింద నిలువుగీత లున్నాయి. భట్టిప్రోలు కరండం మూతచుట్టూ ఉన్న వ్రాతలో ఆఖరున కుబిరకో అనే పదంలోని కు చూడండి. క అడుగున అడ్డగీత ఉందికదూ! సాతవాహనుల కాలంలో కిందఇచ్చే నిలువుగీత కొంత వంపు తేలింది. క వంటి అక్షరాలకిచ్చే అడ్డగీతకూడ ఉంది. అది వంపుతిరగడమూ ఉంది. మరి ఇళ్ళెక్కుల లిపిలో కింద పొడుగాటి నిలువుగీత కొస ఎడమ పక్కకు వంగినదిగాని, కుడివైపుకు తిరిగిన కొక్కెంవంటిదిగాని అయింది. అమరావతి శాసనంలో రెండవపంక్తిలో చమునాయ సభాతు కేహి అనే పదాలలోని ము, తు చూడండి. మ కొమ్ము కిందికి దీర్ఘంగా వెళ్ళి ఎడమ

వైపుకు మళ్ళింది. తు కొమ్ము కొక్కెలాగ కుడివైపుకు తిరిగింది. మొదటి తూర్పు చాళుక్యలిపిలో ఉకారానికి కొసలు సమానంగా ఉన్న కొక్కివంటి గుర్తు కనిపిస్తుంది. ముత్తరాజు శాసనంలో రెండోపంక్తిలోని ము, జు చూడండి. లక్ష్మీపురం శాసనంలో పదోపంక్తిలో ఉలువుటురిబోళ అనే పదంలోని టు, వు, టులు చూడండి. నన్నయ కాలానికి ఇక్ష్వాకులకాలంనాటి పొడుగాటి కొమ్ము, చిన్నకొమ్ము, అక్షరం కుడిపక్కను కిందికి వంపుతిరిగిన చిన్న అడ్డుగీతవంటి గుర్తులు వచ్చాయి. కోరుమిల్లు శాసనంలో మొదటి పంక్తిలోని పురుషోత్తమ అనే పదంలోని రు చూడండి. అక్షరం కుడిపక్కన వంపు తిరిగిన అడ్డుగీతలేదూ! రెండవపంక్తి ఆఖరులో తస్మాన్మునేః అనే దానిలో న్ము చూడండి. ఇదికూడ రకు ఇచ్చిన కొమ్ములాంటిదేకదూ! మూడో పంక్తి మొదట్లో సుధాంశురుదితో అనే పదంలోని రు చూడండి. ఇక్ష్వాకుల నాటి పొడుగాటి కొమ్ములేదూ! పదోపంక్తి మొదట్లో యమునాతీరే అనే పదంలో ము చూడండి. ఇక్ష్వాకులనాటి కొమ్మే, కాని చిన్నది. కాకతీయుల కాలంలో కొమ్ము అక్షరానికి కిందను, కుడిపక్కకిందను ఉండడం పోయి అక్షరాన్ని అంటిపెట్టుకుని, పక్కన నేటిలాగ అర్థ చంద్రాకారం దాల్చింది. రెడ్డిరాజుల కాలంలో కొమ్ము పై కొస కుడివైపు మొగ్గింది. జాయన శాసనం మూడోపంక్తిలో పు శ క చు శ కిత అనే పదంలోని పు, చు, శు చూడండి. కొమ్ముల కొసలు నిటారుగా పైకి చూస్తున్నాయి. శ్రీనాథుని శాసనంలో మొదటి పంక్తిలోని శాకాబ్దములు- సహస్రమునులు అనే పదాలలోని ము లు, ను, లు చూడండి. కొమ్ములు పైకివెళ్లి కుడివైపు మొగ్గాయి. విజయనగర కాలంలో కొమ్ము ఇప్పటిలాగ చక్కగా తీర్చినట్టయింది. అన్నమాచార్య కీర్తన మొదటిపంక్తిలో జయాభ్యుదయ శాలివాహన శక వరుషంబులు అనే పదాలలోని భు, రు, లు, బు, లు చూడండి.

డీః:- ఉగుణింతానికి అశోకశాసనాల్లో అక్షరం క్రింద ఒక్క నిలువు గీతగాని, అడ్డుగీతగానిఉంది. కదూ! డీః- లా- దీర్ఘం తెలుపడానికి మరొకగీత కలిపారు. రెండు నిలువు గీతలుగాని, అడ్డుగీతలుగాని డీః- లా- సూచిస్తాయి. అశోకశాసనంలో రెండవపంక్తిలో సుసూసితవియే అనే పదంలోని సూ కింద రెండు నిలువుగీతలు చూడండి. కూ వ్రాయవలసివస్తే క కింద రెండు అడ్డు గీతలన్నమాట. భట్టిప్రోలు వ్రాతలలో ఈ రెండు నిలువుగీతలు చేయి తిరుగుడులో కాబోలు హంసపాదంలాగ మారిపోయాయి. కరండం వ్రాతలోని ఆరో వరుసలో ఓఖబూరో, కరండం గొంతుచుట్టూ ఉన్న వ్రాతలో మజూస అనే పదాలలోని బూ, జూ అనే అక్షరాలు చూడండి. అక్షరాల కింద హంస పాదాలలాగ లేవూ! ఈ హంసపాదం కుడికొన సాతవాహనులకాలంలో పొడుగై ఎడమవైపు మళ్ళింది. ఇక్ష్వాకుల కాలంలో హంసపాదు కుడికొన



మరింత పొడుగై ఎడమవైపు తిరిగింది రెండు అడ్డగీతలుగా. మరొక చిహ్నంలో రెండు అడ్డగీతలూ కొద్దిగా కుడివైపు వాలాయి. పశ్చిమ చాళుక్యుల కాలానికి ఇక్ష్వకులనాటి పొడుగాటి కొమ్ము పైకొన ఇంగ్లీషు ఎస్లాగ దీర్ఘ సూచకంగా వంపుతిరిగింది. కొన్నిచోట్ల కొమ్ము కుడివైపుకొన మరొకవంపు తిరిగి కొంచెం ఇప్పటి న వత్తులాగ అయింది. తూర్పు చాళుక్యుల లిపిలో కొమ్ము కొనను కొద్దిగా పొడిగించినట్టు. ఇప్పటిలాగ చిన్న దీర్ఘమిచ్చినట్టు, కొద్దిగా యావత్తు ఆకారంతోను - మూడురకాలుగా మారింది. కోరుమిల్లి శాసనంలోని రెండోపంక్తిలోని స్వయంభూః, మూడోపంక్తి అఖతున సుధా సూతేః అనే పదాలలోని భూ, సూ చూడండి. కొమ్ముకొన పొడుగించగా, ఏట వాలుగా పెట్టిన “ఎస్” లాగ లేదూ! కాకతీయులకాలంలో ఈ “ఎస్” పక్కకు పూర్తిగా వాలిపోయినట్టు మారింది. అంటే ఇప్పటికొమ్ము దీర్ఘానికి— గ్రా కు- దగ్గరగా వస్తున్నామన్నమాట జాయన సేనాని శాసనం ఐదోపంక్తిలోని పూరై రపూరి అనే పదంలోని పూ అక్షరం చూడండి. ప పక్కన “ఎస్” వచ్చిపెట్టినట్టులేదూ! రెడ్డిరాజులకాలానికి కొమ్ము దీర్ఘం పెరిగి లోపలికి సుడితిరిగింది. శ్రీనాథునిశాసనం ఆరోపంక్తిలో శుభముహూతఃఽంబున, తొమ్మిదోపంక్తిలో భూపాలు ననుంగుంబుత్తి అనే పదాలలోని హూ, భూ చూడండి. దీర్ఘాలసుళ్లు కొమ్మును మించిపోయాయి. విజయనగర కాలానికి కచ్చితంగా ఇప్పటి కొమ్ము దీర్ఘం గ్రా ప్రారంభమైందన్నమాటే. అన్నమయ్యకీర్తన పదకొండో పంక్తిలో కాలమెల్లనూ అనే పదంలో నూ చూడండి. దీర్ఘపు వర్తులం ఇప్పటిదానికన్న కొద్దిగా పెద్దది. అంటే రెడ్డిరాజుల కాలంలోని దీర్ఘం కొనలోపలికి సుడితిరిగి పై గీతను అందుకొని సున్న ఆకారం పొందిందన్నమాట.

మరొకసంగతికూడ చెప్పాలి. కాకతీయులకాలంవరకుకూడ ప, ఫ, వలకు కొమ్ము, కొమ్ముదీర్ఘము తక్కిన అక్షరాలకిచ్చినట్టే కుడిపక్కన ఇచ్చే వారు. జాయన సేనాని శాసనం ఐదోపంక్తిలో పూరై రపూరి అనే పదాలు చూడండి. పూ వర్ణం కొమ్ముదీర్ఘం పొక్కిలిలో కాక కుడిపక్కన లేదూ! ఇలా ప వర్ణానికి ఇవ్వడంవల్ల ఘ అనే అనుమానం, వకారానికి ఇవ్వడంవల్ల మకార భ్రాంతి కలిగిందేమో! కనుక రెడ్డిరాజులకాలంనుంచి ఈ మూడక్షరాల కొమ్ములూ పొక్కిలిలో ఇవ్వడం ప్రారంభమైంది.

ఋ:—రెండువేలఏళ్ళనాటి శాసనాల్లో ఋ గుణీంతానికి అక్షరం కుడి వైపు కిందికొనను ఒక వంపు నిలువుగీతతో సూచించేవారు. దీని ఉచ్చారణ ప్రాకృతంలో లేకపోవడంవల్లకాబోయి సాతవాహన, ఇక్ష్వకు శాసనాలలో ఇది కనిపించదు. కాని సంస్కృత శాసనాలు పడడం ప్రారంభమైన తర్వాత కనిపిస్తుంది. ఉషవదాత శాసనాలలో ఇది చూడవచ్చు. పశ్చిమ చాళుక్యుల

నాటికే ఇప్పటి వట్రసుడి (వట్రువసుడి) రూపం తయారయిందనవచ్చు. నన్నయ కాలానికి ఈ వట్రసుడిని అక్షరం అడుగున వ్రాసేవారు. కోరుమిల్లి శాసనం ఎనిమిదోపంక్తి మధ్యనుగల తస్మాదృక్షకః అనేపదంలోని దృ చూడండి. ద అడుగున వట్రసుడి చేరిపోయింది. కాకతీయులకాలంలోను, రెడ్డిరాజుల కాలంలోను ఈ సుడి పెద్దదయింది. కాని అక్షరం అడుగును అంటిపెట్టుకొనే ఉండేది జాయన సేనాని శాసనం ఎనిమిదోపంక్తిలో గంగా మృణాళాంకురః అనే పదంలోని మృ చూడండి. వట్రసుడి లోపలికి సుడులుపోయి మకారాన్ని మోస్తున్నట్టు కనిపించదూ అంటిపెట్టుకొని? విజయనగర లిపిలో వట్రసుడి అక్షరాన్ని అంటిపెట్టుకొని ఉండడం మాని విడిగా పక్కన మోసులెత్తింది. అన్నమాచార్యుల కీర్తన ఐదోపంక్తిలో శృంగార సంకీర్తనలు అనే పదం లోని శృ చూడండి. వట్రసుడి విడిపోయి, శ కిందినుంచి బయలుదేరి పక్కన నిలిచింది.

ఋకారోచ్ఛారణ విశిష్టంగా ఉంటుంది; అటు రు కాదు, ఇటు రి కాదు, ఈ రెండింటికి మధ్యస్థంగా ఉంటుంది. కనుక పలకడం కష్టం. అందువల్లనే మనదేశంలో దీనిని వివిధ ప్రాంతాలవారు విధవిధాలుగా పలుకుతారు. ఉత్తర భారతంవారంతా రి లాగ పలుకుతారు. దక్షిణ భారతంవారు - అంటే మహారాష్ట్ర, ఆంధ్ర, కర్ణాటక ద్రావిడులు రు గా పలుకుతారు. ఇక ఓడ్రులు, వంగ వాసులు అరు అంటారు. ఈ మూడు ఉచ్ఛారణల్లోను రి ఉచ్ఛారణే ప్రాచీనమని పెద్దలంటారు. ప్రాకృతంలో ఋ రరిరు అవుతుంది. (ఋణపల్ల, రిణ పల్ల, రిణవల్ల; పుగ- మిగ- మగ- ముగ) మన చందశాస్త్రంలో ఋకారానికి ఇ, ఏలకు యతిమైత్రి ఉంది. ప్రాకృత సంప్రదాయంతో వచ్చిన రి ఉచ్ఛారణనే మన వారు గ్రహించి యతి మైత్రి కల్పించుకొన్నారన్నమాట, ఉచ్ఛారణ రు గా ఉన్నప్పటికీని.

పూర్వపు శాసనాల్లో సంస్కృతభాగం చెక్కేటప్పుడు వట్రసుడిని బాగానే పాటించేవారు కాని తెనుగుపద్యాలు, భాగాలు చెక్కడంలో రిగానో, రుగానో చెక్కడం మామూలని తోస్తుంది శ్రీనాథునిశాసనం ఎనిమిదోపంక్తిని గ్రీష్టవేష్ట జలక్రీడా ఎనోదుండు అనే వాక్యంలో కృష్ణ అనడానికి మారు క్రీష్ణ అనే చెక్కిఉంది. శ్రీనాథుడు తననుగురించి శాసనాలలో

విద్యాధికారీ శ్రీ నాథో వీరశ్రీవేమ భూపతేః

అకరో దాకరో వాచాం నిర్మలం ధర్మశాసనం”

అనే మాటలు చెప్పుకున్నవాడు, ఇంతమాత్రం ఎరుగడా! అని ఆక్షేపిస్తారేమో అప్పటి శిల్పికి వట్రసుడి తెలియదనడానికి వీలులేదు ఈ శ్రీనాథుడే రచించిన ఫిరంగిపురం శాసనంలో తృషితాః, మృగపక్షి మనుష్యాః. ప్రసృత్యంతి అనే



పదాలలో స్పష్టంగా వ్రాసుడి చెక్కిఉంది. కాని మనకు సహజంగా రు ఉచ్చారణే వ్యాప్తి పొందింది కవులుకూడ ఉచ్చారణనుబట్టి కృష్ణుడు అనడానికి మారు క్రుష్ణుడు అని క్రావడి కొమ్ము వ్రాయడం ప్రారంభించారు. దానితో అప్ప కవివంటివాడు భాష భ్రష్టమైపోతుందని గాభరాపడి ఏవి ఋకారం ఉన్న పదాలో, ఏవి కొమ్ము క్రావడులో పెద్ద జాబితాయెచ్చి, అలాటి పొరపాట్లు చేయవద్దని హెచ్చరించవలసివచ్చింది.

ఏ:- అశోకలిపిలోను, భట్టిప్రోలులిపిలోను అకారదీర్ఘంగుణింతం చూపే గుర్తు అక్షరంపై చివరనో, మధ్యనో కుడివైపున అడ్డుగీతకదూ! ఏకారం చూపడానికి అక్షరం ఎడమకొనకు అడ్డుగీత పెట్టారు. అశోకుని శాసనం మొదటి పంక్తిలోని సేహేవం దేవాణం పియే అనే మొదటివాక్యం చూడండి, సహదయలకు ఎడమవైపు కొనను చిన్న అడ్డుగీతలున్నాయి కదూ! భట్టిప్రోలువ్రాతలో మొదటిపంక్తిలోని నేగమా, మూడోపంక్తిలోని జేతో, నాల్గోపంక్తిలోని రేతో అనే పదాలలో నే, జే, రే లు చూడండి జకు వెనుక మధ్యన అడ్డుగీత. సాతవాహనుల కాలంలోను ఇదే పద్ధతి. ఇక్ష్వకుల లిపిలో ఈ అడ్డుగీత కొద్దిగా వంపు దేలింది. అమరావతి శాసనం రెండవవరుసలో రే, కే లు చూడండి. పశ్చిమ చాళుక్యలిపిలోను, ఆరోశతాబ్ది తూర్పు చాళుక్యలిపిలోను ఈ అడ్డుగీత ఎడమకొన కొంచెంగా వంగింది. మరికొన్నిచోట్ల ఈ వంపు బాగా కనిపిస్తుంది. ముత్తరాజు శాసనం చివరి పంక్తిలోని నేల, లక్ష్మీపురంశాసనం నాల్గోపంక్తిలో రెన్డువటి, ఆరోపంక్తిలో తెంగరి, ఎనిమిదో పంక్తిలో పదేన్దుంబు పదాలలోని నే, రె, తె, దే, లు చూడండి అడ్డుగీత ఎడమకొన బాగా వంగి, తిప్పి వ్రాసిన అకారదీర్ఘంలాగ కనిపిస్తుంది నన్నయకు ముందు, ఆయనకాలంలోను ఉన్న లిపిలో ఈ ఎడమకొన అడ్డుగీత పైకిమళ్ళి కుడివైపు వచ్చి మరల పైకి తలఎత్తింది కోరుమిల్లి శాసనంలోని ఏత్వంతోఉన్న అక్షరాలు చూడండి. ఇది కాకతీయుల కాలంలో చిన్న ఇంగ్లీషు 'ఎస్' లాగ మారింది. జాయన శాసనం ఐదోపంక్తిలో హేరంబ, పదోపంక్తిలో విజయతే అనే పదాలలో హే, తే చూడండి రెడ్డికాలపు లిపిలో ఈ వంపు తిరిగిన కాకతీయుల ఏత్వం నిటారుగా నిలబడినట్టు కనిపిస్తుంది. శ్రీనాథుని శాసనంలో ఎనిమిదో పంక్తిలోని క్రిష్ణవెణ్ను, పదకొండో పంక్తిలోని దేవి, పదిహేనోపంక్తిలోని దేశ అనే పదాలలోని వే, దేలు చూడండి. చిన్న 'ఎస్' ఒంటికాలిపై నిటారుగా నిలిచినట్టుంది. విజయనగరకాలంలో ఈ నిటారుకొమ్ము చిటారుకొన వెనక్కు తిరిగి పెరిగింది. తర్వాత తర్వాత కిందిభాగం తగ్గిపోయి పైభాగం మిగిలి నేటి ఏత్వమైంది.

వి : అక్షరం వెనుక ఒక్క అడ్డగీతయితే అశోక భట్టిప్రోలు కాలా లలో ఏత్వం; రెండు అడ్డగీతలయితే ఐత్వం. ప్రాకృతంలో ఐ, ఔలు లేవు గనుక సాతవాహన, ఇక్ష్వాకురాజుల శాసనాలలో ఈ రెండక్షరాలు కనిపించవు. పశ్చిమ చాళుక్యులకాలంలో ఈ రెండు అడ్డగీతల కుడికొనలు కలుసుకొని పక్షిముక్కులాగ తయారయాయి. నన్నయకాలంలో ఏ గుణితంఉన్న అక్షరా నికి కుడిపక్కన అంటిపెట్టుకొని అరసున్నవంటి గుర్తు ఐత్వంసూచించేది. కోరు మిల్లి శాసనం ఐదోపంక్తిలో త్రైన్యయాతి, ఏదోపంక్తిలోని తస్మాదైశానకః అనేపదాలలోని త్రై, దై చూడండి. అక్షరాలకింద అంటిపెట్టుకొని అరసున్న వంటి గుర్తులేదూ : ఈ కింది అరసున్న కొస కాకతీయులకాలానికి పొడుగై నేటి ఐత్వానికి దారితీసింది. జాయన శాసనం ఐదోపంక్తిలో పూరైః అనే పదం లోని రై చూడండి. రెడ్డిరాజులలిపిలో ఈ ఐత్వం అక్షరాన్ని అంటిపెట్టుకొనడం మాని, విడిపోయింది శ్రీనాథుని శాసనం మూడోపంక్తిలో నైన, పద్దెనిమిదవ పంక్తిలో కైరవంబు అనే పదాల నై, కై చూడండి విజయనగరం కాలానికి ఇప్పటి రూపంలోనే ఐత్వం ఉంది. అన్నమాచార్యుల సంకీర్తన మూడో పంక్తిలో ప్రత్యక్షమైతేను, ఎనిమిదో పంక్తి ఆఖరున వెంకమై అనే మాట లలోని మై చూడండి. ఇప్పటిదానికి, దానికి ఏమైనా తేడా ఉందా ?

ఓ :— అశోకలిపిలో ఓగుణితం చూపడానికి ఆకారంగుర్తును, ఏకారం గుర్తునూ కలిపారు. అంటే అక్షరం చివర ఎడమవైపు కుడివైపు అడ్డగీతలు పెడితే ఓత్వ మన్నమాట. ఇప్పటి ‘ఓ’ స్వరూపం రెండువేల ఏండ్లకిందే కనిపిస్తున్నట్టులేదూ : అశోక లిపిలో ఈ రెండు అడ్డగీతలూ ఒకప్పుడు ఎగుడు దిగుడుగానూ ఉండడం కద్దు అశోక శాసనం ఐదో పంక్తి మొదట్లోనే ఏసాపోరాణా పకితీ అనేవాక్యంలో పో కొసచూడండి. ప వెనుక చిన్న అడ్డ గీత, తర్వాత కొంచెంవైగా కుడివైపున అడ్డగీత. భట్టిప్రోలు వ్రాతలలో ఓత్వం అటూ ఇటూ పెద్దఅడ్డగీతగా కనిపిస్తుంది. రెండో వరుసలో వఘో, చఘో అనే పదాలలోని ఘోఘో చూడండి. సాతవా హనులకాలం అక్షరానికి కొసనో, మధ్యనో అటూ ఇటూ అడ్డగీతలు ఇచ్చేవారు. ఇక్ష్వాకులకాలంలో ఈ రెండు అడ్డగీతల మధ్య కొద్దిగా వంపు లోపలికి అదిమినట్టు-వచ్చింది. పశ్చిమచాళుక్యుల కాలంలోను, రోలిరోజుల తూర్పు చాళుక్యుల లిపిలోను మధ్య వంపువచ్చిన ఓత్వం కుడికొస కిందికి దిగింది. లక్ష్మీపురం శాసనం మొదటిపంక్తిలోని మంగిదొగ, ఐదవపంక్తిలోని బోళ అనే పదాలలోని దొ, దో లను పరిశీలించండి. పజులు రెక్కలు విచ్చు కున్నట్టు లేదూ : నన్నయ నాటికి ఈపక్షి రెక్కలలాంటి దాని కుడికొస పొడు గయింది. అక్షరానికి ఎత్వం పక్కన కొమ్ము ఇవ్వడంకూడ బయలుదేరింది.



ఓత్వ చిహ్నంలో రెండు భాగాలున్నాయి కదూ : ఒకటి వెనుక, మరొకటి ముందు ఇవ్వవలసినవి. య, మ వంటి అక్షరాలకు ఓత్వం 'ౌ' ఈ విధంగా ఇవ్వడం పడదు; కొమ్ము అడ్డుతుంది. కనుక ఏత్వం, కొమ్ముకు దీర్ఘం ఇవ్వటం అలవాటయింది. కనుక ఓత్వం నన్నయకాలంలో రెండు మూడు రకాలుగా కనిపిస్తుంది కాకతీయుల కాలానికి పాత రెండు రకాలు వచ్చాయి. జాయనసేనాని శాసనంలో నాల్గోపంక్తిలో సంచయస్తోయరాశిః, ఆరోపంక్తి ఆఖరులో రహస్యోత్సవ అనే పదాలలోని స్తో ఓత్వం, స్తోభోని ఓత్వం పరిశీలించండి. రెడ్డిరాజుల కాలానికికూడా ఈ రెండు పద్ధతులూ వచ్చాయి. శ్రీనాథుని శాసనం నాల్గోపంక్తిలో విరోధి, ఎనిమిదో పంక్తిలో క్రీడావినోదుండు అనే పదాలలోని రో, నోలు చూడండి. రెండురకాలూ ఉన్నాయి. విజయనగర కాలంలోను ఇవి అలాగే వచ్చాయి. అచ్చు వచ్చిన తర్వాత మొ, యొ, హొ వంటి కొన్ని టికి మినహాగా తక్కినవాటికి 'ౌ' గుర్తు పెట్టడమే రూఢమైంది.

టౌ :- టౌ గుణింతం ప్రాచీన ప్రాకృతశాసనాలలో లేదని ఇదివరకే తెలిపాను. పశ్చిమ చాళుక్యులకాలంలో ఇది ఏదో ఒంటిమెడలాగ, జిరాఫీమెడలాగ ఉంది. ఇది నన్నయకాలానికి ల వత్తును ఏటవాలుగా పెడితే ఎలా ఉంటుందో ఆలా మారింది. కొరుమిల్లి శాసనం ఏదో పంక్తి మధ్యన మహా భౌమః అనే పదంలో భౌ చూడండి. 'ౌ' వంటి గుర్తుమీద ఏదో చిన్న బుడప (బొప్పి) లాగ కనిపిస్తుంది. తిక్కన కాలానికి ఈ లావత్తు ఎడమకొన పెద్దవంపు దేరింది. జాయన సేనాని శాసనం ఆరోపంక్తి చివరి గోరీ అనే పదంలోనే చూడండి. శ్రీనాథుని కాలానికి ఇప్పటి 'ౌ' వంటిది టౌత్వంచిహ్నం. అంటే తిక్కనకాలపు వంపుదేరిన టౌత్వం అణిగిపోయిందన్నమాట. మ, హ, య వంటి అక్షరాలకు టౌత్వమిచ్చేపక్షంలో కొమ్ములకు ఓత్వమిచ్చి, అక్షరానికి ఎత్వమిచ్చేవారు. శ్రీనాథుని శాసనం పదిహేడోపంక్తిలో శివమాశిబాలేందు అనే పదంలోని మాకు టౌత్వంకొమ్ముకు, మపైన ఎత్వంకూడ ఉన్నాయి. పద్దెనిమిదో పంక్తిలోని కొమ్మదీ అనేమాటలో క పైన పెద్ద ణకారం వంటి టౌత్వంఉంది. విజయనగర కాలానికి ఇది కొంత మారింది. టౌత్వంకుడివైపున పెచ్చుగా కనిపించే అరసున్నవంటి భాగం పోయింది.

ఏ, ఐ, ఓ, ఔ ల గుణింతం చెప్పావుగాని, ఎ, ఒల గుణింతం చెప్పలేదే మనిప్రశ్నిస్తారుగదూ! నిజమే నునలిపిమాల సంస్కృతాన్ని, ప్రాకృతాన్ని అంటి పెట్టుకొని వచ్చినందున వాటిలో ఎ, ఒలు లేనందున మనకు కూడ మొదట్లో ఎ, ఏలకు, ఒ ఓలకు భేదంలేదు. మన శాసనాలలోను తక్కిన వ్రాతలలోను కూడ ఈ విషయంలో హ్రస్వ దీర్ఘాలు పాటించడం కనబడదు. సందర్భాన్ని బట్టి హ్రస్వంగాను, దీర్ఘంగాను చదువుకొవలసి ఉండేది. ఒక్క ఎ, ఒ ల

— १७७ —

ॐ नमो भगवते वासुदेवाय



దీనిని చూచినమీదట, గుణింతాలంటే అచ్చులలో భాగమేకదా ! అచ్చుల ఆకారం కొంతైన ఉండాలికదా! పాత అచ్చులకుగాని, నేటి అచ్చులకు గాని ఈ గుణింతాలతో పోలికలేదే ! - అని సందేహం వస్తుందికదూ ! నిజమే ఈ గుణింతాలను మనం అచ్చులకు ప్రతినిధులుగా భావిస్తున్నప్పటికి ఇవి వాటినుంచి పుట్టుకువచ్చినవి కావని, మనవారి మనస్తత్వం పని చేసిందని నా అభిప్రాయం. మనస్తత్వమంటే ఉచ్చారణ సమయపు నాలుక పెదవులు మొదలయినవాటి పరిశీలన. ఆ అన్నప్పుడు నోరుతెరిచి ఏదో పొడిగించడానికి, ముందుకు పోవడానికి యత్నిస్తున్నట్టు ఉంటుంది. దానికి గుర్తుగా అక్షరంపై కొసను ముందుకు గీత పెట్టారు మనవారు. ఇ అనే టప్పుడు దవడలు, సెలవులు వెనక్కు కుంచిండుకొంటాయి, కనుక అడ్డగీత పైన నిలుపుగీత- సంకోచానికి చిహ్నంగా. అది క్రమంగా వెనక్కు మళ్ళడం కూడా సంకోచచిహ్నమే. దవడలు వెనక్కులాగినట్టే వెనక్కు ముడుచుకు పోతూవచ్చింది. ఈ పలికేటప్పుడు సెలవులు దవడలు వెనక్కుపోతూనే మరెక్కడికో లోపలికి వెళ్ళినట్టు ఉంటుంది. దానికి సూచన గుడి లోపలికి మరొక సుడితిరగడం. ఉ అన్నప్పుడు పెదవులు ముందుకుసాగుతాయి; లోపలికి అదిమి పెట్టినట్టు ఉంటుంది. దీనికి సూచనే అక్షరంకింద, కిందవైపు పక్కనగీతలు. ఈ అన్నప్పుడు దానిని పొడిగించారు. ఋ అన్నప్పుడు నాలుకకొస మలుపులు తిరుగుతుంది. దానికి గుర్తే వట్రసుడి. ఏ అన్నప్పుడు పైకి లేదా వెనక్కువెళ్ళినట్టువుతుంది. కనుక అక్షరం పైభాగం వెనుక, దానిని పైకిలేపుతున్నట్టు గుర్తు. ఐ అన్నప్పుడు పైకి లేచి వెనక్కువెళ్ళి కిందికి పడినట్టువుతుంది కనుక ఐత్వంగుర్తు వెనుక-కిందఉంది. ఓ అన్నప్పుడు పైకి తేలిపోయినట్టువుతుంది. మరి దీని గుర్తు అక్షరంపైన తరంగాలలాగ, రెక్కలలాగ రాక మరేమవుతుంది ? ఔ అన్నప్పుడు పైకి తేలిపోయి కిందికి తిష్టవేసినట్టు అవుతుంది. కనుక పైకిపోయి కిందికి వంగినట్టు ఔత్వం గుర్తు. ఇదంతా నాఊహేసుమా!

అచ్చుల రూపం ఆదినుంచీ ఎలా మారుతూవచ్చిందో చెప్పానుకదూ ! ఇంతకుముందు మీరు ఆ ఆల పరిణామం తెలుసుకున్నారు. ఇ ఈ ఉ ఊ ఋ కారాల పరిణామంచూస్తే అచ్చులూ, అచ్చుల చిహ్నాలైన గుణింతాలూ ఎలా వేర్వేరుగా మారుతూ వచ్చాయో తెలుస్తుంది.

అశోకునికాలానికి ఇ పొయిగడ్డలవలె. మూడుచుక్కలుమాత్రమే. పై చుక్క వ్రాసే తొందరలో చిన్న అడ్డగీతగా మారింది. తర్వాత అది వంపు దేరి ఇప్పటి తెలుగు ల ఒత్తుకు రెండు కొసలలోను రెండు చుక్కలు పెడితే ఎలా ఉంటుందో అలా అయింది. ఎరికల్ ముత్తరాజు శాసనం నాల్గోపంక్తి రెండోఅక్షరంచూడండి లక్ష్మీపురంశాసనంనాల్గోపంక్తిరెండో అక్షరంచూడండి.

వ్యాకరణాలవల్ల వచ్చే ఆగమాలను, ఆదేశాలను మనవారు అప్పుడు వ్రాతలలో అంతగా పాటించలేదు గనుక యకు గుడి ఇచ్చి యి అని వ్రాయడానికిమారు అచ్చు ఇకారమే వ్రాశారు. కింది కొసలలోని రెండు చుక్కలూ క్రమంగా వ్రాత ఒడుపులో కలిసిపోయి నన్నయకాలానికిముందే ఇప్పటి రూపానికి మారింది. క్రమంగా కుడివైపుకొస పెరిగింది.

ఈకారం రకు మధ్యన అడ్డుగీత ఇచ్చినట్లుకదూ నేడు వ్రాస్తున్నాము. నిలువుగీతగా ఉన్న రక్రమంగా నడుము బలిసి అనుస్వారాకారం దాల్చినట్టే ఈకారంకూడ మారుతూవచ్చింది. శాతవాహనులనాడు ఒక్క నిలువుగీతకు అటు ఇటు చెరిఒక్క చుక్క పెడితే ఈ— ౧.—ఇప్పటి భాగహారం గుర్తును నిలువుగా పెట్టడం అన్నమాట. నన్నయకు పూర్వమే ఈకారంలోని నిలువు గీత నిలువు గడిగా మారింది. తర్వాత పక్కన అటూ ఇటూ రెండు చుక్కలు ఈ చుక్కలు వ్రాసే ఒడుపులో అడ్డుగీతగా మారింది, అది క్రమంగా నేటి చక్కని రూపం తీర్చుకుని, చూచారా నా రీతి అన్నట్లు మెడ తిప్పుకొని తలెత్తి చూస్తున్నది.

ఉకారంలో పెద్ద మార్పులేవనే అనవచ్చు. అశోకునికాలంలో ఈ విధంగా ఉన్న ఉకారం వ్రాసే వేగంలో ఇప్పటి పెద్ద అరసున్నలాగ మారింది మొదట్లో. లక్ష్మీపురం శాసనం పదవ పంక్తిలోని “ఉరువుటురిబోళ” అనే పదంలోని ఉ చూడండి అర్థచంద్రాకారంగా లేదూ : ఈ అర్థచంద్రాకారం వ్రాసేటప్పుడు కచ్చితంగా వ్రాయడం పడుతుందా ? పైనుంచి వ్రాసేటప్పుడు పై కొస కొద్దిగా తలమెత్తింది. అది క్రమంగా కొమ్ములాగ నిలిచింది. కింది భాగం వ్రాయసంవారి కళాదృష్టితో రెండు చురుపులుగా రూపం దాల్చింది.

ఊ దీర్ఘం ఎలా అయిందనుకున్నారు ? ఈకారంలోని అడ్డుగీత చూచారుగదా : ఎలా వచ్చింది ? రెండు చుక్కలను ఒడుపుగా పెట్టడంలోకదూ : దాని సాదృశ్యంతోను, దీర్ఘానికి పొడుగాటి గీత అవసరమనే దృష్టితోను ఉకారం మధ్యన అడ్డుగీతపెట్టి లాగి, తల తిప్పారు. ఊ దీర్ఘం అయింది.

ఋకారం అశోకశాసనాల్లో కనిపించదు. ఎందుకంటే, ప్రాకృత భాషలో ఋకారోచ్ఛారణ లేదు గనుక, ప్రాకృతంలో ఇది ర, రి, రు లుగా మారుతూవచ్చింది. ఈ ఋకారం 6 వ శతాబ్దినాటి “ఉష్ణీష విజయధారిణి” అనే గ్రంథం వ్రాతప్రతిలో తొలిసారిగా ఇప్పటి దేవనాగరి అకారం ఆకారం లో కనిపిస్తున్నది. కొందరు దీనిని వ్రాయడానికి నిలువుగీతగా ఉన్న రకు పక్కన కొమ్ము ఇచ్చేవారు. ర నిలువు గీతనుంచి గదిలాగ మారడంతో తల కట్టు లేని రకు కొమ్ము ఇచ్చినట్లు మారింది. వ్రాసే తొందరలో మొదటి ర వర్ణం. గడి చిన్నదైపోయింది. వానితో తర్వాతి వారికి ఇది బకారమనే భ్రాంతి



కలిగి ఉంటుంది. దానికి మరొక కొమ్ము ఇచ్చినా బు అయి మరింత భ్రాంతి కలిగిందేమో! ఆ భ్రాంతి పోగొట్టడానికి మరొక కొమ్ము ఇచ్చారు. బు అయింది. 10వ శతాబ్ది నాగరిశాసనాలలోను, 11వ శతాబ్దిపు గాంగవంశరాజుల శాసనాలలోను ఇది దేవనాగరిరపక్కన కొమ్ము ఇచ్చినట్టే కనిపిస్తుంది. అన వేముని శాసనంలో ఇప్పటిరూపంలో ఉంది. కాని తలకట్టు అదనం.

ఎకారం మార్పు కొంచెం తమాషాయే. అశోకుని కాలానికి త్రికోణాకారంగా ఉన్న ఈ అక్షరం ఇక్ష్వాకులనాటికి దశమిదండ్రుని ఆకారానికి మారింది. క్రమంగా కుడికొస పెరిగి ఎడమభాగం దించుకొని పోసాగింది. ఎరికల్ ముత్తరాజు శాసనం మొదటిపంక్తిలోని 'ఎరిక' పదంలోని ఎ చూడండి. విజయనగరకాలం తర్వాతగాని దీని మొదటి సుడి కలుసుకుని సున్నలాగ కాలేదు.

ప్రాకృత సంస్కృతాలలో ఎ హ్రస్వంలేదుగా! దానినిమనం హ్రస్వం గా పరిగణించుకున్నాము. ఆ ఎకారాన్ని దీర్ఘం చేయడానికి ఏమి చేయాలి? మొదట్లో హ్రస్వ దీర్ఘాలనే భేదం వ్రాతలో పాటించేవారు కాదనుకోండి. తర్వాతిమాటే. ఎకారానికి దీర్ఘం గురుతివ్వాలి. ఎలా ఇవ్వడం? పైకొసకి మామూలుగా దీర్ఘ సూచకమైన అచ్చుగీత పెడితే వా మొదలయిన అక్షరాలనే భ్రాంతి కలుగవచ్చు. కనుక పైన ఎడమపక్కన ఒక నిలువుగీత పెట్టారు. విజయనగరకాలానికిది విడిగానే ఉంది. తర్వాత తర్వాత పై కొసమీద బోల్గిం చినట్లు మారి వ్రాత తొందరలో దానిలో చేరిపోయింది.

ఏకారానికి దీర్ఘం ఐ అనుకున్నారు కాబోలు! ఆ దీర్ఘానికి మరొక దీర్ఘంగా కొసను ఎడమవైపు వంచారు. ఐ అన్నిప్పుడు అంగిలిని అదిమినట్లు అవుతుందిగదా! ఐ ఆకారాన్ని చూచినా పైనుంచి అదుముకుపోతూ ఉన్నట్లు తోస్తుంది.

ఒకారం సంస్కృతంలో హ్రస్వంలేదు. కాని దాని ఒకారాన్ని హ్రస్వంగా గ్రహించాము. ఒకారం క్రమంగా తన రూపాన్ని తీర్చిదిద్దుకొనే ప్రయత్నంలో ఒంటెలాగా వక్రమైపోయింది. అమరావతి శాసనం మూడవ పంక్తి ఆఖరు అక్షరం చూడండి. ఒ ఎలా ఉంది? ఇంగ్లీషు Z లాగ ఉంది. అది నేటి తెలుగు ఒ గా మారడం అతి సహజం.

ప్రాకృత సంస్కృతాల్లో ఓ దీర్ఘమే కాని, హ్రస్వంలేదు. కాని, మనం ఓకారాన్ని హ్రస్వంగా గ్రహించాము, కనుక ఏ వ్రాయడానికి ఎకారానికి పై పక్కన నిలువుగీతపెట్టినట్టే ఓ పైన నిలువుగీత పెట్టారు. సమంగా కుదిరింది. ఓ అయింది.

బౌ వ్రాయడానికొక తమాషాచేశారు. గుణింతాలలో వ్రాసే బౌకారం గుర్తును ఒక నెత్తినిపెట్టారు కాకతీములకాలానికే బౌకారం ఈ విధంగా వ్రాయడం ఉంది. కాకతి రుద్రదేవుని అన్నంకొండ శాసనంలో ఈ బౌకారం కనిపిస్తున్నది.

ఒకసంగతి చూచారా! ఇ ఎ లకు ఉ ఓలకు జన్మస్థానం ఒక్కటే గనుక ఆకారంలోను, పోలికలుండడం చూడండి.

ఇక మళ్ళీ గుణింతాల్లోకి వద్దాము. గుణింతాల్లో ఇంకా సున్న మిగిలి పోయిందికదూ!

సున్నను మనం ఇప్పుడు అక్షరంపక్కన వ్రాస్తున్నాము. ఇది మొదట్లో అక్షరంపైన వ్రాసేవారు హిందీలో వ్రాసినట్టు. అదీని వట్టి చుక్క. కనుకనే బిందువు అన్నారు తెనుగు లాక్షణికులు బొట్టు అన్నారు. అచ్చును-స్వరాన్ని-అనుసరించి ఉండేదిగనుక అనుస్వారం అన్నారు. కోరుమిల్లిశాసనం మొదటి పంక్తి ఆఖరులో పంకరుహ అన్న పదంలో ప తర్వాత చుక్క చూడండి. రెండోపంక్తిలో స్వయంభూ అనే టప్పుడు యకు భూకు మధ్యన పైన చుక్క చూడండి. శిల్పి మొదట సున్న వ్రాయడం మరచేపోయి తర్వాత వ్రాశాడని అంటారుకదూ! కాదు లక్ష్మీపురం శాసనం మూడోపంక్తిలో జ్యంబున కడు వండ్లు, ఆరోపంక్తిలో షంగరి అనే పదాలు చూడండి. బు పైన చుక్క-సున్న; గ పైన సున్న. ఈ సున్నలు మ వ్రాయడానికి బదులు అన్నమాట. బు పైన చుక్క పెడితే మ్బు అని ము పైన-బకింద ఉన్నట్టు అర్థం. అశోకుని శాసనం మొదటి వాక్యం సేహేవందేవాణం పియే అనేది చూడండి. వ పైన చుక్క. ణ కొసను చుక్క. నన్నయకు ముందువరకుకూడ ఈ అలవాటే ఉండేది. పక్క అక్షరంపైన కొంచెం ఎడంగా చెక్కేవారు. నన్నయకాలానికి రెండు అక్షరాలకు మధ్యన కొంత వ్రాయడం, అక్షరం వెనుక వ్రాయడం రెండూ ఉండేవి. క్రమంగా పైన వ్రాయడం మాయమయింది. నన్నయవరకూ ఇది బొట్టే, వర్తులాకారం కాలేదు చుక్క స్పష్టంగా కనిపించడం కష్టం. కనుక మొదట ఇది చిన్న వర్తులాకారమైంది. జాయన సేనాని శాసనం చూడండి. తర్వాత ఇది పక్కన ఉన్న అక్షరంతో సమానంగా పెద్ద వర్తులాకారం ధరించింది. శ్రీనాథుని శాసనం చూడండి.

ఈ సున్నను అనునాసికాక్షరాలకు. అంటే జ, ఇ, ణ, న, మలకు బదులుగా వాడడం మనదేశంలో అంతటా ఉంది. అజ్జ, అజ్జన, అణ్ణ, అస్త, అమ్మజ అనడానికి చూరుగా అంక, అంజన, అండ, అంత, అంబుజ అని వ్రాస్తాము. ప్రాకృతంలో అనునాసికాలకు అనుస్వారం వ్రాసేపద్ధతి ఉంది. అశోకునిశాసనం మూడోపంక్తి చివర అంతే



వాసినా అనేపదం చూడండి నిజానికి ఇది అస్తేవాసినా అని ఉండాలి. ఆ పక్కన సున్నుఉంది. అలాగే మొదటిపంక్తిలో హేవందేవాణం అనే పదాల లోని సున్నులకు మారు హేవమ్, వేవాణమ్ అని మకారంపొల్లులు ఉండాలి. కాని సున్నులేఉన్నాయి మన సాహిత్యంపైన కూడ ప్రాకృతప్రభావం అంతో ఇంతో వడింది, గనుక ఈపద్ధతి మనకుకూడ వచ్చింది.

కోరుమిల్లి శాసనం మొదటిపంక్తి చివర నాభీపంకరుహ అనే పదంలో పజ్జ అని ఉండాలి కాని పంక అని సున్నేఉంది జకారానికి మారుగా. రెండవ పంక్తిలో స్వయమ్భూః అని ఉండాలి. కాని య పక్కన సున్నేఉంది. జాయన సేనాని శాసనం రెండోపంక్తి చూడండి; పరిరంభా రంభ అనిఉంది. శ్రీనాథుని శాసనం ఇరవై ఐదవ పంక్తిలో తరళతరతుంగ భంగకదంబచుంబిత అని అను నాసికాలకు మారు సున్నులేఉన్నాయి.

ఇక్కడ మరొక తమాషా చెబుతాను. సంస్కృతపదాలలో అనునాసి కాలకు మారుగా మనపూర్వులు సున్నులు వ్రాసేవారన్నానుకదా ! సంస్కృతం పద్ధతినే తెనుగుపదాలనూ అను నాసికాలతోనే వ్రాయడంకూడ ఉండేది. బంక అనడానికి బజ్జ, వంట అనడానికి వణ్ణ, రాముండు అనడానికి రాముణ్ణు, పొంత అనడానికి పొన్త, చెంబు అనడానికి చెమ్బులాగ ముత్తరాజు శాసనం మూడోపంక్తిలోని కుణ్ణికాళ్లు, ఆఖరుపంక్తిలోని మరున్తుణ్కు అనేపదాల ణ్ణీ, న్తులు చూడండి. లక్ష్మీపురం శాసనం నాల్గోపంక్తిలోని రెన్దువటి, ఎనిమిదో పంక్తిలో పదేన్దుంబు, పదిహేడవపంక్తిలోని చమ్మిన అనే పదాలలో న్దు, న్దు, మ్మి చూడండి సంస్కృతపదాలలోని అను నాసికాలే సున్నులైపోగా, తెలుగు పదాల అనునాసికాలు సున్నులైపోవడం ఆశ్చర్యమేముంది?

## అర్ధాంతరంగా వచ్చిన అరసున్న

తెలుగులో మరొకసున్నకూడ ఉంది. ఇది అరసున్న. ఇది ఇప్పుడు అచ్చయిన కావ్యాలలో కనిపిస్తుంది. కాని మున్నూరేండ్లకు ముందున్నవ్రాతలలో లేనేలేదు. అంటే, ఇది విజయనగర రాజులకాలానికి కూడ చాల ఇటీవలిదన్న మాట. కనుకనే మన వ్యాకరణాలు వ్రాసిన వారిలోను ఇటీవలివారే దీనిని తమ గ్రంథాలలో పేర్కొన్నారు. పాతకాలపు శాసనాలలో ఇది ఉందా ? మున్నూరేండ్లకు ముందిది లేనేలేదన్నప్పుడు శాసనాల ప్రసక్తే లేదుకదా ! అయితే ఇది ఎలా వచ్చింది ? ఎప్పుడు వచ్చింది ?

దీనిని తెలుసుకొనడానికి మన భాషోచ్ఛారణ విషయం కొంచెంచూడాలి. ప్రతి భాషలోను ఒత్తి పలికే పదాలు, తేల్చి పలికే పదాలు ఉంటాయి. మాన

వుడు సులువును కోరుతాడు ఒత్తిపలికే అక్షరాలను తేలికగా పలకడం ప్రారంభించేసరికి కొన్ని ధ్వనులు లోపించడం, ఉన్న పదాలకు కొత్తరూపాలు రావడం జరుగుతుంది. ఎద్ద అనే పదం చూడండి. ఎద్ద అంటే హృదయం. దీని దకార, దకారాలను ఒత్తి పలకక తేలికగా పలికినప్పుడు ఎడద, ఎద అనే రెండు రూపాలు వుట్టాయి. పూర్వం ఇలాటివాటిని ఒత్తి పలికేటప్పుడు-పూని కతో ఊని పలికేటప్పుడు-కొంత ముక్కుతో పలకడం ఉండేదేమో! ఎడంద అనే మరొకరూపంకూడ వుట్టింది. ఇది కేవలం అంటి అంటని అనునాసికో చ్చారణం అయిఉంటుంది. కనుక లోపించింది ఎడద అయింది. కాని ఒకప్పుడు దీనిలో అనునాసికోచ్ఛారణ ఉండేదినుమా అని తెలుపడానికి అరసున్న గుర్తుగా పెట్టుకున్నారు. ఈ(గలు అనే పదం చూడండి. ఈగ ఈ(ఈ(ఈ( అని చేస్తే ధ్వనినిబట్టి దీనికిపేరు వచ్చింది. దీనిని మొదట్లో ఈంగ అని నిండుగానే పలికేవారు. దక్షిణదేశంలోని మన తెలుగువారంతా నేటికీ ఈలాటి పదాలను ఈంగ, ప్రాంత, పేండ, తోంట, అంకలి, పోంక, వాండు అనే పలుకుతారు. ప్రాచీనోచ్ఛారణకు వానిని పరమ ప్రమాణంగా తీసుకోవచ్చును. అయితే ఈ సున్నను నోటినిండ పలుకరు; కొంత తేల్చి, ఒకరకమైనయాసతో పలుకుతారు. హిందీమాటలు కొన్నైనా మీరు వినేఉంటారు. వినకపోతే ఎలా? అది జాతీయభాషకదూమరి? “మైఁ జాతాహూఁ” అన్నప్పుడు మైఁ హూఁ అన్న పదాలను ముక్కుతో అంటి అంటనట్టు పలుకుతారు. ‘ఏఁ’ ‘కానీఁ’ అన్నప్పుడు మనంకూడ అదొకరకం యాసతో ముక్కుతో పలుకుతాము చూడండి అలాగనన్నమాట, కనుక ఈ అరసున్న ఉచ్ఛారణ ద్విత్యాక్షరాలను తేలికగా పలికేటప్పుడో, అనునాసిక ధ్వనిని అనుకరిస్తూన్న పదాలు ఉచ్చరించేటప్పుడో ఏర్పడిందని తెలుసుకున్నాము.

కొంతకాలానికి వాండు, ఈంగవంటి దీర్ఘాలమీది అనునాసికధ్వనినితేల్చి పలకడం ప్రారంభమైంది. ఈంగ ఈ(గ అయింది. హ్రస్వంమీదిఅనునాసికాలు అవసరమైనప్పుడు-అంటే తమకు ఇష్టమున్నప్పుడు ఒత్తిపలికేవారు; లేనప్పుడు తేల్చి పలికేవారు ఈంగ-ఈ(గ,బొద్దు ఈంగ-బొద్దీంగ-బొద్దీ(గ-బొద్దీంక్క-బొద్దక్క-బొద్దక. పలకడం, చదవడం ఎలా ఉన్నా వ్రాతలోమాత్రం అనునాసికమే ఉండేది. నన్నయకు ముందు, ఆయనకాలంలోను, అటుతర్వాతను ఈవిధంగానే వ్రాసి తేల్చి పలికేవారు. ఈ పద్యాలను చూడండి. నన్నయ కుముందున్న యుద్ధమల్లుని బెజవాడ శాసనం, మొదటి రెండుపాదాలివి:-

“స్వస్తిసృపాఙ్కు శాత్యస్త వత్సల సత్యత్రిదేత్ర

విస్తర శ్రీ యుద్ధమల్లు స్థనవద్య విఖ్యాత కీర్తిః.”



దీనిలో యుద్ధమల్లున్న అనే దానిలోని స్తు తేల్చి పలుకకపోతే చందోభంగం.

1065 నాటి- నన్నయకాలపు- మరొక శాసనపద్యం చూడండి. శాసనం రాజరాజనరేంద్రుని సవతిసోదరుడైన విజయాదిత్యుని కూతురు సోమలదేవి దాక్షరామంలో వేయించింది:

“సకల వశుమతీశ మకుటలసద్రతన్న  
కిరణరుచి విరాజి చరణుణ్ణయిన  
నిజభుజ ప్రధాని బెజయితదేవని  
కూస్తు సరియెపోల్పం గాస్తలెన్దు ?”

ఇక్కడ చరణుండయిన అని ఒత్తి పలికితే ఆటవెలది చెడుతుంది.

మరొక శాసనపద్యం చూడండి. ఇది మన్న మండరాజనే రాజు వేయించినది: 1130 నాటిది.

“సూరి కవిస్తుతుణ్ణన ఘుండు  
చారు చతుర్థాన్వయాబ్ధి చంద్రుణ్ణగులని  
స్తారకుణ్ణ సుజననిధి రిపు  
వారణ గజరిపుణ్ణ బుద్ధవర్మ జనించెను!”

ఇక్కడ అన్ని ప్రథమావిభక్తి ప్రత్యయాలను తేల్చి పలకాలి. లేకపోతే కందపద్యం ఖరాబై పోతుంది.

దీనినిబట్టి ఈ అనునాసికాలను అవసరమైతే ఒత్తి పలికేవారు! అవసరం కాకపోతే తేల్చి పలికేవానన్నమాటే కదా! వ్రాయడం మాత్రం అనునాసికంతో కలిపి ద్విత్వాక్షరంగానే వ్రాసేవారు. అనునాసికంతో ఉన్నప్పుడు భాష, సందర్భం తెలియకపోతే ఎప్పుడు ఒత్తి పలకాలో, ఎప్పుడు తేల్చిపలకాలో తెలియడం కష్టమే. క్రమంగా అనునాసికాలకు సున్న వ్రాసే కాలం వచ్చింది. సుస్కృత పదాలఉచ్చారణ విషయంలో చిక్కేలేదు. అనుస్వార సహితమైనవి, అనునాసిక సహితమైనవి. అన్నీ ఒత్తిపలికేవే. (అయినా వాటికికూడ తర్వాతివారు అంక్క అని, మంద్ర అని సున్న తర్వాతి అక్షరానికి ఒత్తు ఇవ్వడంకూడ కద్దనుకోండి. ఇది తెలుగువ్రాత అలవాటు నుబట్టి ఏర్పడింది) కాని తెలుగు పదాలలో ఇవి ఒత్తి పలకాలి ఇవి తేల్చి పలకవలసినవి అని తెలుసుకొనడం సున్న తర్వాత వ్రాసే అక్షరాన్నిబట్టి ఉంటుంది. సున్న తర్వాత వ్రాసే అక్షరంద్విత్వంగావ్రాస్తే ఒత్తి పలకడం అవసరం. ద్విత్వం లేకపోతే తేల్చి పలకాలి. రాముండ్డు-దీనిని ఒత్తి పలకాలి. రాముండు-దీని ఒత్తి పలకవలసిన అవసరంలేదు. తేల్చి పలకాలి.

దీర్ఘంమీది అనునాసికం-మూండు, నేంటికి లాంటి పదాలలోనిది ఎప్పుడూ తేల్చి పలకవలసిందే నన్నయ కాలానికికూడ కూంతురు, పేంక్ష, వాండు అనే పదాలు వ్యవహారంలో ఉండేవి. సోమలదేవి శాసనపద్యం ఆఖరుపాదం చూడండి. కాని నేడు దక్షిణదేశంలోని మన తెలుగువారిలాగే అప్పటివారు కూడ ఒకరకం యాసతో పలికేవారేమో : పండితులకు అది నచ్చివుండదు. కనుక దానిని గ్రంథస్తందేయడం మానినారు. ఒక్క నన్నెచోడుడుమాత్రం “వాండె” అని వాడు అనడానికి మారు వాండు అని ప్రయోగించాడు. వీటిని తేల్చి పలకడం కొన్ని వర్గాలలో నన్నయకాలానికి ఉండిఉంటుంది. క్రమంగా ఈ ఉచ్చారణే మరుగయింది, కనుకనే నన్నయగాని, అతనిని అనుసరించిన తిక్కనాదులుగాని పూర్ణబిందు, అర్థబిందు ప్రాస, యతి సాంకర్యం చేయలేదని ప్రామాణికులైన పండితులవాదం. (‘భారతి’ యువ భాద్రపదం, యువ మార్గ శిర సంచికలలో నా ‘ఆంధ్రచ్ఛందో విశేషములు’ ‘ఏసగు పొసగు’ అనే వ్యాసాలు చూడగోరినాను) ఇది స్పష్టంగా తెలియడానికి శ్రీనాథుని శాసనం పద్యం చూడండి :

“శాకాబ్జములు సహస్రమును మున్నూంట ము  
ప్పది యొక్కండును నైన భవ్యసంఖ్య  
వఱలు విరోధి సంవత్సరంబున పాల్గు  
నంబున బహుళ పక్షంబు విదియ  
శుక్రవారంబున శుభముహూర్తంబున  
శ్రీధాన్యవాటి పురాధిపతియు  
ంగ్రిష్ట వెణ్ణు జలక్రీడా వినోదుండు  
నను గన్న భూపాలు ననుంగుంబుత్రి  
వీర నారాయణుండు వేమ విభునిదేవి  
భూరి సద్గుణ నికురుంబ సూరమాంబ  
జగము వినుతింప సంతాన సాగరాఖ్య  
వరతటాక ప్రతిష్ఠోత్సవంబొనర్చెన్”

దీనిలో చూడండి లేఖకుడు తేలి పలకడం, ఊది పలకడం ఎంత నియమంతో పాటించాడో : ఈ నియమం తెలుగుపదాల విషయంలోనే గనుక తెలుగు పదాలనుమాత్రం చూడండి. మున్నూటి, యొక్కండును అనేవి తేల్చిపలకాలి. కనుక టికి. డుకు ఒత్తులు లేవు. వినోదుండు అనేది ఒత్తి పలకాలి. కనుక డ్డుకు ఒత్తు, అనుంగుం బుత్రిలో ంగు, ంబు తేల్చి పలకాలి కనుక గు, బు లకు ఒత్తులు లేవు. వీరనారాయణుండు అనేది తేల్చిపలకాలి. లేకపోతే గణభంగం కనుక డుకు ఒత్తులేదు.



ఈ పద్ధతి విజయనగరకాలానికి కూడ వచ్చింది. కాని, మరొకవిశేషం కూడ ఉంది. సంస్కృత పదాలకున్నా సున్న తర్వాత ఒత్తులు పెట్టడం ప్రారంభించారు. సంస్కృత పదాలనుకూడ తేల్చి పలికే ప్రబుద్ధులు బయలుదేరి ఉంటారు. లేక, పాఠకుల సౌలభ్యంకోసమూ ఈ పద్ధతి అలవాటుకు వచ్చి ఉంటుంది. అన్నమాచార్యుల కీర్తన చూడండి. తేల్చి పలికేవి, ఒత్తిపలికేవి ఎంత స్పష్టంగా నియమబద్ధంగా ఉన్నాయో!

కనుక మనం అరసున్న గుర్తు చాల ఇటీవలదేననే నిర్ణయానికిరావచ్చు. పాతదే అయిఉంటే, అన్నమాచార్యులుగాని, ఆయన కుమారుడు పెద తిరుమలా చార్యులుగాని ప్రతి సున్నతర్వాత అక్షరాలకు ఒత్తులు పెట్టడం, మానడం అనే ఇంత శ్రమ ఎందుకు పడతారు? హాయిగా అరసున్నలు, నిండుసున్నలూ పెట్టుకుంటూ పోయేవారే! శిల్పికికూడ శ్రమ తగ్గేదే! అయితే ఈ గుర్తు ఎలా వచ్చింది? వేదం లిఖిత పుస్తకాలలో ఉదాత్తస్వరం తెలుపడానికి అక్షరం మీద నిలుపుగీతగాని సున్నగాని వ్రాసేవారు. అలాగే 'హంస' అనే పదం 'హగ్మస' అని పలకడానికి హంస అనే పదంమీద అరసున్న పెట్టేవారని, దీనినిబట్టి ఇటీవలవారు, అంటే అప్పకవివంటివారు అరసున్న గుర్తునుగ్రహించి లుప్తమైపోయిన అనునాసికోచ్ఛారణకు సూచనగా వాడారని పండితులు కొందరన్నారు.

హిందీ, మరాఠీ సాహిత్యా సంబంధంతో ఈ అర్థ చంద్రాకార చిహ్నం వచ్చిందని నా అభిప్రాయం. వేమ భూపాలుని కాలానికే మనకు ఫార్సీ మొదలయిన సాహిత్యాలతో సంబంధం ఉంది. విజయనగర రాజులు గోవానుంచి గుర్రాలు మొదలయినవి దిగుమతి చేసుకొనడంతో మరాఠీలతోను, హిందూస్తానీలతోను సన్నిహిత సంబంధ ఏర్పడింది. హిందీ, మరాఠీలలో ఈ చిహ్నానికి అక్షరంమీద సున్నతోసహా అర్థచంద్రాకారం వ్రాయడం పాతకాలంనుంచి ఉంది. ఆ వ్రాతలనుంచి మన ఇటీవలి లాక్షణికులు గ్రహించి గ్రంథస్థంచేసి ఉంటారు. ప్రాకృతప్రభావం మనపై అంతో ఇంతో ఉందన్నారు గదా! దానిలోను, దానినుంచి పుట్టిన భాషలలోను ఈ అర్థానుస్వారోచ్ఛారణ ఉందిగదా! ప్రాకృతంనుంచే ఎందుకు వచ్చి ఉండకూడదు? అని ప్రశ్నిస్తారుకదూ! ప్రాకృతప్రభావం అంతో ఇంతో మనపై ఉండడం నిజమే. అనునాసికాలను సున్నలుగా వ్రాసే పద్ధతిని మనం ప్రాకృతంనుంచి గ్రహించడమూ నిజమే. కాని అనునాసికం సున్నగా మారినందుకు శాసనాలలో క్రమపరీణామం కనిపిస్తున్నది కదా! అట్లే అర్థానుస్వారం ఉంటే అదికూడ అర్థ చంద్రాకారంతోనో పలపలగిలకలాగనో ఏదో రూపంతో దర్శనమివ్వవద్దు! ఇంతమా పూర్వం ప్రాకృతంలోనూ అనుస్వారాన్ని తేల్చి పలకడానికి గుర్తు పుట్టలేదు. దానినుంచి

పుట్టిన భాషలలోనే బయలుదేరింది. ఏలావతా అరసున్న ఒకప్పుడు వ్యవహారం లో ఉండి, కాలక్రమంగా లోపించిన అక్షరాల, అనునాసికస్వరాల జ్ఞాపక చిహ్నంగా అర్ధాంతరంగా పుట్టుకువచ్చిందని తెలుసుకున్నాము కదూ!

సున్నకు పూర్వం గుర్తు చుక్కకదూ! సంస్కృతంలో విసర్గల గుర్తును తెలుపడానికి రెండుచుక్కలు ఒకదానికింద ఒకటి పెట్టారు. కోరుమిల్లి శాసనం చూడండి. మొదటి పంక్తి మొదటిపదం - శ్రీధామ్నః. సున్న వర్తులాకారంగా మారడంతో విసర్గకూడ వర్తులాకారమైంది.

## ఒత్తు ల ఒయ్యారాలు

అక్షరాలు, గుణింతాలు మారినా ఒత్తులలో కొన్ని వాటి పూర్వస్వరూపం లోనే ఉన్నాయన్నాను కదూ! ఎలా అని అంటారేమో! అశోకుని కాలంనుంచే ఒత్తులు చూడండి.

ఒత్తు అంటే ఊదిపలకడం కదూ! అక్షరం కింద మరొక అక్షరం పెట్టడం అన్నమాట. దీనిని సంస్కృతంలో ద్విత్వం అంటారు. ఈ రెండే అక్షరాలలోను పైది అచ్చులేని అక్షరంగాను, కిందిది అచ్చుతోకూడిన పూర్ణాక్షరంగాను గ్రహించాలి. అశోకుని శాసనంలో రెండోపంక్తి చివర చూడండి. ద్రహ్యితవ్యం అనేమాటను. ద్రహ్యితవ్య అనేవి ఒత్తు అక్షరాలు. దకింది కొసను అంటిపెట్టుకొని ర (రేఫం), హి కింద అంటిపెట్టుకొని య, వను అంటిపెట్టుకొని య ఉన్నాయి ఒత్తులుగా ఉన్నవి వట్టి అక్షరాలే; మారిపోయిన ఒత్తులు కావు. వీటిలో ద హి వ అనేవి. అప్రధానమైనవి; వెనుక ఉండవలసినవి. అంటే మొదట పలకవలసినవి. కింద ఉండే ర య య లే ప్రధానాలు కాని గుణింతాల మార్పులన్నీ అప్రధానమైన పై అక్షరాలకే ఉన్నాయి. హ్యి గుడి హ కు ఉంది. వ్యం పక్కన సున్న వ పైన ఉంది. ఈ అలవాటే. అప్రధానమైన పై అక్షరానికి గుణింతాలిచ్చే అలవాటే. బ్రాహ్మీసంప్రదాయంతో మనకూ వచ్చింది. ఈ ప్రాచీన సంప్రదాయం నేటికీ మారలేదు.

క్రమంగా ఈ పొరపాటును లేఖకులు గ్రహించారు కాబోలు! ప్రధానాక్షరమైన కింది అక్షరానికే గుణింతాలు ఇవ్వడంచూడ అలవాటులో పెట్టారు. ఎరికల్ముత్తరాజు శాసనం రెండోపంక్తి చూడండి. ల్ముత్తరాజు అనే పదంలోని ల్ము లో మ వత్తుకే కొమ్మఉంది. లక్ష్మీపురం శాసనం పదకొండో పంక్తిలో రెన్దుటియు తూఱ్పు అనే పదాలు చూడండి. రెన్దుటియులో న్దులోని డకారాని కొమ్ము, ఱ్పు అన్నప్పుడు కింద ఉన్న పకారానికి కొమ్ము ఉన్నాయి. నిజానికి ఇదే శాస్త్రీయమైన వ్రాతపద్ధతి. కాని, ఇది పాతశాసనాల లేఖకులు నియమాను



సారంగా పాటించినట్లు కనబడదు. ద్విత్వాక్షరాలలో కొన్నిటిలో పెదానికి-  
కొన్నిటిలో కిందిదానికి ఇలా అస్తవ్యస్తంగా గుణింతాలు చెక్కేవారు. ఇది  
నన్నయకాలంవరకు సాగినట్లు తోస్తుంది. అప్పటికిగాని ఒక వ్యవస్థ ఏర్పడినట్లు  
కనిపించదు.

ఈపద్ధతివల్ల-కింది అక్షరాలకు గుణింతాలు ఇవ్వడంవల్ల-ఒకగట్టి చిక్కు  
ఏర్పడి ఉంటుందనుకుంటాను. ఆకారణంగా పై అక్షరాలకు గుణింతాలు పెట్ట  
డమే ఉచితమని, సులువని వండితులు అభిప్రాయపడివుంటారని నా ఊహ.  
ఆ చిక్కేమిటి అంటారా? అప్పటికే తలకట్టు పద్ధతి బాగా స్థిరపడింది. ఒత్తుగా  
పెట్టిన కింది వరుస అక్షరాలకు గుణింతాలు ఇవ్వడంవల్ల చదివేటప్పుడు  
రెండు వరుసలు చూచి తడుముకునే చిక్కు, తప్పులుచదివే ప్రమాదం ఏర్పడి  
ఉంటాయి. పైన కనిపించే-తలకట్టులో పూర్ణంగా కనిపించే-అక్షరానికి మార్పు  
లేమీలేక ఒత్తుగా ఇచ్చిన కిందివరుస అక్షరానికి గుణింతాలు ఇచ్చామనుకోండి.  
పాఠకుడు అంటే సామాన్యుడు-చదువుతూపోతాడు. పైవరుస తలకట్టుతో  
పూర్ణాక్షరంగా కనిపిస్తుంది కిందివి మరచిపోతాడు; లేక చూపుతప్పుతుంది.  
తప్పులు చదువుతాడు. కనుకనే పై అక్షరానికి గుణింతాలు ఇవ్వడం నన్నయ  
కాలంలో ఒక స్థిరరూపానికి వచ్చింది. కోరుమిల్లి శాసనం చూడండి. అయితే  
పాతవాసననుబట్టి కొన్ని వత్తులకు-ఉదాహరణకు య వత్తు వంటివాటికి-గుణిం  
తాలివ్వడంపోలేదు. కోరుమిల్లి శాసనం తొమ్మిదోపంక్తిలోని కాత్యాయనః  
కాత్యాయనాత్ అనే పదాలు చూడండి. త్యాలు రెండింటి దీర్ఘాలు య ఒత్తుకే  
ఉన్నాయి. తకు తలకట్టు. చదువరి ఈ తలకట్టు చూచి పొరపాటుతో ముందుకు  
పోవచ్చు. అలాటి ప్రమాదాలు జరుగకుండా ప్రధానమైన పైవరుస అక్షరానికే  
గుణింతాలు ఇవ్వడం మొదలుపెట్టారనుకుంటాను. తిక్కన కాలానికికూడ య  
ఒత్తుకు గుణింతంఇచ్చే పద్ధతి పోలేదు. జాయనసేనాని శాసనం చూడండి. ఐదో  
పంక్తిలో రహస్యోత్సవ అన్నప్పుడు సకు ఏత్వమిచ్చినప్పటికీ య వత్తుకు దీర్ఘ  
మిచ్చాడు. పదమూడోపంక్తిలో ఆస్ఫాల అన్నప్పుడు దీర్ఘం సాకే ఉంది. పద్నా  
లుగో పంక్తిలో దేవస్యారభటీ అన్నప్పుడు యావత్తుకే దీర్ఘం. తిక్కనకాలం  
తర్వాత ఈ పద్ధతి పోయింది,

ఇక ఒత్తులు వరుసగా చూడండి. ఆ అక్షరంపైని అచ్చుగీత - తలకట్టు  
స్పష్టంగా అక్షరానికి చిహ్నమనే భావం బలపడిన తర్వాత తలకట్టులేని అక్ష  
రం అచ్చులేని అర్థాక్షరమనే అభిప్రాయం ఏర్పడింది. దానితో, తలకట్టుకల  
అక్షరాలకు తలకట్టు తొలగించి, తలకట్టులేని వాటిని ఉన్నదున్నట్టుగానూ  
పంక్తికి దిగువ అక్షరంకింద చిన్నదిగా వ్రాయడం ప్రారంభించారు. ఖ, గ,  
ఘ జ చ ఛ జ య ఇ ట ఠ డ ఢ ణ థ ద ధ ధ ప ఫ బ భ వ శ ష స హ

శ ఖలో తలకట్టున్న అక్షరాల తలకట్టు తీసివేసి ఒత్తులుగా వాడారు. తలకట్టు లేని ట ణ బ అ లు స్వస్వరూపంతోనే ఒత్తులయ్యాయి. ఎక్కువగా మారినట్టు కనిపిస్తున్నవల్లా గ - ం - య - య - ల ఒత్తులు మాత్రమే నిజానికి ఇవి మార్పులుకావు. పాత అక్షరాల రూపాలే.

వీటిలో క ఒత్తు గు చూడండి. ఇది నన్నయ, కాకతీయకాలాలలో సరిగ్గా ఇప్పటి కలో సగం- తలకట్టు భాగంలేనిదన్నమాట. కోరుమిల్లి శాసనం పదో పంక్తిలో యూపాస్కృమశః అనే మాటలో న్న చూడండి. నకు క్రావడికి మధ్య సగం క ఉంది. జాయనసేనాని శాసనం పదమూడో పంక్తి చివర కరాస్కందేన అనే పదంలో స్క చూడండి. క ఒత్తు సరిగ్గా క లో సగమే. అన్నమయ్య కీర్తన చూడండి, ఇదే విధంగాఉంది. కాని కన్నడ, తెలుగులకు సమానంగాఉన్న క రెడ్డిరాజులకాలం నుంచి మారుతూ వచ్చిందని ఇదివరకే తెలుసుకున్నాము. అంటే నేటి క ఆకారానికి దగ్గరిదన్నమాట. అది క్రమంగా వ్యాపించినమీదట దాని సగం ఒత్తయింది. తెలుగు కను- ఇంగ్లీషు S ఆకారంలోఉన్నది క్రమంగా వ్రాయడంలో కిందిభాగం పైకి ఎదిగింది; పై చివర పక్కకు పెరిగింది గ అయింది మన వ్రాతపద్ధతి - ఖత్తు - గంటంతో వ్రాసేగుండ్రటిదికదా మరి?

త ఒత్తు - ం - లో ఒక విశేషముంది. క ఒత్తు కంటే ఇది కొంచెం ఎక్కువగా మార్పుచెందింది. మొదటి త ఎలాఉంది? బావిలోపడిన బిందెలను తీసే గాలంకొక్కిలాగ లేచా! ఎటికల్ ముత్తరాజు శాసనం రెండోపంక్తి చూడండి. త్త అనేది చిన్న గొలుసులాగ కనిపిస్తుంది. ఈ త కుడిపైపు చిన్న సున్న ఏర్పడడం చూచారుగదా! ఇది నన్నయకాలానికి ఇప్పటి కన్నడం త లాగ కుడిపైపునమాత్రం సున్నతోఉండేది. వైన తలకట్టు తీసివేయండి. త ఒత్తు అయింది. తిరగవేసిన ఇప్పటి ల లాగ ఉంది. తిక్కనకాలానికి ఇప్పటిరూపం పొందింది. ఈలాటి త ఒత్తు కుడికొస పైకిచూస్తూ ఉండే, క్రావడిగానో, మరొక అక్షరంగానో పొరపాటు పడేవారుకాబోలు! ఒత్తుకొస అక్షరంకింద అడ్డగీతలాగ వ్రాయడం ప్రారంభించిఉంటారు. కోరుమిల్లి శాసనం మొదటిపంక్తిలోని పురుషోత్తమస్య అనేమాటలో త్త చూడండి. జాయనశాసనం మూడోపంక్తిలో దృప్తస్యలోని త్త చూడండి, పోల్చి చూడండి.

న ఒత్తు-తలకట్టులేని పాత నకారమే వ్రాసే తొందరలో ఎడమ పైపున గడి ఏర్పడింది. న పరిణామాన్ని చూస్తూరండి పట్టికలో. నన్నయ కాలానికే ఇప్పటి న ఏర్పడింది. కోరుమిల్లి శాసనంలో న ఒత్తు చూడండి.



శ్రీనాథుని కాలపు న ఒత్తుతో పోల్చండి. ఇప్పటి న ఒత్తు శ్రీనాథునికాలానికే వ్రాత తొందరతో ఏర్పడింది. బ్రాహ్మ వర్ణమాలలోని నను తొందరగా వ్రాయండి 'న' కాలేదూ :

మ - ఒత్తు సరిగ్గా బ్రాహ్మ మకారమే. కాని, ఎడమకొసమాత్రం పక్కకు-వెనక్కు వారింది. వ్రాత ఒత్తుపే దీనికి కారణం. మకార పరిణామం పరిశీలించండి. - ఎంత సులభంగా దోధపడుతుందో :

య ఒత్తు- య పూర్వపు యకారం కుడిభాగం, లేక పూర్తి యకారమే అనవచ్చు. లక్ష్మీపురం శాసనంలోని 19, 20, 21 పంక్తులు చూడండి. వెనుకనే ఉన్న యకారంతో పోల్చి చూడండి. య ఒత్తుకు కియ్యవడి, క్యావడి అనే పేర్లు మీరు వినేవుంటారు. వాటికి కారణం ఏమనుకున్నారు ? అప్పకవికి కొంచెం ముందు, అంటే కృష్ణదేవరాయల తర్వాతనుంచే క ఒత్తు నేటికీ ఒత్తులాగ వ్రాయడం అలవాటయి ఉంటుంది. ఈ క ఒత్తును క, య ఒత్తును య చూస్తే పొరపాటుపడే అవకాశం ఉంది. కనుక ఇది కఒత్తు కాదు, క ఒత్తు లాగ, కలాగ కనిపించే య ఒత్తు అని చెప్పడం మన పెద్దల ఉద్దేశమై ఉంటుందని నా అభిప్రాయం కనుక క్యావడి, కియ్యవడి అనే పేర్లు వచ్చాయి. మన నిఘంటువులలో కియ్యవడి అంటే అక్షరంకింది ఒత్తుగా ఇవ్వబడిన య అనే అర్థం ఉంటుంది. మన వ్రాత పద్ధతిలో ప్రతి అక్షరమూ-ఒక్క వలపల గిలక మినహా అన్నీ-అక్షరంకింద ఇచ్చేవే. కనుక ఈ అర్థం అతుకుతుందా ?

ర ఒత్తు-కారావడి పూర్తిగా పూర్వపు ర వర్ణమే. అశోక, భట్టిప్రోలు కాలానికి నిలుస్తున్న గీతలాగ ఉన్న ర ఇజ్జోకుల కాలానికే ఎడమవైపు తిరిగి గుండుగా కాసాగింది. ముత్తరాజు శాసనం ఏదోపంక్తిలోని ప్రియ అన్నమాట చూడండి. నన్నయకాలంవరకు ఇది అక్షరాన్ని అంటిపెట్టుకొని ఉండేది. అంటే అక్షరం కిందినుంచి బయలుదేరి ఎడమవైపు పైవరకు వెళ్లేది. తిక్కన కాలానికి కింద అంటిపెట్టుకొని ఉండడం పోయింది. అడుగునుంచి విడిగా బయలుదేరి ఎడమవైపు వెళ్ళడం చూడవచ్చు. విజయనగర కాలానికి అక్షరం కుడిపక్కనుంచి చుట్టుకు బయలుదేరడం కనిపిస్తుంది. అన్నమాచార్యుల కీర్తనలో క్రోధి, వేంకటాద్రిశ అనే పదాల క్రావడి చూడండి. కారావడి, క్రావడి అనే పేర్లు ఏమై ఉంటాయి ?

వలపలగిలక అనే పేరు మీరు వినేఉంటారు. అక్షరానికి కుడిపక్కన వ్రాసే గిలకలాంటిదన్నమాట. ఇది మరేమీకాదు ర వర్ణమే. పర్వతం అన్న పదాన్ని పాత పుస్తకాల్లో చూడండి. పర్వతం అని ఉంటుంది. అంటే ర్వ అన్నప్పుడు వ ండవ అక్షరం ర మొదటి అక్షరం. కనుక మనం ఒత్తులిచ్చే సంప్రదాయం ప్రకారం ఈ గిలక మొదట తర్వాత వ కాని, వ ఒత్తు కాని

ఉండాలికదూ! కాని, అలా లేదు. ఎందుకు? దీని పరిణామం ఒక తమాషా. పూర్వపు ర వట్టి నిలువుగీత అని మీకు తెలుసు. పూర్వం ప వ్రాసి పైన నిలువుగీత వ్రాసేవారు. అంటే ర క్రింద ప ఉన్నట్టే. ఇది విష్ణుకుండినుల కాలానికి అక్షరంపైన కుడిమూలకు ఏటవాలుగీతగా మారింది. నన్నయకాలానికి అడ్డుగీతకు దగ్గరగా కిందికి వారింది. విష్ణుకుండినుల శాసనం మొదటి పంక్తిలోని శ్రీ పవనత అనే పదం చూడండి. కోరుమిల్లి శాసనం ఐదోపంక్తిలోని చక్రవర్తి అనే పదంలో ఈ గిలక చూడండి. పక్కన ఏటవాలుగీతగా లేదూ! తిక్కన కాలానికికూడ ఇది అక్షరాన్ని అంటిపెట్టుకుని ఉండేది. జాయన శాసనం ఐదోపంక్తిలో య్య. పన్నెండో పంక్తిలో పరివర్తన చూడండి. శ్రీనాథునికాలానికి అక్షరంతో విడిపోయి, పక్కన తురాయిలాగ ఉండేదేకాని గిలకరూపం దాల్చలేదు. శ్రీ నాథుని శాసనం పన్నాలుగో పంక్తిలో బొనచ్చె అనే పదంలో చె కుడివైపున విడిగా వంకరగీత చూడండి. ఇది విజయనగర కాలానికి పూర్తిగా గిలక అయింది. తెలుగు తొమ్మిదో అంకెలాగ, అన్న మయ్య కీర్తన ఐదోపంక్తి మధ్యను కీర్తనను అన్నపదం చూడండి. గిలకగా మారిందా!

౭ ఒత్తు పూర్వపు ౭ అక్షరం భాగమే. లక్ష్మీపురం శాసనం ఒకటి, మూడు, ఎనిమిది పంక్తులలోని డ్లు చూడండి. దాని కుడికొస కిందికివారింది. శ్రీనాథుని కాలానికి నేటి ౧ అయింది.

ద్విత్తాలు- ఆయా అక్షరాలకు ఆయా అక్షరాలే ఒత్తులుగా వ్రాయవలసి వస్తుందనుకోండి. అంటే కకు ౭ ఒత్తు, గకు ౧ ఒత్తు. అప్పుడు సులువుకోసం క వ్రాసి పైన ఒకసున్న పెట్టేవారు. క పైన సున్నవ్రాస్తే క ద్విత్వం పలకాలి అన్నమాట. దీనికి కారణమేమిటో తెలుసా? సున్న అను నాసికానికి ప్రతినిధి అనేది శాసనాలపద్ధతికదూ! ఆ జ్ఞాపకంతో పైన సున్నపెడితే ఆ కిందఉన్న అక్షరంవంటి మరొక అక్షరంసుమా అనేభావం.

ఇంతకూ ఈ ఒత్తులన్నీ రెండువేల ఏండ్లనాటి అక్షరాల స్వరూపానికి మచ్చుతునకలని తెలుసుకున్నాము గదూ!

## ఒం టి గీ త, జం ట గీ త

మనమిప్పుడు వ్రాసేటప్పుడు వాక్యాలమధ్యన, వాక్యాల ముగింపులోను కామాలు, పుంస్తాపులు పెడుతున్నాము గదా! అలాటి పద్ధతి పూర్వం తాటాకు లలోను, శాసనాలలోను ఉండేదా? లేదు. ఈ పద్ధతి మనకు ఇంగ్లీషు సంబంధంతో చాల ఇటీవల వచ్చింది. పూర్వం ఇలాటిదిలేదు. మరొకటి ఉండేది.



మీరు ఈ ద్వితీయభాగం మొదట్లోని మహాస్థాన్ శాసనం చూడండి (70 వ పుట) మొదటివాక్యం “నేన సవంగియానం గలదనస” అన్న తర్వాత ఏముంది? నిలుపుగీత కదూ! ఈ మహాస్థాన్ శాసనం అశోకుని ముందున్నదని మీకు ఇదివరకే తెలుసు. అప్పటి శాసనాలలో వాక్యంలో ఒక భాగమైన తర్వాత ఒక్క నిలుపుగీత, వాక్యం సమాప్తిలో రెండు నిలుపుగీతలు వ్రాసేవారు. సున్నును పూర్వం చుక్కలాగ వ్రాసేవారు గనుక పుర్స్టాప్ వంటి గుర్తుపెట్టడానికి అవకాశం లేదు, కనుక నిలుపు గీత.

ఇక తెలుగు శాసనాలలో నన్నయకు పూర్వంనుంచి కూడ ఇదేపద్ధతి. నన్నయకాలపు కోరుమిల్లి శాసనం చూడండి, (109 వ పుట) ప్రతి శ్లోకం ముగిసిన తర్వాత ఒక్క నిలుపుగీత కనిపిస్తుంది. జాయన సేనాని శాసనం (113వ పుట) చూడండి. శ్లోకం పూర్వార్థం తర్వాత ఒక్క నిలుపుగీత, శ్లోకం పూర్తయిన తర్వాత రెండు నిలుపుగీతలు ఉన్నాయి. శ్రీనాథుని శాసనంలోను (115 వ పుట) ఇలాగే పద్యపాదం చివర ఒక్క నిలుపుగీత, పద్యం పూర్తయిన తర్వాత రెండు నిలుపుగీతలు ఉన్నాయి (ఈ నిలుపుగీతల పద్ధతి బ్రౌను వ్రాసిన అచ్చుపేసిన వ్యాకరణ పుస్తకంలోను చూడండి. (పుట 120) కొన్ని తాటాకు పుస్తకాలలో అయితే మరీ రోకటిపాటగా ఉంటుంది. ఒక అధ్యాయమో, పరిచ్ఛేదమో ముగిసిన తర్వాత ఒక్క నిలుపుగీత — 1 ఉంటుంది. 15 వ శతాబ్ది తర్వాత ఈ పద్ధతి పోయింది. అధ్యాయసమాప్తిలో మాత్రం మంగళమహా శ్రీ శ్రీ శ్రీ శ్రీం జేయును అని శ్రీకారాలు రకరకాలుగా చుట్టే వారు. ప్రారంభంలో ఒక్క శ్రీని చిత్ర విచిత్రంగా వ్రాసేవారు. ఆఖరులో ఎన్ని శ్రీ లయినా వ్రాయవచ్చు. ఇంతకూ ఉత్తరాలు వ్రాసేటప్పుడు మాత్రం.

“ఒకటి సుతునకు, చెలికాని కొనర రెండు,  
మూడు హితునకు, వైరికి మూడు నొకటి,  
ఏను భూపాలునకును శ్రీ లెలమినిడుడి  
సరసు లుత్తరములు వ్రాయు సమయమునను.

అని నిర్బంధం ఉండేది.

శాసనాలలోను, తాటాకులలోను తప్పులు దిద్దడంలోను పద్ధతి ఉంది. కొట్టివేయటం చాల అరుదు. అక్షరం వ్రాసిన తర్వాత అది సరస్వతి స్వరూపం గనుక కొట్టివేయడం పాపమనే భావం ఉండేది. కనుక తప్పుగా వ్రాసిన పదంకింద అడ్డగీత పెట్టేవారు. అంటే అది లేనట్టేనని భావం. ఒకొక్కప్పుడు కుండలీకరణం చేసేవారు. అంటే పొరపాటుగా వ్రాశామనడానికి ఆ

పదం చుట్టూ గుండ్రంగా గీత గీయడమన్నమాట. ఇది చదవనక్కరలేదు అని దీని భావం. ఈ కుండలీకరణాన్ని ఒక కవి చమత్కారంగా వర్ణించాడు చూడండి.

“హరిపూజోత్కర గుంటుపల్లి సచివేం  
 ద్రా సాంబయామాత్య నీ  
 స్థిరకీర్తి ప్రతతి ప్రతాపములతో  
 దీపించు చంద్రార్కులన్  
 గరిమన్ పద్మభవుండు త్రాసు నిడి వే  
 గంబై పయంబోవగన్  
 సరి రారంచును గుండలించె బరివే  
 షా పంక్తి రేఖా కృతిన్.

గుంటుపల్లి సాంబయామాత్యుని ప్రతాపకీర్తులే ఉన్నాయి, సూర్య చంద్రులిక అక్కరలేదు అని బ్రహ్మకుండలీకరించుకొన్నాడట.

ఉత్తరదేశంలో కుండలీకరణంతోపాటు మరొకపద్ధతికూడ ఉంది. ఆ తప్పులమీద హరిదళంకాని, సుద్ధకాని, సున్నంకాని పూయడం, ఆ తప్పులు కనబడకుండా చేయడం మొత్తంమీద కొట్టివేయడమనేది చాల అరుదు.

అవసరంలేని అక్షరాలు వ్రాసినా, లేనివి వ్రాసినా పైన చెప్పిన పద్ధతి. అక్షరాలు మరిచిపోతే ఏంచేసేవారు ? మరచిన అక్షరాలచోట పంక్తికి కింద ఇప్పటిలాగ హంసపాదం X పెట్టి వ్రాయవలసిన పదాన్నో, అక్షరాన్నో రెండుపంక్తుల నడుమనో, ఆకు పక్కనో వ్రాసేవారు. ఈ గుర్తుకు హంస పాదమనే ఎందుకు ప్రచారం వచ్చింది ? గద్దపాదమనో, గువ్వపాదమనో అనరాదూ : జ్ఞానం, చదువు సరస్వతీ రూపాలని మన పూర్వుల నమ్మకం. ఆమె తెల్లనిదనికూడ మనపూర్వుల భావన. “శారదనీరదేందు ఘనసార” అనే పోతన్నగారి సరస్వతీస్తుతి పద్యం జ్ఞాపకం చేసుకోండి. జ్ఞానమనేది చూనవు నికి వెలుగునిచ్చినట్టువుంది గనుక తెల్లగా ఊహించారు. కనుక జ్ఞానానికి సంబంధించినవన్నీ తెల్లనివే. సరస్వతికి వాహనమైంది హంస. కనుక హంస పాదమని రమ్యంగా ఊహించుకుని గుర్తు పెట్టుకున్నారు.

వ్రాసేటప్పుడు ఇక్కడి అక్షరం అక్కడ, అక్కడి అక్షరం ఇక్కడ వ్రాయడం జరుగుతుందనుకోండి కుండలీకరణలు, హంసపాదులు అవసరం లేకనే 1, 2, 3 అని సంఖ్యలు వేస్తారు. ఆ వరుసలో ఒకటి ముందు చదువు కుని, రెండవది తర్వాత చదువుకుంటే సరిపోతుంది.



వ్యాఖ్యానాలు వ్రాసేటప్పుడు ఏది మూలమో, ఏది వ్యాఖ్యానమో పాఠకునికి తెలియాలిగదా : మూలమంతా ఇస్తే వ్రాత పెరుగుతుంది. కనుక మూల వాక్యమో, పద్యమో మొదలు కొంత ఇచ్చి + (ప్లస్) గుర్తు పెట్టేవారు. దీనితో మూలం అయిపోయింది ఇక తర్వాతిది వ్యాఖ్య అని దాని అభిప్రాయం. అదాతో దర్శ + వ్యాఖ్యాస్యామః అని. అట జని కాంచె + పూర్తిగా మూలం ఏకరువుపెట్టనక్కరలేదు.

వేద సంహితల లిఖిత పుస్తకాలలో ఉత్తరదేశంలో ఒక పద్ధతి, మన దేశంలో తాటాకుపుస్తకాలలో ఒక పద్ధతి ఉంటాయి. ఉత్తరదేశంలో ఉదాత్తం తెలుపడానికి అక్షరంమీద నిలుపుగీత, అనుభాత్తం తెలుపడానికి అక్షరంకింద అడ్డగీతవ్రాస్తారు. శన్నోమిత్రస్యం అని. తెలుగు తాటాకుపుస్తకాలలో ఉదాత్తం చూపడానికి అక్షరంమీద సున్న చుట్టేవారు. శర్నిరఃలాగ. తమిళులు గ్రంథాక్షర పుస్తకాలలో ఉదాత్తం చూపడానికి అక్షరంపైన గ్రంథలిపి ఉకారం-౭ పెట్టేవారు.

చందో గ్రంథాలలో లఘువుకు 1 ఒక్క నిలుపుగీత, గురువుకు ౨ కారవడి వంటి గుర్తు వ్రాయడం పూర్వంనుంచి నేటికీ వస్తున్నది.







పంచమా ప్రకరణం.

## ఓ న మా లు

మనం వర్ణమాలను అ అ ఇ ఈ అన్నే వరుసలోనే ఎందుకు వ్రాయాలి? ఇంగ్లీషు వర్ణమాల, దానికి మూలమైన రోమన్ వర్ణమాల ఏ బి సి డి - అబ సడ అనే వరుసలో ఉన్నాయి. ఈ రెండిటికి మూలమైన ఫినీషియా-సెమెటిక్ వర్ణమాల అలీఫ్ బే పే తే- అబవత అనే వరుసలో ఉంది. ఈ వరుసను గురించి మీరు ఈ పుస్తకం ప్రథమభాగంలో చదివారు. మనంకూడ అబవతట అనికాని, అకమసయ అనికాని ఎందుకు వ్రాసుకోకూడదు?

వ్రాసుకోకూడదనేది ఏమీలేదు. కాని, ఎంతకాలంనుంచి ఈ పద్ధతి వస్తుఉంది. దీనికి కారణం ఏమైఉంటుంది? అని తెలుసుకుంటే, విచ్ఛలవిడిగా వ్రాయడంకంటే ఇప్పుడున్నట్టు వ్రాయడమే ఉచితమని సకారణమని తేలు తుంది. మరి ఎప్పటినుంచి ఈ పద్ధతి అలవాటులో ఉంది?

వేదంలోనే- ముఖ్యంగా తెత్తిరీయ సంహితలో వ్యాకరణ ప్రసక్తి ఉందని ఇదివరకు ఈ భాగం ప్రారంభంలో మీరు చదివారు. వేదానికి వ్యాకరణాలు, నిఘంటువు ఇప్పటికి దాదాపు మూడున్నరవేయి సంవత్సరాలకిందే పుట్టాయనికూడ మీరు చదివారు వేదవ్యాకరణాన్ని వ్రాతిశాఖ్యం అంటారు. దీని అర్థం మరేమీకాదు. వేదంలోని ప్రతిశాఖకు సంబంధించిన భాషావిశేషాలు తెలిపేది అనే. నిఘంటువును నిరుక్తం అంటారు. ఈ వేదవ్యాకరణాలు ఎందుకు బయలుదేరాయి? వేదపదాలక్రమం. వర్ణక్రమం, స్వరం, మాత్ర, వీటి విశేషాలు పూర్వులు అనుసరించి వస్తుఉన్న పద్ధతితో తెలియడానికి. ఆచార్యుడైనవాడు ఇవన్నీ తెలుసుకొని ఉండాలి.

“పదక్రమ విభాగజ్ఞః వర్ణక్రమ విచక్షణః,

స్వరమాత్రా విశేషజ్ఞః గచ్ఛే దాచార్య సంజ్ఞకం”

అని ఋగ్వేద ప్రాతిశాఖ్య ప్రారంభంలోని సూచన. పదం, స్వరం, మాత్రలు తెలుసుకోవాలంటే ఏమి చేయాలి? అక్షరాలవరుస, వాటి స్వరూపం తెలియాలి; వాటి పుట్టుక తెలియాలి. ఈ విధంగా వ్రాతిశాఖ్యలు- వేదవ్యాకరణాలు ఏర్పాటుచేసిందే ఈ వర్ణసమామ్నాయ పద్ధతి.

మన పూర్వులు వేదజడులు కదా! నిరంతరం వేదంవలై వేస్తునే ఉన్నప్పుడు ఏఏ అక్షరం ఉచ్చరించేటప్పుడు ముఖయంత్రంలో ఏఏ భాగం కదులుతుందో, ఎంత ఊపిరితో ఉచ్చరించడం సావ్యమో తెలుసుకోవాలని బుద్ధిపుట్టి ఉంటుంది? లేకపోతే బ్రాహ్మణాల కాలంలోనే పదాన్నిగూర్చి అంత చర్చ ఎందుకు పుడుతుంది? పరిశీలించగా, పరిశీలించగా, అక్షరాలు పుట్టే స్థానాలు ఐదని నిర్ణయించుకున్నారు. అవి గొంతునుంచి పెదవులవరకు - గొంతు, దవడలు, అంగిలి, పళ్ళు, పెదవులు. వీటిని సంస్కృతంలో చెప్పేటట్టయితే కంఠం, తాలు, మూర్ధ, దంతం, ఓష్ఠం. ఈ వరుసలోనే వర్ణమాలను నిర్ణయించుకున్నారు. ఈ ఐదుస్థానాలలోను పుట్టినవి కంఠ్యాలు, తాలవ్యాలు, మూర్ధన్యాలు, దంత్యాలు, ఓష్ఠ్యాలు. ఈ వరుస చూడండి.

	కంఠం	తాలు	మూర్ధ	దంత	ఓష్ఠం
1	అ	ఇ	ఋ	ౠ	ఉ (ఉప్ గ)
2	క ఖ గ ఘ	చ ఛ జ ఝ	ట ఠ డ ఢ	ప థ ద ధ న	వ ఫ బ భ మ
3		య	ర	ల	వ
4		శ	ష	స	
5	హ				

కొన్ని మిగిలిపోయాయికదూ! వాటికి ఒకే స్థానంకాదు. కనుక ఈ వరుస చూడండి.

కంఠతాలు	కంఠౌష్ఠ్యం	దంఠౌష్ఠ్యం	జిహ్వమూలం	నాసిక
ఏ ఐ	ఓ ఔ	వ	గ (అక్)	సున్నజిజిణనమ

మీకు సందేహంగాఉంటే కొన్ని అక్షరాలు పలికి చూడండి. అ పలికండి. గొంతు కొండనాలుకనుంచి వస్తున్నట్టులేదూ! ఫ అనండి రెండు పెదవులూ అప్పళిస్తున్నారు. శ పలికండి శ్ శ్ శ్ అని దవడలు చొట్టలు పడుతున్నాయే! ర అనండి. నాలుక అంగిలికి తగిలి హాహ్మోనియంవాయించినంతవనపుతున్నది. స అనండి నాలుక చివర పంటి కుదుళ్ళను తాకడంలేదూ! ఏ అనండి. మెడ మూత్రీ ఎందుకు వంకర చేస్తారు? మ అనండి. పెదవులూ కలుస్తున్నాయి. ముక్కుతోనూ మాట్లాడుతున్నారు, ఇవి ఇప్పుడు మీకు సులభం అని తోస్తున్నాయి. కాని, ఎన్నో వేల సంవత్సరాల పరిశీలన ఫలిత మిది.

ఇంకా వీటిలో మనం అక్షరాలు పలికేటప్పుడు చేసే ప్రయత్నం, నాలుక అనడం, ఊఅనడం, ఊపిరి పారడం మొదలయినవాటినిబట్టి కలిగిన భేదాలనుకూడ మన పూర్వులు ఎంతో వివేచన చేశారు. చూచారుగదా! ఎంత



శాస్త్రయంగా ఏర్పడిందో మన వర్ణమాల : కనుకనే ప్రపంచంలోని వర్ణమాల లన్నిటిలోను మన వర్ణమాల శాస్త్రీయమని, నిర్దుష్టమని పండితులు ప్రశంసించారు. ప్రపంచంలో అందరికంటే మనం భాషాశాస్త్ర విషయంలో ముందంజ వేసినవారమని భితాబులు ఇచ్చారు.

పైవరుసలో ఇ తర్వాత ఋ ౧ ఉన్నాయికదూ : అవును. మొదట్లో ప్రాతిశాఖ్యలకాలంలో అఋఇఉఏఐఒఓ అనేదేఅచ్చులవరస, అచ్చులు, హల్లులు అనేపేర్లుకూడాలేవు. అఋఇఉఏఐఒఓ అనే ఏనిమిదక్షరాలను సామాన్యాక్షరాలని హల్లులను సంధ్యక్షరాలని అనేవారు. సామాన్యాక్షరాలంటే అన్నిటికి ఉమ్మడిగా ఉండేవి; సంధ్యక్షరాలంటే మరొక అక్షరం చేరికతో పలికేది. ఈ సామాన్యాక్షరాలను స్వరూపాలని, సంధ్యక్షరాలను వ్యంజనాలనికూడఅన్నారు. పాణినిఈ అచ్ హల్ పద్ధతిని ప్రవర్తింపజేశాడు. ఈ పేర్లు పాణిని తన వ్యాకరణ పరిభాష కోసం పెట్టుకొన్నవే. ఈ సామాన్యాక్షరాల వరుసనుకూడ అ ఇ ఉ ఋ ౧ అని మార్చివేశాడు. అప్పటినుంచి ఈ పద్ధతిలోనే అక్షరాలు దిద్దుకోడం అలవాటయింది.

బుద్ధభగవానుడూ తన బాల్యంలో ఈ పాణిని పద్ధతినే అక్షరాలు దిద్దుకున్నట్టుంది. ఈ కథ లలితవిస్తరంలో ఉంది. లలితవిస్తరమంటే అశోకుని కాలంలో వ్రాసిన బుద్ధుని జీవితచరిత్ర అని మీకు తెలుసు. బుద్ధుడు బడికివెళ్ళినప్పుడు అతనితోపాటు తక్కిన పిల్లలకూ ఉపాధ్యాయుడు అక్షరాలు సంత చెప్పేవాడు. ఇప్పుడు క కలమా, ప పంట, లాగే అప్పుడూ ప్రతి అక్షరాన్ని ఏదో పదంచెప్పి పిల్లలతో పలికించేవారు. బుద్ధుడు పలుకుతూ వచ్చిన అక్షర క్రమముకొంత వినండి.

“ఇతి హ ఖక్షవో దశదారక సహస్రాణి బోధినత్వేన సార్థం లిపిం శిష్యంతే స్మ. తత్రబోధినత్వాధిస్తానేన తేషాందారకాణాం మాతృకాః వాచయతాం. యదాఅరారం పరికీర్తయంతిస్మ. తదా అనిత్యః సర్వసంసారశబ్దో నిశ్చరతిస్మ. ఆకారే, పరికీర్త్యమానే ఆత్మ పరహితశబ్దో నిశ్చరతస్మ. ఇకారే, ఇంద్రియవైకల్య శబ్దః. ఈకారే, ఈతి బహుళం జగదితి. ఉకారే, ఉపద్రవ బహుళం జగదితి. ఊకారే, ఊనసత్వం జగదితి. ఏకారే, ఏషణాసముత్థానదోష శబ్దః. ఐకారే, ఐర్యా పథశ్శ్రేయానితి. ఓకారే, ఓమోత్తరశబ్దః. ఔకారే, ఔపపాదుకశబ్దః. అంకారే, అమోమోత్పత్తి శబ్దః. అఃకారే, అస్తంగమన శబ్దో నిశ్చరతిస్మ. కకారే, కర్మా విపాకావతారశబ్దః. ఖకారే, ఖసమసర్వ ధర్మశబ్దః....హకారే, హతక్లేశాది శబ్దః. షకారే పరికీర్త్యమానే, షణపర్యంతా భిలాష్య సర్వధర్మశబ్దః. నిశ్చరతిస్మ.”

అక్షరాభ్యాస వేళనుంచే బుద్ధునికి సర్వసంగ పరిత్యాగబుద్ధి కలదని చెప్పడం ఈ గ్రంథం లక్ష్యంగనుక ఈ పెద్దపెద్ద మాటలు చెప్పడం మనకు అతిశయోక్తిగా కనిపిస్తుందనుకొండి. మనకు అవసరమైంది అక్షరాలు నేర్చే పద్ధతి మాత్రమేకదా! అది అప్పటినుంచి ఇప్పుడున్న వరుసలో, పదాలు పలికించి నేర్పేవారనేది స్పష్టం- అ- అనిత్యః, ఆ-ఆత్మా, ఇ- ఇంద్రియవైకల్యం ఈ-ఈతి బహుళం ఇలాగ.

మనం సంస్కృత వర్ణమాలను యథాతథంగా తీసుకున్నాము గనుక దానినే అనుసరిస్తూ వచ్చాము. మన సాహిత్యంలో మొట్టమొదట ఈ వరుసను చెప్పినవాడు పాల్కురికి సోమనాథుడు. శివస్తోత్రపరంగా ఈతడువ్రాసిన అక్షరాంక గద్యలో ఈ వరుసే ఉంది. “అకారాది క్షకారాంతం అకరోత్ అక్షమాలికం” అని అ మొదలు క్షతో ముగించాడు.

అయితే, ‘చదువేమీరాదు’ అనడానికి మనవారు “అక్షరాలు రావు, అ అలు రావు” అనడం పోయి, ‘ఓనమాలు రావు’ ‘ఓ అంటే థం రాదు’ అని అంటా రెండుకు ? శుకనప్తతి కారుడు

“అక్కట పొట్ట చించిన నొకక్షరమైనను రాదు తెక్కులుం.

డక్కులెగాని అమ్మనిన డమ్మన నేరడు.....”

అని విసిరాడే ! ఈ ఓనమాలేమిటి ? అమ్మంటే థం రాదు అనడ మేమిటి ? ఓ అంటే థం రాకపోవడ మేమిటి ?

ఔను. వర్ణమాలను మనం ఓనమాలు అంటాము. దీనికి పెద్ద గాథ ఉంది. ఇది వెయ్యేళ్ళపైగా వస్తున్న సంప్రదాయం.

మన ఆంధ్రదేశంలో పూర్వం బౌద్ధం వ్యాపించినట్టే కన్నడదేశంలో జైనమతం వ్యాపించి ఉండేది. కన్నడదేశంలో విద్యావ్యాప్తిచేసినవారు జైనులే. వారే కన్నడంలో ఆదికవులు. వారే మతాచార్యులు. వారే విద్యా ప్రచారకులు. ప్రజలు వారితోనే తమ పిల్లలకు అక్షరాభ్యాసం చేయించేవారు. కొత్తపనిని ప్రారంభించేటప్పుడు ఇష్టదేవతా సంస్మరణ చేసుకొనడం, ఇష్టదేవతకు నమస్కరించడం మనపూర్వుల ఆచారం. ఆ జైన గురువులు మొదట “సిద్ధం నమః” అని సిద్ధునికి నమస్కారం-అని జైన తీర్థంకరులకు- సిద్ధులకు- నమస్కారంచేసి అక్షరాభ్యాస తంతు జరిపేవారు. జైన, బౌద్ధ శాసనాల్లో మొట్టమొదట సిద్ధం అనే పదం వాడడం మనం చూడవచ్చు. అంటే సిద్ధుని స్మరిస్తున్నారు-అని అర్థం. కన్నడుల సంబంధంతో మనదేశంలోను ఈ జైన సంప్రదాయం వ్యాపించింది. నన్నయకు ముందు ఎన్నో జైనకావ్యాలు ఉండే



వని, వాటిని నన్నయ వైదికమతావలంబి గనుక పాడుచేయించాడని పుక్కిటి పురాణాలు ఉండనే ఉన్నాయికదా! సాహిత్యం నశించినా, జైనాచారాలు నశించలేదు. మనంకూడ అక్షరాభ్యాసం సిద్ధం నమః అనే ప్రార్థనతోనే చేయించేవారం.

తర్వాత వీరశైవమతం మనదేశంలో వ్యాపించింది. అప్పుడు మరి వారే విద్యాగురువులు అందరికిని. వీరశైవ మతంలోని ఏ ఏకాంగివీరుడో వచ్చి అక్షరాభ్యాసం చేయించేవాడు. అప్పుడు, తన ఇష్టదేవతా ప్రార్థనతో కాక జైన ప్రార్థనతో ఏవనైనా ప్రారంభిస్తాడా? జైనానికి వీర శైవానికి చుక్కెదురుకదా! కనుక ఓన్నమశ్శివాయ అనే ప్రార్థనతో అక్షరాభ్యాసం జరిగేది. కాని ఎంతోకాలంగా వాడుకయిన సిద్ధం నమః అనే మాట పోలేదు. దానిని కాదనడానికి వీర శైవులు కూడ యత్నించలేదు. దానికి పైగా తమ షడక్షరి ఉందిగా! ఇంతకు సంఘం లోని రహస్యమేమిటంటే మతం మరుగైనా ఆచారాలు, సంప్రదాయాలు మిగిలిపోతాయి, మారపు త్వరగా. కనుక ఓన్నమశ్శివాయ సిద్ధం నమః అని రెండు ప్రార్థనా వాక్యాలు అలవాటయాయి. ఇవి క్రమంగా వికారం చెంది ఓ నామా సీవాయా సీధం నమః అని మారింది. రానురాను ఈ ఓనామాతో ప్రారంభించే అక్షరాలకు ఓనమాలు, ఓనమాలు అనే పేరు రూఢమైంది. క్రమంగా అక్షరాలు చదువనే అర్థంలో వ్యవహారానికి వచ్చినమీదట ఓ నామా లంటే చదువనే అర్థంకూడ వ్యాపించింది. అక్షరంముక్కైనా రాదు, పొట్ట పొడిస్తే అక్షరంలేదు, ఓనమాలు రావు అనే నానుడులు బయలుదేరాయి. అక్షరం విలువ తెలిసినమీదట దానిని ప్రశంసించే పద్యాలకు కొరవా!

అక్షరంబు వలయు కుక్షి జీవనులకు,  
అక్షరంబు నిహ్వా కిక్షురసము,  
అక్షరంబు తన్ను రక్షించు గావున  
అక్షరంబు లోక రక్షితంబు.

సరి నక్షరములె మంత్రం  
బరయగ, తరుమూలమెల్ల నౌషధచయమే,  
ధరయెల్ల ఫల నిదానమే,  
నరులా స్థితి యెరిగి క్రియల నకిపిర యేనిన్.

అక్షరంబు తల్లి అఖిలవిద్యలకెల్ల,  
అక్షరంబు లోకరక్షణంబు,  
అక్షరంబు లేని అబలుల కెందును  
భిక్షపుట్టబోదు పృథ్విలోన!

అని ఒక కవి తెగేసి చెప్పాడు. మీరు మీ చిన్నతనంలో ఏమీ చదవక రలాయించేటప్పుడు మీముసలితాతయ్య 'ఓనామ కాక, తినిపోయే మేక' అని గేలి చేయడం జ్ఞాపకంఉందా !

ఓనమాలు వ్రాయడం, కాకాలు గుణించడం అనే వ్యవహారాలు సంఘంలో ఉన్నప్పుడు సాహిత్యంలో జాతీయాలుగా, నానుడులుగా ఎక్కకుండా ఏమవుతాయి ? రాయని భాస్కర మంత్రి చాల దానశీలుడట. 'దేహీ' అని అడిగినవానికి 'లేదు' అనిగాని నా అనిగాకి చెప్పేవాడు కాడట.

చేకొని రాయని బాచడు  
కాకాలు గుణించు పిదపకాలమునాడే  
లాకేత్వ మివ్వనేరడు  
దాకును కొమ్మియ్య డిట్టి ధన్యులు గలరే !

పొరపాటుతో నా వ్రాస్తాడనుకోండి. స్త్రీ వ్రాయడట.

ఏ వ్రాలై నను వ్రాయును  
నా వ్రాయడు, వ్రాసేనేని నవ్వుచునై నన్  
సీ వ్రాసి తావడియ్యడు,  
భావజ్ఞుడు రాయనార్యభాస్కరుడెలమిన్.

కా గుణింతాలవరకు ఎందుకు ? ఓనమాలు వ్రాసేటప్పుడే ఓ వ్రాసి నా వ్రాయడానికి జంకేవాడట.

అక్షరాభ్యాసంబు శిక్ష చేసెడునాడె  
ఓ వ్రాసి నా వ్రాయకుండినావు,  
గుణిత వేళలయందు కోరి లాకేత్వంబు  
దాకు కొమ్మియ్యక తర్లినావు,

ఒకటి పంక్తిని వ్రాయ నూహ నేర్చిననాడె  
సున్న చుట్టక వ్రేలు సూపినావు,  
గణిత వేళలనాడె ఘనయుక్తిగా నేర్పు  
గురుకీర్తికిని ప్రాలు గూర్చినావు,

నిజకులాచార ధర్మంబు నిర్వహించి  
హెచ్చుగలయట్టి దాతవై హెచ్చినావు,  
సరసహృదయుండ వినుకొండ శాసనుండ  
భవ్యభరతుండ రాయన భాస్కరుండ !



గుణింతాలతోనే కవి ఎంతచక్కగా చెప్పాడో చూడండి. కాకాలు గుణించడం, ఏత్వ మివ్వడం, కొమ్మియ్యడం, తావడి (తావత్తు) ఇయ్యడం, సున్న చుట్టడంలాంటి నా సుడులు ఎంత ముచ్చటగా ఉన్నాయో !

ఈ పద్ధతినే మన పూర్వులు ఐదు బర్లు నేర్చుకున్నారు. ఐదుబర్లు అంటే అక్షరాల ఐదు వరుసలు. బరి అంటే వరుస, వ్రాత. వ్రాత, అనే అర్థాలతోపాటు అక్షరం అనే అర్థంకూడ పూర్వం ఉండేది. కన్నడంలో బరి అంటే వ్రాయడం. ఆ బరి మనకు వ్రాయి, వడి అయింది. ఆ బరులు-వరుసులు-అక్షరాలు నేర్చుకొనే స్థలం గనుకనే బరి-బడి. ఐదు బరులు ఎలా వ్రాయడమో తెలుసా !

మీరు చిన్నప్పుడు గుంట ఓనమాలు దిద్దుకున్నారా ! ఊహ ! బెంచీల మీద కూర్చుని స్లేట్లోను, నోటుబుక్కులలోను వ్రాసుకొనేవారికి గుంట ఓన మాలసంగతి ఏం తెలుస్తుంది ? ఇంతకూ ఇది పాత పల్లెటూళ్ళ పద్ధతి పిల్లలు తమముందు ఇసక పరుచుకుంటారు. కాళ్ళదగ్గర కొంచెంగాను, పోను పోను వెడల్పుగాను ఇసక పరవాలి! పిల్లలు అక్షరాలు దిద్దుకోటానికీ, లెక్కలు వేయటానికీ వంగినప్పుడు అక్షరాలు చేయో, కాలో, కడుపో తగిలి తుడుచు కొనిపోవచ్చు. కనుక కాళ్ళదగ్గర ఇసకవెడల్పుగా పరచరు. పోనుపోను చేయి అందే మేరకు వెడల్పుగా పరుస్తారు. అక్షరాలన్నీ దిద్దుకున్నతర్వాత అవన్నీ పంతులుగారికి వ్రాసిచూపాలి. వ్రాసేటప్పుడు వాటంతట ఆవే ఐదు వరుస లవుతాయి.

అ ఆ ఇ ఈ ఉ ఊ ఋ ౠ ఎ ఏ ఐ ఒ ఓ ఔ అం అః

క ఖ గ ఘ ఙ చ ఛ జ ఝ ఞ ట ఠ డ ఢ ణ

త థ ద ధ న ప ఫ బ భ మ

య ర ల వ శ ష స హ

శ ఙై తై త్తి

ఇవి ఐదు బర్లు. చేయి అందే మేరలో ఇసకవెడల్పుగా ఉంటుంది కనుక అచ్చు లన్నీ వచ్చివేస్తాయి. రెండోవరుసకొంచెంచిన్నదౌతుంది. కాళ్ళదగ్గరకివచ్చేటప్ప టికి ఇసక కొదిగా ఉంటుంది. నాల్గేనాల్గక్షరాలు వ్రాస్తారు. తైతి అంటే ఏమను కున్నారు ? అ+ఇతి తైతి “అమొదలు (అ ఇతి) అ అని వర్ణ సమామ్నాయం” అని అర్థం.

ఈ ఐదుబరుల పద్ధతే విదేశాలలోనూ పూర్వం ఉండేదట. పూర్వం వారుకూడ పలకలపై-మీరు చదివిన పాటీలవంటివాటిపైన వ్రాసి గోడకుకొట్టిన

కొమ్ములకు తగిలించేవారట. దీనికి “హారన్ బోర్డ్” అని పేరు. దానిలో ఐదు వరుసలూ చూడండి. వాటికి అచ్చులు-వవల్స్, హల్లులు-కాన్సనెట్స్ అని విభాగం యాదృచ్ఛికంగా అయిందట. మొదటి పరసపైనుంచి కిందికి అచ్చులు అచ్చులు ఓష్ట్యాలు కంఠ్యాలు దంఠ్యాలు

A	B	C	D	అనునాసికాలు
E	F	GH	.	
I	.	K	.	LMN ( తగిలించే రంధ్రం
O	P	Q R	ST	
U(V)	W	X Y	Z	

మేకుకు తగిలించే భాగంలోవి అనునాసికాలు. తర్వాత ఎన్నో అక్షరాలు దీనిలో చేరినా అచ్చులపద్ధతిమాత్రం మారలేదు.

మన అక్షర సమామ్నాయం వరుసకు కారణమేమిటో, ఓనమాలనే పేరు ఏవిధంగా వచ్చిందో తెలిశాయా :





## మన ఇరుగు పొరుగు లిపులు

కన్నడం, తెలుగు వ్రాతలలో పూర్వమేమీ భేదం లేదని పదమూడవ శతాబ్దినుంచి వేరేవేరే పేర్లు వచ్చాయని అన్నానుకదూ! కన్నడ సాహిత్యాన్ని బట్టి చూచినా ఇదే రుజువవుతుంది. 14 శతాబ్దిలో వ్రాసిన కన్నడ బసవ పురాణంలో తెలుగు, కన్నడ, గ్రంథ, ద్రావిడ, మలయాళ, పాళీక లిపుల వ్రస్తావన ఉంది. కనుక అప్పటినుంచి తెలుగులిపి, కన్నడలిపి అనే ప్రత్యేక వ్యవహారం రూఢమైపోయి ఉంటుంది అనుకోవచ్చు.

కన్నడభాషలో అతి ప్రాచీన శాసనం మన ప్రాచీన శాసనంకన్నా వందసంవత్సరాల ముందుదే. ఇది హల్మిడి అనేచోట దొరకడంవల్ల దీనిని హల్మిడి శాసనం అంటారు. ఇది చాళుక్యలిపిలో వేసిందే. కన్నడం, తెలుగు ఎంత సన్నిహితంగా ఉన్నాయో ఈ పక్క పుటలోని పట్టికను చూడండి. మొత్తంమీద స్థూలంగాచూస్తే ఎమైనా భేదం కనిపిస్తుందా! ప్రతి అక్షరం వివేచనతో చూస్తే కొన్ని మారాయని తోస్తుంది. ఇప్పటి కన్నడ, తెలుగు లిపులను తైఫారుచేసి చూడండి. ఉ, డి, ఛ హ లు మాత్రమే వేరుగా కనిపించేవి.

తమిళులుకూడ మన కోవవారే. వారు మనకన్నా కొన్ని శతాబ్దాల ముందే వ్రాత తెలుసుకొన్నవారు గనుక వారి లిపినిగూర్చికూడ కొద్దిగా తెలుసు కుందాము. తమిళ లిపికూడ బ్రాహ్మీ లిపినుంచే పుట్టిందని ఎక్కువమంది పండితుల అభిప్రాయం. లేదు, లేదు స్వతంత్రమైన లిపి, బ్రాహ్మీ ప్రభావం వల్ల కొంత మార్పు చెందింది - అని మరికొందరు అన్నారు. దీనికి బ్రాహ్మీ లిపికి గల పోలికలనుబట్టి దానినుంచే ఇది పుట్టిందనేదే ఎక్కువమంది నమ్మకం.

తమిళ భాషలో కొన్ని స్వరాలే ఉన్నాయి. దానినిబట్టి పర్ణమాలలోను అక్షరాలు తక్కువగా ఉండడం సహజమే. పర్గాక్షరాలలో క జ చ ష ట ణ త న ప మ అనే అక్షరాలుమాత్రమే ఉన్నాయి. శ ష స హ లు లేవు. కనుక సంస్కృత శబ్దాలు, గ్రంథాలు వ్రాయడానికి మరికొన్ని అక్షరాలు అవసర

అశోక శాత చాళుక్య రాష్ట్ర నవీన విజయ ఇప్పటి బాదామి తూర్పు కాక విజయఇప్పటి  
వాహన కూట చాళుక్య నగర లిపి చాళుక్య చాళుక్య తీయ నగర లిపి

[illegible]



అశోక సాత హరి తర్వాతి చోళ విజయ ఇప్పటి వల్లవ చోళ విజయ ఇప్పటి.

పవాహనవల్ల వల్లవ

నగర

నగర

[illegible]

మయాయి. అప్పటి బ్రాహ్మీ లిపినుంచి కొన్ని అక్షరాలు గ్రహించగా, గ్రంథ లిపి అనేది పుట్టింది. అంటే, సంస్కృత గ్రంథాలువ్రాసే లిపి అన్నమాట.

ఈ గ్రంథలిపి ఆర్యుల సంస్కృత గ్రంథాలకు వాడేది గనుక కేరళం లో, దీనిని 'ఆర్యవిశ్వుత్తు' అనేవారు. దేశభాషల గ్రంథాలను 'వట్టెశ్వుత్తు' అనే వర్ణమాలతో వ్రాసేవారు. వట్టెశ్వుత్తు అంటే గుండ్రటి ఖత్తు. వట్టుపవ్రాత అనే అర్థం. గ్రంథాక్షరాలు దబ్బిఖత్తు గనుక దేశభాషాగ్రంథాలు తమిళ. మలయాళ గ్రంథాలు- వ్రాసే గుండ్రటిఖత్తును వట్టెశ్వుత్తు అన్నారు. ఇది తమిళ లిలుగు వ్రాత అంటే చాలు. 17 వ శతాబ్దినుంచి మలయాళ గ్రంథాలు కూడ గ్రంథాక్షరాలతో వ్రాయడం - ఆర్య విశ్వుత్తులో వ్రాయడం మొదలయింది. ఈ లిపిలో మలయాళగ్రంథాలు వ్రాయడం ఆరంభించినవాడు తుంజత్త ఎళ్ళుత్తచ్చాన్ అనే ఉపాధ్యాయుడు. అప్పటినుంచి గ్రంథలిపి మారిమారి నేటి మలయాళ లిపి అయింది. వట్టెశ్వుత్తులాగే కోలెశ్వుత్తు అనేది మరొక ఖత్తు. అది గుండ్రనిదైతే ఇది నిట్టనిలువుగా ఉండేఖత్తు. కనుక దీనికి పేరు వచ్చింది. ఇది వట్టెశ్వుత్తును మరొక ఆకారం. ఇదీ వట్టెశ్వుత్తు ఇప్పుడు అంతరించిపోయాయి.

ఈ వట్టెశ్వుత్తు స్వతంత్రలిపి అని, అశోకలిపిమాడ దీనినుంచే పుట్టిందని కొందరు పాశ్చాత్యపండితుల వాదం. అశోకలిపి, వట్టెశ్వుత్తు ఒకే సెమిచిక్ కుదురునుంచి పుట్టాయని కొందరు అన్నారు. కాని వట్టెశ్వుత్తులో పాండ్యరాజు లకు ప్రాచీనమైన శాసనాలేవీ - బ్రాహ్మీశాసనాలతో పోటీ పడదగినవి లేవు గనుక ఈవాదం నమ్మడానికి కాదని పండితులంటారు. ఇంతకూ ఇది ఖల్తేగాని వేరే లిపికాదుగా :

ఇప్పుడు మన జాతీయభాష హిందీ. దానిని ఏలమిలో వ్రాస్తున్నారో తెలుసుకదూ! దేవనాగరిలో, పూర్వమంటే మనం సంస్కృతాన్ని, ఫారసీని తమిళును మన తెలుగులిపిలోనే వ్రాసుకొని నేర్చుకొనేవారం. ఇప్పుడు లిపి పైన యుద్ధంచేసేవారుండగా అది సాధ్యమా! హిందీని దేవనాగరిలిపిలో వ్రాయ వలసిందే. జాతీయోద్యమ సమయంలో హిందీప్రచారము తమాషాప్రచారం చేసేవారు. రాముడు, కృష్ణుడు మాట్లాడింది హిందీలో. వ్రాసింది దేవనాగరిలో, కనుక దేవనాగరిలిపిలో హిందీనేర్చుకోవాలి. అనేవారు. హిందీలిపిగాని, దేవనాగరిలిపిగాని రాముని కలానికి, కృష్ణనికాలానికి లేవు. దేవనాగరిలిపికూడా మన తెలుగులిపిలాగే బ్రాహ్మీలిపినుండి సరిణామించిందేకాని, ఉన్నదున్నట్లుగా ఉడిపిపడింది కాదు.

దేవనాగరితోపాటు ఉత్తరదేశంలో ప్రచారంలో ఉన్న లిపులన్ని వ్రాసే నుంచి పుట్టినదేనని ఇదివరకే చెప్పానుకదూ! ఉత్తరభారతంలో వ్రాసే ఉన్న లిపు లన్నిటిలోను దేవనాగరి ఎక్కువ ప్రచారం గలిగి.



హిందీవారు, మరాఠీ  
వారు, బీహారీలు ఈ  
లిపినే నేడు ఉపయోగి  
స్తున్నారు. ఇంతేకాక  
ఇది నేడు మనజాతీయ  
లిపి కనుక దీని పుట్టుక  
తెలుసుకొందాం.

నాగరిలిపికి దేవనా  
గరి నంది నాగరి అనే  
పూరిరెండు పేర్లున్నాయి.

1. నాగరి : అం పే  
నగర సంబంధమైంది,  
నగరంలో పుట్టింది అని  
కదా వ్యుత్పత్తి బహుశా  
దీనిని మొదట నగర  
వాసులు వాడారేమో !  
కనుకనే ఈ పేరు. అని  
కొంతమంది పండి  
తులు అన్నారు. 2. కాశీ  
మంచి ఎక్కువ ప్రచా  
రమైంది గనుక మొదట  
కాశీనాగరి అని అయి,  
కాశీపదం జారి నాగరి  
అనే పేరు మిగిలిం  
చనిమరికొందరన్నారు.  
3. మన లిపి తంత్ర  
శాస్త్ర సంబంధమైన  
చిత్రాలనుంచి పుట్టింది.  
తంత్ర శాస్త్రంలో శ్రీ  
చక్రానికి దేవనగరమని  
పేరు ఈ దేవనగ

అ=ॐॐॐॐॐॐ

ఆ=ॐॐॐॐॐॐ

ఇ=ॐॐॐॐॐॐ

ఉ=ॐॐॐॐॐॐ

ఓ=ॐॐॐॐॐॐ

క=ॐॐॐॐॐॐ

ఖ=ॐॐॐॐॐॐ

గ=ॐॐॐॐॐॐ

ఘ=ॐॐॐॐॐॐ

ఙ=ॐॐॐॐॐॐ

చ=ॐॐॐॐॐॐ

ఛ=ॐॐॐॐॐॐ

జ=ॐॐॐॐॐॐ

ఝ=ॐॐॐॐॐॐ

ఞ=ॐॐॐॐॐॐ

ట=ॐॐॐॐॐॐ

థ=ॐॐॐॐॐॐ

ద=ॐॐॐॐॐॐ

ధ=ॐॐॐॐॐॐ

ణ=ॐॐॐॐॐॐ

త=ॐॐॐॐॐॐ

త=ॐॐॐॐॐॐ

థ=ॐॐॐॐॐॐ

ద=ॐॐॐॐॐॐ

ధ=ॐॐॐॐॐॐ

న=ॐॐॐॐॐॐ

వ=ॐॐॐॐॐॐ

ఫ=ॐॐॐॐॐॐ

బ=ॐॐॐॐॐॐ

భ=ॐॐॐॐॐॐ

మ=ॐॐॐॐॐॐ

య=ॐॐॐॐॐॐ

ర=ॐॐॐॐॐॐ

ల=ॐॐॐॐॐॐ

వ=ॐॐॐॐॐॐ

శ=ॐॐॐॐॐॐ

ష=ॐॐॐॐॐॐ

స=ॐॐॐॐॐॐ

హ=ॐॐॐॐॐॐ

ళ=ॐॐॐॐॐॐ

క్ష=ॐॐॐॐॐॐ

జ్ఞ=ॐॐॐॐॐॐ

కా=ॐॐॐॐॐॐ

కి=ॐॐॐॐॐॐ

క్రీ=ॐॐॐॐॐॐ

కు=ॐॐॐॐॐॐ

కూ=ॐॐॐॐॐॐ

కే=ॐॐॐॐॐॐ

కంలో వ్రాసే లిపి గనుక దేవనాగరి అంటారు - తంత్రవేత్తలు. అధర్వాణ  
వేదంలోను, తైత్తిరీయ బ్రాహ్మణంలోను ఈ దేవనగర వ్రాసక్తి కలదట.  
1. ఋగ్వేదికి వచ్చిన 64 లిపులలోను నాగలిపి ఒకటి. ఆ నాగలిపే

కాలము	తెలుగు- శబ్దరీతి	నాగరికీ	గ్రంథరీతి	తమిళరీతి
క్రీ. శ. 3 వ శతాబ్ది	గృ			
క్రీ. శ. ౪ వ శతాబ్ది	గృ	గ		
క్రీ. శ. ౫ వ శతాబ్ది	గృ	గ		
క్రీ. శ. ౬ వ శతాబ్ది	గృ	గ		
క్రీ. శ. ౭ వ శతాబ్ది	గృ	గ	గృ	
క్రీ. శ. ౮ వ శతాబ్ది	గృ	గ	గృ	
క్రీ. శ. ౯ వ శతాబ్ది	గృ	గ	గృ	
క్రీ. శ. ౧౦ వ శతాబ్ది	గృ	గ	గృ	౪
క్రీ. శ. ౧౧ వ శతాబ్ది	గృ	గ	గృ	౪

నాగరికీ. లలిత విస్తరాన్ని అనువదించుకొన్న టిబెట్టువారు కూడ ఈవిధంగానే అన్నారు. అని మరికొందరి వాదం. షా రాజులను నాగులనేవారు. వారి లిపి గనుక నాగరీ(5) గుజరాత్ లో నాగులనే ఒక తెగ బ్రాహ్మణులు అన్నారు. వారు ప్రచారంచేసింది గనుక నాగరీ అని వాదాలు మరికొన్ని. కాని, ఇది బ్రాహ్మీలిపినుంచి అవిచ్ఛిందిందనడంలో ఎవరికీ అభి

ప్రాయభేదంలేదు. 16వ శతాబ్దిలో ఉన్న లిపి పరిణామపట్టిక చూడండి. ఇది మౌర్య లిపినుంచి ఏడవ శతాబ్దిలో రూపొందింది. అక్షరాలు ఏవీ శతాబ్దిలో మారుతూ వచ్చాయో తెలియడానికి ఒక్క అకార పరిణామం చూడండి పక్కచిత్రంలో. మనదేశంలో ముఖ్యమైన లిపులన్నీ ఒక కుదురువేసని లేలిపోతుంది. ఈ నాగరి స్వరూపం 7 వ శతాబ్దికి శ్రీ హర్షుని కాలానికి ఏర్పడిందనవచ్చు. చూడండి. ఆయన సంతకం. ఈ పుస్తకం మూడవభాగంలో ఉంది. అప్పటినుంచి మారుతూ వచ్చి తొమ్మిదవ శతాబ్ది- పదవశతాబ్ది మధ్య స్థిరరూపం పొందింది. ఈ కాలాని కంతా సంస్కృతశాసనాలకు ఈ లిపినే వాడడం ప్రారంభించారు. చాళుక్యులు, విజయనగరరాజుల కాలంలో వాడిన నాగరిని నందినాగరి అన్నారు. నంది అనే వాడు ప్రచారంచేయడం వల్లనో, విరూపాక్షుని వాహనమైన నందిపేరుతోనో ఈ పేరువచ్చిఉంటుంది. నాగరాక్షర వికాసంలో ఆయాప్రధాన ఘట్టాలు పక్కపుట లోని పట్టికనుచూస్తే స్పష్టమౌతాయి.

మహారాష్ట్రదేశంలో వాడే నాగరికి ఇతర ప్రాంతాలలో వాడే నాగరికి పూర్వం కొంచెం భేదంఉండేది. మహారాష్ట్ర నాగరీలిపి అందంగాఉండి చిన్న పిల్లలకుకూడ సుగమంగాను, సుబోధంగాను ఉండేది. కనుక, "బాళబోధి" అని పేరువచ్చింది. దీనిని "బాళబంధు" అనడంకూడ కద్దు. నాగరి అనేమాట తర్వాత తర్వాత ప్రచారమైంది కాని "బాళబోధ్, బాళబంధు" అనే మాటలే మహారాష్ట్ర ప్రభావంవల్ల మన ఆంధ్రదేశంలో వాడుకలో ఉండేవి. ఏదై ఏళ్ళకింద కూడ నాగరి అన్నపేరు వృద్ధులకు తెలీదంటే ఆశ్చర్యమేమీ లేదు.

ముప్పైఏళ్ళనాటి ముచ్చట. మాయింట్లో తెలుగు, కన్నడ, నాగరిలిపుల్లో సంస్కృత పుస్తకాలు చాలా ఉండేవి. మా తాతగారికి మరాఠీ, తెలుగు





తమిళ, కన్నడం మొదలయిన భాషలు చాల పచ్చు. అప్పటివారికి సంస్కృతం అత్యవసరం గనుక, దానిలో పాండిత్యం ఉందని వేరే చెప్పనక్కర్లేదు. నేను పొరుగుూకి వెళ్ళవలసి వచ్చింది. అక్కడ సిద్ధాంత కొమడి ఉదనం మొంది. మా తాతగారికి నాగరి లిపిలోని సిద్ధాంత కొమడి ఏ పుస్తకంలాగా జాబు వ్రాశాను. "ఇంట్లో తెలుగు, దాశబంధు అక్షరాల కొమడి ఉన్నదేకాని, నాగరి అక్షరాలది లేదు. నీవే వచ్చినప్పుడు వెడిక్కోవలన్నది" అని జాబు వ్రాశారు ఆయన. నాగరి, దాశబంధు ఒక్కటేనని తర్వాత తాత, తిమ్మజ్ఞాపన చేశానులెండి.

మహారాష్ట్రంలో మోడి అనే మరొక ఓపి ఉంది. ఇది దేవనాగరి లిపి జీల గుర్రత అనవచ్చు. తంజావూరు మహారాష్ట్ర రాజుల రాజ్యం వల్ల ప్రాచీన పుస్తకం, ఒడంబడికలు, లెక్కలు, లావాదేవీలు, చరిత్ర, వ్యాస పరిశోధన గురించి ప్రాసేవారు. ఇది చాల జిలుగు; చదవడం చాల కష్టం ప్రత్యేకంగా పరిశ్రమ చేసినవారికి సాధ్యంకాని, మరొకరికి సాధ్యంకాదు. కనుక ఇతరులు ఈ లిపిని ఎగతాళి చేసేవారు. ఇలాంటి హాస్యపు కథ ఒకటి మొకటి రికార్డు లలో ఉంది.

ఒకానొకప్పుడు లంకాధిపతి అయిన విభీషణునికి కమలమౌళి వచ్చిందట. ఎన్నో వైద్యాలు చేయించాడు. మంత్రాలు చేయించాడు. కుదలేదు. మహారాష్ట్ర దేశంలో ఒక వైద్యరాజున్నాడు. వానిని పిలిపించి వైద్యం చేయించుకోవలసింది-అని ఒకరు సలహా ఇచ్చారట. మానవమాత్రమే రాక్షసుల మెప్పుకు కోరి కోరి ఏ గుండెలలో రాగలడు? కనుక విభీషణుడి స్వయంగా ఒక రాత్రి మాయావేశంతో కామ గమనంతో మహారాష్ట్రం చేరుకుని వైద్య రాజు యింట్లో ప్రవేశించాడు. రాత్రి అకస్మాత్తుగా లేపి లంకకు రమ్మంటే "వరై నా పస్తారా! అమాంతంగా ఆయనను ఎత్తుకొని రాత్రికి రాత్రి లంకకు చేరుకున్నాడట." ఇంతలో తెల్లవారింది. వైద్యరాజు మేల్కొని నిర్వాంతపోయాడు. లంకేశ్వరుడు ఉన్న సంగతి మనవి చేశాడు వైద్యరాజుకు ఇక తప్పే దేముంది? పరదేశం, రాక్షసరాజ్యం, ఎక్కడికి వెళ్ళడానికి వీలులేదు. కనుక మరల స్వదేశానికి భద్రంగా పంపివేసే షరతుపై చికిత్స చేయడానికి అంగీకరించాడు.

కొంతకాలం చికిత్స సాగింది. విభీషణుని జబ్బు కుదిరింది. వైద్యరాజును విభీషణుడు ఎంతో గొప్పగా సన్మానించాడు. కాని తనకు వచ్చిన రహస్య విద్యలో ఏదోఒకటి మహారాష్ట్రంలో లేనిది వైద్యరాజుకు ఉపదేశిస్తేగాని తనకు సంతృప్తిలేదు. ఈ సంగతి వైద్యరాజుకు మనవిచేసుగా, ఆయన రహస్యవిద్య స్వీకరించడానికి అంగీకరించాడు. ఆ లంకాధిపతి ఉపదేశించినదే మోడీ లిపి.



దీని సాగారం మోడి గాక్షస లిపి అని.

పెడ శిల్పాలు శబ్దములతో తమ తమ గ్రంథాలు వ్రాసుకొని కోపమున  
దేవతాగణకి పూర్వరూపమైన కలుగువ్రాత. మొదటి గురువైన శ్రీ నానక్  
దీనిని ప్రవర్తింపజేశడు గురుక్, గురుముఖంనుంచి వచ్చింది, గురుక్ దేని  
'గురుముఖీ' అని పేరు వచ్చింది. ఈ లిపిని గూర్చి నేడు పంజాబులో యుద్ధాలు  
జరుగుతున్నాయి. కాని ఇది సో దేవతాగణకన్నా ముందుదే.







## బ్రాహ్మిని విదేశయాత్ర

బ్రాహ్మిని మనదేశంలో ఇన్ని అవతారాలు వేయడం మాత్రమేకాదు; సముద్రాలు దాటివెళ్లి విదేశాలలోను బహురూపాలు పొంది, బహునామ దేయాలు పొందింది. సముద్రాలుదాటి ఎలా వెళ్ళింది- అంటారేమో! మూడు ముక్కలలో చెబుతాను.

మన దేశానికి పశ్చిమదేశాలతో బుద్ధభగవానునికి ముందే సంబంధం ఉండడం మీరు ఇదివరకు చదివేకన్నారు. అలాగే మన వేదమతం, బుద్ధభగవానుని సందేశాలు తూర్పుదేశాలలో రెండువేల ఏళ్ళనాడేవ్యాపించాయి. తూర్పుదేశాలంటే- లంక, బర్మా, సయాం, మలయా, చంపా (అన్నాం), కంబోడియా, లావోస్, సుమత్రా, జావా, బలి, మంగోలియా, మంచూరియా, చీనా, కొరియా, జపాన్, టిబెట్ మున్నగు దేశాలన్నమాట. ఆకాలంలో సముద్రయానంపై నిషేధంలేదు. మన బెహారులు, సన్యాసులు, బౌద్ధభిక్షువులు కొండలు, నదులు, ఎడారులు, సముద్రాలు దాటి విదేశాలకు వెళ్ళేవారు. బెహారులు మన సరకులను విదేశాలలో అమ్మి, అక్కడినుంచి తెచ్చిన వస్తువులను ఇక్కడ అమ్మేవారు. మన సన్యాసులు బౌద్ధభిక్షువులు మన మత సంప్రదాయాలను అక్కడ ప్రచారంచేసేవారు. ఇకనేముంది? మందిరాలు, మఠాలు, విహారాలు, గురుకులాలు వేనకువేలుగా వెలసినవి; భారతీయ సంస్కృతి అక్కడ అల్లిబిల్లిగా అల్లుకుని అక్కడివారు తామే రాముని, కృష్ణుని సంతతి వారమని గర్వపడేటంత బలంగా పాతుకుంది. భారతీయ జీవితవిధానం వేళ్లు తన్ని నిలిచి చిగిర్చి, పూచి, ఫలించింది.

మన మత సంస్కృతుల ప్రచారం మన గ్రంథాలు, మనలిపి లేనిదే సాధ్యంకాదుగదా! కనుక మతప్రచారంతో పాటు మనలిపి ప్రాధాన్యం వహించింది. ఈలిపి త్రివిక్రమునివలె ఆగ్నేయాసియా దేశాలను ఆక్రమించుకుంది. ఈ త్రివిక్రముని మొదటిఅంగ కృష్ణవేణ్ణా తీరంనుంచి పడింది. కృష్ణానదీతీరం భూములనుంచి మత ప్రచారకులతోపాటు బయలుదేరిన శిల్పులు, ఆగ్నేయాసియాకు అమరావతి ఒరవడిగా అందాయి తద్దగా, లిపికారులు మతాచార్యుల మాటలను శిలాక్షరాలుగా చేశారు.

ఈ ఆగ్నేయాసియా దేశాలలో భారతీయ సంస్కృతిని మొట్టమొదట ఆకళించుకున్న ప్రాంతం లంకాద్వీపం. ఈ ద్వీపాన్ని సరిత్పతి తన తరంగ హస్తాలతో వేరుచేసినా, నిజానికి ఇది భారతదేశంలో భాగమే. రామాయణ కాలంనుంచి మనకు దీనితో సంబంధం ఉండడం వేరుగా చెప్పనక్కరలేదు. అశోకుని కుమారుడు మహేంద్రుడు, కుమార్తె సంఘమిత్ర బోధివృక్షశాఖతో లంకకు వెళ్ళినప్పుడు వారివెంట తెలుగువారు చాలమంది వెళ్లారు. అశోకుని ముందుగూడ లంకలో ఆంధ్ర బౌద్ధభిక్షువులు మతప్రచారం చేసేవారని చరిత్ర చెబుతున్నది. కనుక లంకకు, కృష్ణాతీరప్రాంతానికి అశోకునిముందే సంబంధం చాల ఉండేదనడం సుస్థం.

లంకలో ప్రాచీన శిలాశాసనాలకు లెక్కలేదు. అక్కడి మహారాజులలోని రెండువేల యేళ్ళనాటి శాసనాలివి అమరావతి, జగ్గయ్యపేట శాసనాల లిపి. మతంతోపాటు అక్కడికి వెళ్ళిన బ్రాహ్మిలిపి క్రమంగా ఎన్నోమార్పులు పొంది నేడు రెండుపేర్లతో వాడుకలో ఉంది ఒకదానిపేరు "ఎళు" రెండవ దానిపేరు "సింహళ". ఎళులిపిని అచ్చసింహళ - అచ్చ తెలుగులాగ - భాష వ్రాయడానికి, సింహళను అన్యదేశ్యాలు వ్రాయడానికి ఉపయోగిస్తారు. ఎళు, సింహళ అనేమాటలు ఒక్కటేనని, సింహళ అనేమాటే సింహళ - హేళ - హేళు - ఎళు అని క్రమంగా మారిందని పండితులంటారు. సింహళ లిపికి "మిశ్ర" అని మరొకపేరుకూడ ఉంది.

సింహళలిపిగా మారిన బ్రాహ్మి లంకనుంచి లంకకు నిర్మతిగా 400 మైళ్ళ దూరంలోని మాల్ దీవులకు - మాలాద్వీపాలకు - వెళ్ళింది. ఈద్వీపాలు మొత్తం రెండువేలు ఉంటాయి. కాని 217 ద్వీపాలుమాత్రమే జనావాసాలు. జనసంఖ్య లక్షలోపు. మొదట వీరంతా బౌద్ధులు తర్వాత 12 వ శతాబ్దిలో ముస్లిములయ్యారు. మాలాద్వీపాలలో బ్రాహ్మిలిపికి "ఎవెళఅకురు" అని పేరు వచ్చింది. సింహళాక్షరాలు అని అర్థం. దీనికిక్రమంగా "దివీస్అకురు" "దీవిహి అకురు" అనే పేర్లు వచ్చాయి కొంతకాలానికి. ఇది రాజశాసనాలు వేయడానికి మాత్రమే వాడేవారు. ఇప్పుడది పూర్తిగా మరుగైపోయింది. నేడు అక్కడ వాడుకలో ఉన్న లిపిపేరు "గబులీ", "గబులీతన". ఇది దీవిస్అకురూ, అరబ్బీ సంఖ్యలనుంచి తయారయింది.

బ్రాహ్మిలిపి తూర్పుకోస్తానుంచి ఇటుతూర్పుదిక్కుగా చంపా (అన్నాం) కంబోడియాలకు వెళ్ళింది. మన వేంగీలిపిలాగే ఉన్న ఈ లిపిని చంపావాసులైన చంజాతివారు స్వంతం చేసుకొని తమదేననుకొని 'చమ్' లిపి అని పేరు పెట్టుకున్నారు. ఈ లిపి లావోస్, కంబోడియా (కాంబోజం) దేశాలకు ప్రాకి, వ్రాత ఒడుపులను బట్టి, వ్రాతసాధనాలను బట్టి పెక్కుపేర్లు పొందింది.




1. అఖర్ స్రాహ్ - చంపావాసులు వ్రాసే నిలువక్షరాలు. దీనినే అఖర్ థ్రాహ్ అనీ అనేవారు. 2. అక్సర్ బ్రీంగ్ - కంబోడియా వాసులైన ఖేర్ తెగవారు వ్రాసేలిపి. 3. అఖర్ తపుక్ - పుస్తకలిపి. 4. అక్సర్ మూల్ - ఖేరులు వ్రాసే మరొకఖత్తు. 5. అఖర్ గర్మిన్ - సాలీడు కాళ్ళలాగ ఉండే లిపి. 6. అఖర్ రిక్ - పవిత్రలిపి. 7. అఖర్ అటువోల్ - ముద్రలలిపి. 8. అఖర్ యోక్ - పవిత్రలిపి మరొకకత్తు.

బ్రాహ్మీలిపి వాడకానికి ముందు అక్కడ చీనాలిపివాడుకలో ఉండేది.

చంపా (అన్నాం) నుంచి సయాముకు నాగరికత వ్యాపించింది. దానితో పాటు లిపికూడ వెళ్ళింది. సయాం, అస్సాం అనే రెండు దేశవాచకపదాలు షాన్ అనే బర్మాపదంనుంచి పుట్టాయని పండితులంటారు. షాన్ అనే జాతి వారు రెండువేల సంవత్సరాలకు ముందే బర్మానుంచి పడమరగా అన్నాముకు, ఆగ్నేయంగా సయాముకు వ్యాపించారు. సయాములో బ్రాహ్మీలిపికి ఫాక్ ఖమ్ అనేపేరు. అంటే చింతగింజల లిపి అన్నమాట. చింతగింజలలాగ అక్షరాలు వ్రాసేవారేమో! కనుక ఈపేరు వచ్చింది.

వేంగీబ్రాహ్మీ మరొకదోవన జావాకు వెళ్ళింది. జావా ఇందోనేసియా ద్వీపసముదాయంలో కల్లా పెద్దది. రామాయణం దీనిని యవద్వీపం అని పేర్కొన్నది. వేంగీలిపిని అక్కడివారు “అక్సర్ కవి, జాసాకవి” అన్నారు. అంటే సంస్కృతకవితల లిపి, సంస్కృతభాష వ్రాసే లిపి అన్నమాట. దీనిని త్రిత్రేష్ట అనే బ్రాహ్మణుడు భారతదేశంనుంచి తెచ్చాడని అక్కడివారు అంటారు. బౌద్ధులు దీనిని “అచ్చరబుద్ధ” అని అన్నారు. అంటే బుద్ధుడు ప్రసాదించిన అక్షరాలన్నమాట. నేటి జావాలిపులన్నీ ఈ అక్సర్ కవి - అచ్చర బుద్ధనుంచి పుట్టినవే. నాలుగువందల ఏళ్ళకిందట ముస్లింసంస్కృతి, పాశ్చాత్య సంస్కృతి వ్యాపించడంవల్ల అరబ్బీ, రోమను లిపులుకూడ జావాలో వాడుకకు వచ్చాయి.

అక్కడనుంచి మనలిపి సుమత్రాకు వెళ్ళింది. సుమత్రాను రామాయణం స్వర్ణద్వీపం అన్నది. సుమత్రావాసులకు వ్రాత అంతకుముందే తెలుసు. చాల తమాషాగా వ్రాసేవారు. ఎడమవైపున అట్టడుగునుంచి ప్రారంభించి అక్షరం పైన అక్షరం పేరుస్తూ నిలువుగా పైవరకువ్రాసి, తర్వాత కిందికి, మరల పైకి వ్రాస్తూపోయేవారు. అంటే-వంపులవంపులు వంకీలాగా  వ్రాస్తూపోయేవారు. దీనికి కారణమేమిటంటే, వారు పొడుగాటి వెదురుదబ్బలపై వ్రాసేవారు. ఒకేమారు పొడుగ్గా పంక్తులువ్రాయడం కంటే, ఎక్కడికక్కడే భాగాలు భాగాలుగా వంపులు వంపులుగా వ్రాయడం సులువుగాతోచి ఉంటుంది.

దేమో! దీనిని జావా ఆదిమవాసులైన బటక్ జాతివారు వ్రాసేవారు. జావా నుంచి 'అక్సర్ కవి' వ్యాపించినమీదట ఈ ఎంకీవ్రాత సుమత్రాలో అంతరించి పోయింది.

అక్సర్ కవి వేషంలో ఉన్న బ్రాహ్మి ఫిలిప్పీన్స్ కు వెళ్లి 'తగ్ బనుయా' 'మంగ్యన్' అనే పేర్లు పొందింది. ఫిలిప్పీన్స్ లో అంతకుముందు మలయాలిపి శాఖ వాడుకలో ఉండేదట. ఆ మలయాలిపి శాఖకూడ మఘ అమరావతి ప్రాంతంనుంచి వెళ్ళిందేనట.

మనలిపి సముద్రమార్గంగా కొరియాకు, అక్కడినుంచి, జపానుకు ప్రాకింది. కాని ఎంతోకాలం ఉండలేకపోయింది. క్రీస్తుశకం మూడవశతాబ్దిలో వాన్ షిన్ అనే పండితుడు చీనాలిపిని కొరియాకు తెచ్చాడని కొరియా ప్రాచీన గాథలు చెబుతున్నాయి. అంతకుముందు బ్రాహ్మిలిపి మరొకరూపంతో వాడుకలో ఉండేది. నేడు కొరియాలోను, జపాన్ లోను ఉన్నలిపులు వాన్ షిన్ తెచ్చిన చీనాలిపినుంచి పుట్టినవే.

మనలిపి తెనుగు కోస్తానుంచి సాలంకాయనుల కాలంలో బర్మాకు వెళ్ళింది. అది క్రమంగా ఎన్నో మార్పులుచెంది నేటి బర్మాలిపిగా మారింది. బర్మాలిపి గుండుకత్తును "త్సాలోన్" అని, శాసనాలిపిని "త్సాకోయ్" అని అంటారు.

పటమటగా వెళ్ళిన బ్రాహ్మిలిపి చీనా టర్కిసాన్ లో వ్యాపించి "కూచీన్" "అగ్ నీన్" అనేపేర్లు పొందింది.

ఇది థోటాన్ కు చేరగా, అక్కడివారు దీనిని "థోటానీ" అన్నారు. థోటాన్ ప్రాంతాన్ని మన పూర్వులు "గోస్తన" అని వ్యవహరించేవారు. చీనాభాషనుకూడ అప్పుడు ఈథోటానీ లిపిలోనే వ్రాసేవారట అక్కడిప్రజలు. మాటకొకబొమ్మ, ఉచ్చారణకొక బొమ్మ వ్రాసే బాధకంటే ఎంతో శాస్త్రీయంగా, ఉచ్చారణానుగుణంగా రూపొందిన మన లిపిలో చీనాభాషను వ్రాసినందుకు, అలా వ్రాయాలని తోచినందుకు మనం వారిని అభినందించాలినుమా! ఇప్పుడుకూడ అలా చేస్తే, ఎంత బాగుంటుందో!

బ్రాహ్మిలిపి థోటాన్ నుంచి టిబెట్టుకు వెళ్ళింది. లాసాగరం రాజధానిగా టిబెట్ సామ్రాజ్యాన్ని స్థాపించిన థోన్ మిసామ్ థోటా అనే మంత్రి దీనిని టిబెట్టుకు తీసుకువెళ్లాడట. అక్కడ దీనికి కర్ర అచ్చులు తయారు చేశారు. అంటే మన లిపి అచ్చుకావడం క్రీస్తుశకం ఏడవశతాబ్దంనాడే ఆరంభమయిందనవచ్చు.




టిబెట్టునుంచి ఈ లిపి చీనా చక్రవర్తి కుబ్లాయిఖాన్ కాలంలో చీనాకు, మంగోలియాకు వెళ్లింది. కుబ్లాయిఖాన్ బొద్దుడు. ఆయన చీనాలో బౌద్ధమత వ్యాప్తికోసం టిబెట్టునుంచి పస్సెప అనే బౌద్ధమతాచార్యుని పిలిపించాడు. పస్సెపాచార్యుడు చీనా, మంగోలియా భాషలకు టిబెట్టు బ్రాహ్మీలిపిని వాడుకకు తెచ్చాడు. ఇందువల్ల అక్కడ వ్యాపించిన లిపికి పస్సెపలిపి అని పేరువచ్చింది. కాని ఇది ఎందుచేతనో జనసామాన్యంలో వ్యాపించలేదు. అధికారముద్రలలో చాలాకాలం ఉంది.

ఈ పస్సెపలిపిని కొద్దిగా సంస్కరించుకొని వోల్గానది దిగువన ఉండే కల్మక్ జాతివారు నిన్న మొన్నటిదాక వాడుకొనేవారు.

నేపాల్‌లోని నేవారీలిపి దేవనాగరి శాఖే.

ఈవిధంగా బ్రాహ్మీలిపి విదేశ పర్యటనలో తన పేరూ, ఊరూ, ఉరువు కోల్పోయినా అక్కడి పెక్కుజాతులకు అక్షరభిక్ష పెట్టింది.







## అంకెల అంద చందాలు

అంకెల చరిత్ర అక్షరాల చరిత్రకన్న ఆశ్చర్యకరంగా ఉంటుంది. మనం నేడు వాడుతున్న అంకెలుకూడ ఒకప్పుడు దొమ్మలేసుమా :

ఒకప్పుడు మన పూర్వులు వేళ్ళతోనే లెక్క పెట్టేవారు. ఒకటి అనడానికి ఒకవేలును నిలుపుగానో, అడ్డంగానో చూపేవారు. రెండు అనడానికి రెండు వేళ్ళు, ఇలాగే ఐదు అనడానికి చేయెత్తి చూపేవారు. చేతికి ఐదువేళ్ళుకదా ! పది అనడానికి రెండుచేతులు

ఇప్పటికీ వేళ్ళతో లెక్కపెట్టే పద్ధతిని మనం చూడవచ్చు. పిల్లలు లెక్కపెట్టడం చూడండి. వేళ్ళను మడిస్తేగాని లెక్క ముందుకుసాగదు. పల్లెటూళ్ళనుంచి పండ్లగంపలు తెచ్చేవారిని చూచారా ! వారు ఎంచే పద్ధతి పరిశీలించారా ! పండ్లను రెండేసి రెండేసి, ఐదేసి ఐదేసి ఎంచుతారు. ఇన్ని జోడాల పండ్లు, ఇన్ని కుచ్చీలు, ఇన్ని చేతులు అంటారు.

క్రమంగా ఎంచడానికి మరొక సులభమార్గంకూడ తట్టింది. ఇది గవ్వలతోనో, రాళ్ళతోనో లెక్కించడం. మొదటినుంచి పదివరకు లెక్కించిన తర్వాత ఒక రాయిలో, గవ్వలో వేరుగా ఉంచడం; లేకపోతే ఒక్కొక్క అయినతర్వాత గీతగీయడం; లేకపోతే మట్టో, దాన్యమో చిన్న గుప్పగా పోయడం.

వేళ్ళను నిలుపుగానో, అడ్డంగానో పెట్టేపద్ధతే వ్రాతలోనూ వచ్చింది. అశోకుని శాసనాల్లో ఒకటికి ఒక్క నిలుపుగీత - I, రెండింటికి రెండు నిలుపుగీతలు - II, మూడింటికి మూడు నిలుపుగీతలు - III, నాల్గింటికి నాలుగు నిలుపుగీతలు - IIII కనిపిస్తాయి. కొన్ని శాసనాలలో నాలుగుకు ఒక నిలుపు గీత, దాని మధ్యకు ఒక అడ్డుగీత - అంటే + ప్లస్ మార్కులాగానో, X ఇంటు మార్కులాగానో కనిపిస్తాయి. గీతలు గుర్తుకోసం పెట్టేవారన్న సంగతికి గాఢాసప్తశతిలోని ఒక వర్ణనను మీరు ఇదివరకే చదివారు.

రెండువేల యేళ్ళనాటి ఖరోష్టి శాసనాలలో ఒకటి, రెండు, మూడు సంఖ్యలకు అడ్డుగీతలు కనిపిస్తాయి. నాలుగుకు ఇంటుమార్కు X గుర్తు కనిపిస్తుంది. రెండు నిలుపుగీతలు, మూడు నిలుపుగీతలు వ్రాసే తొందరలో

1	1	1	1	1	1 - 2	10
2	2	2	2	2	2 - 3	20
3	3	3	3	3	3 - 2	100
4	4	4	4	4	4 - 2	1000

అంటే ఖరోష్టి కుడివైపునుంచి వ్రాసేలిపి గనుక కుడివైపునుంచి వ్రాసే తొందరలో ఒక్కటిగా చేరిపోయాయి. 10 కి, 20 కి, 100 కి, 1,000 కి వేరే గుర్తులూ ఉన్నాయి. అప్పటికి సున్నసంగతి తెలీదు.

మన తెలుగు సంఖ్యల సంగతి చూద్దాం. క్రీస్తుపూర్వమున్న ఆంధ్ర రాజుల శాసనాలలో సంఖ్యలు వ్రాసే అలవాటే కనిపించదు. ఒక్కశాసనంలో

5, 6 శతాబ్ది తెనుగు కన్నడసంఖ్య  
10 వ శతాబ్ది దేవనాగరి  
15 వ శతాబ్ది కన్నడతెనుగు సంఖ్యలు

౩	1	౧	౧
౩౩	౨	౧	౨
౩౩౩	౩	౩	౩
౩౩౩౩	౪	౪	౪
౩౩౩౩౩	౫	౫	౫
౩౩౩౩౩౩	౬	౬	౬
౩౩౩౩౩౩౩	౭	౭	౭
౩౩౩౩౩౩౩౩	౮	౮	౮
౩౩౩౩౩౩౩౩౩	౯	౯	౯
౩౩౩౩౩౩౩౩౩౩	౧౦	౧౦	౧౦


మాత్రం నాలుగుకు X గుర్తు కనిపిస్తుంది. సామాన్యంగా మాటలతోనే సంఖ్యలు తెలిపేవారు. నాణేఘాట్ గుహా శాసనాలలో తొమ్మిదివరకు సంఖ్యలు స్పష్టంగా ఉన్నాయి. మూడువరకు అడ్డు గీతలు, నాలుగింటినుండి విడిగుర్తులూ ఉన్నాయి. ఈ గుర్తులు ఖరోష్టివర్ణమాలలోని అక్షరాలని, సంఖ్యానూచకాలైన సంస్కృత పదాల మొదటి అక్షరాలని పాశ్చాత్య పండితులంటారు. అంటే:- చత్వారి అంటే 4; పంచ అంటే 5; షట్ - 6; సప్త-7 లాగ. ఈ అంకెలను ఖరోష్టి అక్షరాలతో పోల్చిచూడండి.

నాణేఘాట్ అంకెలనుంచే కన్నడ-తెలుగు అంకెలు పుట్టాయి, సాలంకాయన విజయదేవవర్మ వేంగీశాసనం ఎడమవైపుచూడండి. అవి సంఖ్యలు. ఒకటి అంచంగా, తమాషాగా చెక్కాడు శిల్పి. రెండో అంకెను రెండు ల ఒత్తులు




లాగ చెక్కాడు అడ్డంగా గీతగీస్తే అందంగా ఉండదని కాబోలు! అది క్రమంగా ౧ ఈ ఆకారానికి గుమ్మటంలాగవచ్చింది. పదిహేనో త్యాగ వరకు కన్నడ - తెలుగుసంఖ్యలలో మార్పేమీలేదు. అటుతర్వాత కొద్దిగా మార్పు వచ్చింది.

రెండు, మూడు అంకెల గుర్తులు రెండుమూడు ల ఒత్తులు ఒకదానిపై మరొకటి బోర్లించినట్లున్నాయి గదా! నేటి తెలుగుంకెలుగా ఎలామారాయని సందేహం కలుగుతుందికదూ! వ్రాయగావ్రాయగా వ్రాసే తొందరలో మారిపోయాయి. మార్పు ఈ విధంగా అయిఉంటుందేమో!



మన దేశంలోనే కాక ఇతర దేశాలలోను మొదట వేళ్లతోనే లెక్కపెట్టేవారు. ఈజిప్టువారు, బాబిలోనియావాసులు, గ్రీకులు ఇలాగేచేసేవారు. చీనావారు వేళ్ల మీదే ఒకటినుంచి లక్షవరకుఎంచే వారట. గ్రీకు థాషలో సంఖ్యను డిజిట్ అంటారు. డిజిట్ అంటేవ్రేలు. వ్రేలినుంచి లెక్కపెట్టడం వచ్చింది గనుక వ్రేలిపేరే నేటికీ మిగిలింది. ఈ చిత్రం చూడండి. రోమన్ సంఖ్య



ఎలా బొమ్మలనుంచి వచ్చిందీ స్పష్టమౌతుంది. ఒక వేలికి ఒక గీత, రెండు వేళ్లకు రెండుగీతలు, మూడు వేళ్లకు మూడు గీతలు పెట్టడంఅలవాటయిందని వెంటనే తోస్తుంది కదూ! V లాగ ఉన్నది బొటనవ్రేలు ఎడంగా పెట్టిన అరచేయే. పది రెండు అరచేతులూ ఎడపెడగా కలిపితే ఏర్పడింది. అంటే దాదాపు అన్ని జాతులలోను ఐదువరకు ఒక ఘట్టం. పదివరకు రెండవఘట్టం ఇరవైవరకు మరొక ఘట్టం ఏర్పడిందన్నమాట.

కాని ఈ రోమను సంఖ్యలను కాలక్రమాన మన సంఖ్యలు తోసిరాజున్నవి. ఇప్పటికీ పదమూడు వందల యేళ్ల క్రితంనుంచే మన దేశానికి, అరబ్బులకు వ్యాపార సాపారాలు జరిగేవి. అరబ్బులకూడ చార్లియన్, గ్రీక్,

హిబ్రూ జాతులలాగే మొదట అక్షరానే అంకెలుగా వాడేవారు. అంటే వర్ణమాలలోని మొదటి తొమ్మిది అక్షరాలను తొమ్మిది అంకెలకు వరుసగా వాడేవారు ఖలీఫావలీద్ అనే ఆయన కాలంవరకు ఇలాగే జరిగింది. తర్వాత వచ్చిన ఖలీఫాలు బాగ్దాదుకు భారతీయ పండితులను పిలిపించుకొని, వైద్య, గణిత, జ్యోతిషాది శాస్త్రాలు నేర్చుకుని, తమ భాషలోకి తర్జుమా చేయించుకున్నారు. అబుజఫర్ అల్ ఖాజీ భారతీయ సంఖ్యలను అరబ్బీలో చేర్చాడు కనుకనే అరబ్బీ, ఫార్సీ కుడినుండి ఎడమకు వ్రాసేవయినప్పటికీ, అంకెలు మాత్రం ఎడమనుంచి కుడికే వ్రాస్తారు. అంతకుముందు అంకెలనుకూడ కుడినుంచే వ్రాసేవారు. ఇప్పటికీ వెయ్యేండ్లనాటి లాటిన్ లిఖిత పుస్తకాల్లో అంకెలను కూడ కుడినుంచి ఎడమకు వ్రాసేవారని ఎస్కోరియల్ లైబ్రరీలోని కొన్ని వ్రాత పుస్తకాలను బట్టి తెలుస్తున్నది. అరబ్బులు యూరప్ ను జయించినమీదట ఇప్పటికీ ఎనిమిది వందల సంవత్సరాల క్రితంనుంచి మన సంఖ్యలు యూరప్ అంతటా వ్యాపించాయి.

కొని ఆసంఖ్యలు అక్కడి వ్రాత ఒడుపునుబట్టి మారుతూవచ్చాయి వారు మనలాగ తాటాకులమీద వ్రాయడానికి, రాతిమీద చెక్కడానికికాక, పపైరస్ మీద, చర్మంమీద వ్రాయడానికి అలవాటు పడ్డవారు గనుక అడ్డుగీతలను



వంకరటింకరగా కాక చక్కగా వ్రాసేవారు. మన తాటాకుమీద అడ్డుగీతలను కొంచెం అదిమివ్రాస్తే తాటాకు చినిగిపోతుందేమో : అడ్డుగీత కనిపించకనూ పోవచ్చు. కనుక కొంచెం వంపుగా గోపురంలాగ వ్రాసుకున్నాము. ఈ అంకెలు తమ దేశంలో వ్యాపించడంనూచి కొందరు పాశ్చాత్యులు వీటిని నిషేధించారట. ఫ్లోరెన్స్ లోని వడ్డీ వ్యాపారస్థులు వీటిని బహిష్కరించారట.

ఈ సంఖ్యలు మరల ఎన్నో మార్పులతో ఇంగ్లీషువారి మూలంగా మన దేశానికి వచ్చాయి. యాభై సంవత్సరాలనుంచి దేశమంతా వ్యాపించాయి. యాభై ఏండ్ల కిందటి గుజిలీపుస్తకాలు చూడండి : తెలుగంకెలే కనిపిస్తాయి. తర్వాత ఇవి బాగా వ్యాపించాయి.

సున్నకథ మరీ వింత : పాత శాసనాల్లో సున్న కనిపించదన్నాను కదూ : దశగుణాంక క్రమం వ్యాపించినమీదటగాని సున్న కనిపెట్టడం జరుగ లేదు. దశగుణాంకక్రమ మంటే పదితో హెచ్చవేస్తూ పోయేపద్ధతి. ముందు పది వ్రాయవలసివస్తే ఒకటివక్కన సున్నపెట్టక వేరే అక్షరమే వ్రాసేవారని




మన అంకెల పరిణామం చిత్రంలో చూచారుగదా ! కాని ఈ సున్న ఎప్పుడు అవతరించిందో చెప్పడం కష్టం ! ఐదవ శతాబ్దినుంచి అవతరించి ఉంటుందని పండితు లంటారు అవతారంమాత్రం భరతభూమిలోనే.

సున్న అంటే ఏమిటి ? శూన్యం. అంటే ఖాళీస్థలం. ఏమీ లేదన్న మాట. శూన్యం అన్న సంస్కృత పదంనుంచే సున్న అన్న తెలుగుపదం వచ్చింది. సుషిరం- అంటే రంధ్రం, ఖాళీ- అన్న సంస్కృతపదం అరబ్బీలో సిఫిర్ అయి, ఇటలీలో జాఫిరో అయి, ఫ్రెంచిలో సిఫ్రీ అయి, ఇంగ్లీషులో నైఫర్, జీరో అనే రూపాలు దాల్చింది. ఈ సున్నను కనిపెట్టడం ఏ విఘ్నానమో, తెలిపోనో, తెలివిజనో కనిపెట్టడంవంటిది సుమండీ ! ఎంతో కాలం ఎందరో మేధావులు శ్రమపడి ఉంటారు.

ఈ సున్నను కనిపెట్టడం గవ్వలతో లెక్కపెట్టేటప్పుడో, కుప్పలను పోసి లెక్కపెట్టేటప్పుడో సంభవించి ఉంటుందేమో ! ఆ గవ్వల వరుసలను, కుప్పల వరుసలను చూచి ఒక చక్కని పద్ధతి స్ఫురించి ఉంటుంది. ఇది పాటీ పద్ధతి పాటీ అంటే పలక. పలకపైచేసే లెక్కలపద్ధతిని పాటీపద్ధతి అంటారు. పాటీని గణక ఫలకం అనికూడ అంటారు. దీనిని పాశ్చాత్యులు “అబేకన్” అంటారు.

పాటీపద్ధతి నిదానంగా వినండి. నలుచదరమైన బిల్లను తీసుకొని దాని మీద వరుసగా నిలువుగీతలు గీచేవారు. లేకపోతే వరుసగా ఇసుకపోసి లెక్కలు కట్టేవారు. లెక్కలు పూర్తయిన తర్వాత చెరిపివేసేవారు. ఈ మామూలు పాటీ చూడండి. దీనిమీద వ్రాసిన సంఖ్య 193. కుడినుంచి వరుసగా మొదటిగీత ఒక్కట్లస్థానం; రెండవది పదులస్థానం; మూడవది వందలస్థానం. అలాగే లక్షవరకు ఆరు గీతలు. ఇంకా ఎన్నిగీతలైనా వేసుకోవచ్చు. మొదటి వరుసలో మూడు, రెండవ వరుసలో తొమ్మిది, మూడోవరుసలో ఒకటి.




పూర్వకాలంలో ఈజిప్టువారూ, గ్రీకులూ, రోమనులు ఈలాగే పాటీ మీదనే లెక్కలు కట్టేవారు. రకరకాల పాటీలుండేవి. గ్రీకులు చదరపుగళ్ళున్న పాటీలు వాడేవారు. వాటిమీద అప్పటి పద్ధతి ప్రకారం సంఖ్యావాచకాలయిన అక్షరాలు-వర్ణమాలలోని మొదటితొమ్మిదిఅక్షరాలూ-పేర్చేవారు. ఈ అక్షరాలను



గుండ్రటి చెక్కలపై వ్రాసేవారు. ఇలా స్థాన భేదంతో అంకెలు తెలిపేటప్పుడు కొన్ని స్థానాల్లో అంకెలు లేకపోవచ్చు. అప్పుడెలామరి : 102 కు మరి 2-3 చేర్చ దలచానుకోండి. 102 లోని పదుల్లో ఏ అంకే లేదు. కనుక అక్కడ ఖాళీ స్థలం వదిలేవారు దానికే శూన్యం అనిపేరు. ఏమీలేదన్న మాట చదరపు గళ్లో

గీతలో ఉన్నపాటి అయితే స్థానాలు తెలుస్తాయి. కనుక ఫలానా స్థానంలో ఏమీ లేదు అని తెలుసుకోవచ్చు. పాటి లేకనే వ్రాశాడనుకోండి 1 2 అని ఒకటికి రెంటికి ఎడం వదలి. ఆ సంకేతం తెలియనివారు పండ్రెండనో, నూట యిరవైయనో చదువుకోవచ్చు. లేక వేయిన్ని ఇరవై అనికూడ అనుకోవచ్చు. ఈ అనుమానం తీర్చుకొనడానికి వ్రాసినవారివద్దకే రావలసి వస్తుంది; అల్లుడి ఉత్తరం కథ లాగ. ఈ అనుమానం పోగొట్టడానికి ఆ రెండింటికి మధ్యన ఉన్న ఎడంలో ఒక్క చుక్క పెట్టేవారు. అంటే 1.2 వలె నన్నమాట ఈ చుక్కను బిందువుఅనేవారు బాణునికి ఇవతలివాడైన సుబంధకవి నక్షత్రాలను శూన్య బిందువులని ఉత్పేక్షించాడు. అంటే అప్పటికి సున్నను వట్టి చుక్కలాగే వ్రాసేవారనికదూ : ఈ చుక్క అస్పష్టంగా ఉండడంవల్ల, కనిపించకపోయి, సందేహాలకు తావిచ్చిందేమో : ఈ చుక్కచుట్టూ గిరిగీచేవారు. మన ర ఒత్తు-  
౦-లాగ అయ్యేది. ఇక సందేహమేమీలేదు. తర్వాత క్రమంగా కొత్త



నీరొచ్చి పాతనీరు కొట్టుకుపోయిందన్నట్టు గిరిలోని చుక్క మాయమై గుండ్రని గిరి మాత్రమే మిగిలింది. అంత పెద్ద గిరి-గుండ్రటి గిరి కనిపిస్తున్నదికాదా : ఆ స్థానం నిందుగా ఉంటున్నదికాదా : అయినా సున్న అనే పేరుపోలేదు, నిజాని అక్కడేమీ లేదుగా :

పాటి పద్ధతి ఎప్పుడో అంతరించిపోయింది.

ఇతర సాధనాలమీదకూడ లెక్కలు కట్టడం అలవాటయింది. స్థానాల సంగతి నేడు అందరికీ కంఠాపాఠమే. కాని బళ్లలో మాత్రం మరీ చిన్న పిల్లలకు పూసలు గుచ్చిన పాటిలతోనే - అబేకన్లతోనే లెక్కలు నేర్పుతారు.

సున్నకు సున్న హాల్లికి హాల్లి అన్న సామెతను మీరు వినే ఉంటారు. సున్న అన్నా హాల్లి అన్నా అర్థం ఒకటే. సున్నను పూర్ణాంకాలలో వాడుతారు. హాల్లిని భిన్నాంకాలలో వాడుతారు. హాల్లి కొంచెం విసురుగా రాసిన సున్నలాగ



6- ఉంటుంది. పూర్ణాంకాలతోపాటు భిన్నాంకాలలోకూడా సున్న పెడితే తికమకలు కలుగుతాయని భిన్నాంకాలలో మనవారు హాళిని పెడతారు.

హాళి అనేది సున్నకు తెలుగు రూపమే. సున్న అనేది శూన్యంనుంచి వచ్చిందని మీరు ఇంతకుముందే తెలుసుకున్నారుకదా. ఆ శూన్యం తొలుత చుక్కలాగ ఉండి తర్వాత నేడు మనంవాడే గుండు సున్నగా పరిణమించింది. ఇప్పుడు సున్న అంటే వర్తులం అని మనకు వాడుక అయింది. పూర్వం మనవారు ఈ వర్తులానికి అల్లి-హల్లి అనేవారు. మీరు చిన్నప్పుడు గోళీలు, బొంగరాలు అడుక్కోనే ఉంటారు. గోళీలను ఇప్పటికీ కొన్ని ప్రాంతాలలో అల్లికాయ అంటారు. అల్లికాయలంటే గుండ్రని గుళ్లు అని. బొంగరాల ఆటలో నేలమీద గుండ్రని గీటుగీచి దానిమధ్యన ఒక బొంగరాన్ని ఉంచుతారుకదా. అలా గీచే గుండ్రని గిరిని అల్లి అంటారు. అలాగే పిల్లలు ఒకరిచేయి ఒకరు పట్టుకొని గుండ్రంగా పెందెం కట్టి నిలవడాన్నికూడా అల్లి కట్టడం అంటారు. ఇప్పుడు అల్లి అంటే సున్నకు మారుపేరు అని స్పష్టమైంది కదా. రెండు వేర్వేరు పేర్లను ఒకేచోట వాడేటప్పుడు వాటి రూపాలుకూడా వేర్వేరుగా ఉండాలి. అందుకని గుండుగా ఉన్న సున్నకు పైని ఒక తోక చేర్చి మనవారు అల్లి-హాళిని చేశారు. లెక్కలు చేసేటప్పుడు పూర్ణాంకాలలో సున్న, భిన్నాంకాలలో హాళి వచ్చిందనుకోండి. ఫలితం ఏంటేలుతుంది. సున్నకు సున్న హాళికి హాళి కదూ ?



ప్రథమ ప్రకరణం

## శాస్త్రపుస్తకాలు

అక్షరాలు ఒకదేశంనుంచి మరొకదేశానికి, ఒక జాతినుంచి మరొక జాతికి, ఒక ప్రాంతంనుంచి మరొకప్రాంతానికి ప్రయాణం చేస్తూనే మరొక పయనంకూడ సాగించాయి. మట్టి ముద్రలు, మట్టి పెంకులనుంచి రాతికి, రాతినుంచి ఆకులకు, ఆకులనుంచి లోహపు రేకులకు, రేకులనుంచి గుడ్డ పేలికలకు - కడితాలకు, వాటినుంచి కాయితాలకు యాత్ర సాగించాయి. విదేశాలలో నయితే రాతినుంచి పెపైరసుకు. పెపైరసునుంచి చర్మానికి, దానినుంచి కాయితానికి. ఇసకనేలలో పెరిగిన చెట్టు బురదనేలలో పెరిగిన దానికన్నా ఎలా వేరుగా ఉంటుందో, అలాగే అక్షరాలు స్థానబలాన్నిబట్టి రూపం మారుతూవచ్చాయి. రాతిమీద నిట్టనిలువున బిర్ర బిగుసుకున్నట్టు కనిపించాయి; మైనపు పలకలమీద, భూర్జ పత్రాలమీద ముడివేసిన దారాల ముక్కలలాగ తలబరువుతో కామాలు, సెమికోలనులవలె వంగుతూ, వ్రేలా చురూ కనిపించాయి; మట్టి పలకలపైన అంచులు, నక్షత్రాలు, కోణాలు అయ్యాయి; తాటాకులమీద, చర్మాలమీద, కాయితాలమీద గుండ్రంగా రూపు తీర్చుకున్నాయి. ఈ గుండ్రని రూపులోను భేదం లేకపోలేదు. ఎప్పటి కప్పుడు త్వరగా మారుతూ పోయాయి.

వివిధ కాలాలలో, వివిధ సాధనాలపైని వ్రాతల బొమ్మలను ఇదివరకు మీరు చూచారు. శిలాశాసనాల అక్షరాలు, తాటాకులమీది వ్రాతలు, లోహ శాసనాలమీది పంక్తులు వేరేవేరే వర్ణమాలలోనివా అన్నంత భ్రాంతికూడ కలిగిస్తాయి. లేఖన సాధనాలుమాత్రమే వేరు.


వ్రాయడానికి ఎన్నిసాధనాలు, పద్ధతులు ఉన్నాయి? పెన్నిలు, కాయితం మనకు చాల అలవాటయినవి. కాని ఇవి చాల ఇటీవలి సాధనాలు. ఐదువందల సంవత్సరాలక్రితం బడిపిల్లల పుస్తకాల సంచిలో పెన్నిలుగాని, కలంగాని, నోటుబుక్కుగాని ఉండేవికావు. పాటీలపైన (చెక్కపలకపైన) సుద్దముక్కలతో వ్రాసేవారు. విదేశాలలో మైనంపేసిన పలకలపై వాడిగా ఉన్న కర్ర ముక్కలతో వ్రాసేవారు వ్రాతకిది అంత అనుకూలమైనపద్ధతి అని చెప్పలేము.



వ్రాత అనాదికాలంలో గుహవాసుల చిత్రాలనుంచి విడిపోయి రూపు తీర్చుకుంటున్న ప్రారంభదశను పరిశీలించామంటే, మరీ ఆశ్చర్యమౌతుంది. అప్పుడు వ్రాయడం అంటేనే ఎంతకష్టమో చెబితే నమ్మలేము. వ్రాత పరికరాలనేవే ప్రత్యేకంగా ఉండేవికావు. ప్రతివారూ తమకు తోచిన పద్ధతిని అనుసరించేవారు. వారిచేతిలో ఏవి పడితే, ఏవి వారికంటికి కనిపిస్తే అవే నోటుబుక్కులు: రాతి బండలు, తాటాకులు, భూర్జపత్రాలు, గొర్రె మూపుచర్మాల చెక్కలు, అడవి జంతువుల చర్మాలు, చెట్టుపట్టలు, తువకు కుండపెంకులు - అవీ ఇవీ ఏమిటి? ఏదిబడితే అది తీసుకుని వాడిగా ఉన్న ఎముకలతోనో, రాతితోనో బొమ్మలు గీసేవారు.



ఈలాటి వ్రాతపద్ధతులు బహుకాలం ఉన్నాయి. మహమ్మద్ పైగంబర్ ఖురాన్ షరీఫ్ను గొర్రెమూపు చర్మాల ముక్కలపై వ్రాసేవారని ప్రతీతి. పూర్వం గ్రీకులు తమ వోట్లను కుండపెంకులపై వ్రాసేవారట, మనం ఈ నాడు కాయితముక్కలపై వ్రాసినట్టు. ఈ కుండపెంకులకు “టెబ్లెట్”లు అని పేరు. మనదేశంలోని ప్రాచీన గణతంత్ర రాజ్యాలలో కర్రముక్కలమీద వ్రాసి గుర్తువేసి, తమ వోట్లు ఇచ్చేవారు. దీనిని శలాకా పద్ధతి అనేవారు. పాశ్చాత్య దేశాలలో పెపైరస్ కాయితాలు ప్రచారమైనతర్వాతకూడ పలువురు రచయితలు బీదరికంవల్ల వాటిని కొనలేక కుండపెంకులమీదే వ్రాసేవారు. ఒక పండితుడు




పుస్తకాలు వ్రాయడంకోసం తన యింటిలోని కుండలను పిడతలను పగుల గొట్టాడని కథ చెబుతారు. ఒకప్పుడు ఈజిప్టులో పనిచేస్తున్న రోమను సైనికులు, అధికారులు పెపైరస్ దొరకనందున తమ ఖాతాలను, రిసీదులను కుండ పెంకులపై వ్రాసేవారట. పెపైరస్ అంటే ఒకరకం తుంగచాపకాయితం. దానిని గురించి ముందు వివరంగా చదువుతారు.

కాని, తాటాకులు, భూర్జపత్రాలవంటి చెట్టుపట్టలు ఉత్తమమైన లేఖన సామగ్రి. మన దేశంలో వీటి వాడకం ఎక్కువ. విదేశాలలోను పెపైరస్ చుట్టలు ప్రచారంలోకి వచ్చేదాకా ఇవే వాడుకలో ఉండేవి. ఈ ఎముకలు బంక

మన్ను, తాటాకుల పుస్తకాలు మ్యూజియంలోను, ప్రదర్శనాల్లోనూ, లోను మాత్రమే నేడు కనిపిస్తాయి, కాని ప్రాచీనమైన ఒక వ్రాతపద్ధతి మాత్రం మనమింకా మానుకోలేదు. అది రాతిపై వ్రాయడం.

రాతిపుస్తకం అన్ని పుస్తకాలకన్నా ఎక్కువకాలం మనేది. వేల సంవత్సరాలక్రితం మన దేశంలో బౌద్ధ స్తూపాలపై చెక్కిన గాథలు, శాసనాలు, ఈజిప్టులో సమాధులపైన, దేవాలయ కుడ్యాలమీద చెక్కిన కథలు నేటికీ మనకు దక్కాయి; చెక్కు చెదరకుండా. చిరకాలం ఉండాలనుకుంటే మనంకూడ నేడు శిలా ఫలకాలమీద చెక్కించుకుంటున్నాము. ఈ శిలా ఫలకాలలో మన దేశంలో దొరికిన వాటిలో ప్రాచీనమైనది మహాస్థాన్ శాసన శిలాఫలకమని అది క్రీస్తుకుముందు నాలుగవ శతాబ్దిది. అంటే ఇప్పటికి రెండు వేల నాలుగువందల ఏళ్ల కిందది - అని ఇదివరకే మీరు చదివారు. తర్వాత పేర్కొన దగినవి భట్టిప్రోలు, అశోక శాసనాలు.

నేడుకూడ రాతిబండలమీద వ్రాతవ్రాయడం ఉన్నప్పటికీ, అంత విరివిగా వ్రాస్తున్నామా? లేదు విరివిగా వ్రాయకపోవడానికి కారణమేమిటి? మొదటి సంగతి : రాతిమీద అక్షరాలు వ్రాయడం - అంటే చెక్కడం - కష్టం. రెండవసంగతి అలాటి కొన్ని మణుగుల బరువున్న శిలాపుస్తకాన్ని ఒకచోటి నుంచి మరొకచోటికి తరలించడం కూడ కష్టం. 18వ పుటలో ఉన్న ఈజిప్టు శిలా



పుస్తకాన్ని మోసుకుపోయి చదువుకోగలమా? పోనీ ఈ గవిమఠం శిలా శాసనం చిన్నదిగా కనిపిస్తున్నదిగా : తీసుకు వెళ్ళదామా అంటే దానిని అశోకుడు కొండపైన వేయించాడు. కొండ గుండుకే చెక్కించాడు. దానిని ఇంటికి తీసుకువెళ్ళడం పడుతుందా? ఇలాటిదానిని టపాలో పంపడం ఎన్నటికీ సాధ్యమయ్యే పనికాదు.



రాతికన్నా తేలికగాను, అంత శాశ్వతంగాను ఉండగల వ్రాత పరికరాలు కనుగొనడానికి ప్రజలు ప్రయత్నాలు జరుపుతూనే వచ్చారు. రాగి కంచు మొదలయినవాటిపై వ్రాయడం ప్రారంభించారు. కంచు పాశ్చాత్యదేశాలలో ఎక్కువగా వ్రాతసాధనంగా వాడుకయింది. ఏవో వ్రాతలున్న కంచు రేకులు నేటికీ ఉన్నాయి. వీటితో రాజప్రాసాదాలను, దేవమందిరాలను అలంకరించే వారు. ఒక్కొక్కప్పుడు ఈ రేకులు గోడంత వెడల్పైనవికూడ ఉండేవి. ఈలాంటి కంచురేకును రెండువైపులా చెక్కేపక్షంలో, దానికి గొలుసులుకట్టి భవనం కప్పుతోపలవైపు వేలాడ గట్టేవారు.

ఈ చిత్రంలో కనిపించేవి కంచుతో చేసిన చర్చి తలుపులు. ఇవి పుస్తకంలాగానూ ఉన్నాయి డ్లోయిస్ నగరవాసులతో ఎబ్లీన్ ప్రభువు చేసుకున్న ఒడంబడిక ఈ తలుపుపై చెక్కి ఉంది. ఈ నగర వాసులు ఈ



ప్రభువు ప్రాసాదం చుట్టూ కోటకట్టాలి. దానికి ప్రతిఫలంగా ద్రాక్షసారాయిపై వేసే పన్నును నగర శ్రేయస్సుకు వినియోగించే హక్కు ప్రజలకు ఉండాలి. ఇది ఈ ఒడంబడిక సారాంశం వ్రాక్షసవం సేవించడం ఎంతో కాలంగా వస్తున్న వ్యసనం. అది త్రాగినవారు నేడు సమాధులలో దీర్ఘ నిద్రపోతున్నారు. రాజప్రాసాదం చుట్టూ కట్టినకోట నేలమట్టమయింది. కాని, అప్పటి ఒడంబడిక మాత్రం కంచు తలుపులమీ నేటికీ ఆనాటి రీతితోనే నిలిచి ఉంది.





మన దేశం కంచుకన్నా రాగినే ఎక్కువగా వ్రాత సాధనంగా వినియోగించుకున్నది. కంచుగంటమీద, పాత్రలమీద మాత్రమే విరళంగా శాసనాలు కనిపిస్తాయి. రాగి అంటేనో వ్రాతసాధనంగా చాల వాడుకలోకి వచ్చింది. రాగిని మరే దేశమూ ఇంత విరివిగా వాడలేదేమో : రెండువేల సంవత్సరాల ముందునుంచికూడ రాగిరేకులపై రాజులు, మహారాజులు తమ శాసనాలు వేయించారు.



ఇలాటి తామ్రశాసనాల్లో అతి ప్రాచీనమని పండితులు చెప్పేది సోహా గౌరాశాసనం. ఇది గోరఖ్ పూర్ జిల్లా సోహాగౌరా అనే గ్రామంలో దొరికింది. దీనిని ఇదివరకు ద్వితీయ భాగంలో చదివారు. ఇది క్రీస్తుకుపూర్వం 450 సంవత్సరాలనాటిది. ఇంచుమించు బుద్ధుని కాలందని అనవచ్చు. ఇది పాలీ భాషలో, బ్రాహ్మీలిపిలో ఉంది.

తెలుగు దేశంలోను, తెలుగు భాషలోను పాతకాలపు తామ్రశాసనాలు అసంఖ్యాకంగా దొరికాయి. వీటిలో అతి ప్రాచీనమైనవి, పల్లవులవి, బృహత్పలాయనులవీని. మధ్యకాలంలోని తామ్రశాసనాలలో ప్రత్యేకంగా పేర్కొనదగినవి తిరుపతిలో వేంచేసివున్న తాళ్లపాక అన్నమాచార్యులు ఆయన కుమారులు పెద తిరుమలాచార్యులు చెక్కించిన సంకీర్తన రేకులు. ఒక్క అన్నమాచార్యులే ముప్పైవేల సంకీర్తనలను రచించారని మీరిదివరకే లిపిపరిణామం ప్రసంగంలో చదివారు. వాటిని ఏనాటి కానాడు రాగి రేకులపై చెక్కించేవారట. వాటిలో కొన్నివేల రాగిరేకులు నేడు తిరుపతిలోను, కర్నూలు జిల్లాలోని అహోబిలమఠంలోను ఉన్నవి.

రాజులు తమ వైభవ ప్రదర్శనం కోసమో, ప్రజలు తమ భక్తి నివేదించడంకోసమో వెండి బంగారు రేకులమీదగూడ శాసనాలు చెక్కించేవారు. తక్షశిలలోని గంగూ స్తూపంలో ఇలాటి బంగారు శాసనం ఒకటి దొరికింది. ఇది ఖరోష్టి లిపిలో ఉంది. తక్షశిలలో ఒక వెండి శాసనమూ, మన భట్టిప్రోలులో ఒక వెండి శాసనమూ దొరికినట్లు ఇదివరకే మీకు తెలుసు. లంకాద్వీపంలో వెండి రేకులపై పాలీగ్రంథ మొకటి చెక్కి ఉంది. ఇది నేడు బ్రిటిష్ మ్యూజియంలో ఉన్నది.

కృష్ణదేవరాయలు పోర్చుగీసు అధికారికి ఒక బంగారు రేకుపై లేఖ వ్రాయించి గోవాకు పంపాడట. ఇది 1514 లో జరిగింది.

తంజావూరు ఆంధ్రనాయకుడు విజయరాఘవుడు ఒలాందులకు (డచ్చి వారికి) వ్యాపార సాపారాల నిమిత్తం కౌలుపత్రం వ్రాయించి యిచ్చాడు. అది వెండిరేకుపై ఉంది. నేడుదాన్ని బీజేవియా మ్యూజియంలో భద్రపరచారు. దానిలోని మతలబు ఇక్కడ పొందుపరుస్తున్నాను. దక్షిణాపథమంతటా ఒకప్పుడు రాజభాషగా వెలిగిన తెలుగునుడికారం ఎలా తీగలు సాగిందో చూడండి:

స్వామిసాక్షి తప్పేదిలేదు శ్రీరామ విశంబి సంవత్సర మార్గశిర శు॥౧౫ లు శ్రీమతు అచ్యుత శ్రీ విజయరాఘవ నాయనయ్యవారు వొలాందా రికులాపృంగుసు అమరాలక్కు యిచ్చిన కౌలునమ్మిక శాసనము. తమ కుంపినయ్య వర్తక ప్రవర్తకం నాగపట్నం రేవున నడపించుకొనే మనిన్నీ అందుకు కౌలుకట్టట్లు కట్టడశాయవలెనని చిన్నయ శెట్టివారు మాతో

చాలా మనవిరూపంగా నిన్నపం చేసుకొన్నారు. కాంబట్టి ఆ రీతున్నేతాము నాగపట్నానకువచ్చి వర్తక ప్రవర్తకం నడిపించుకొనేది తమకు పరంగివారి వశానవున్న కోటానుకట్టడ సేసి వారియిండ్లు ముంగిళ్లున్న కట్టడిచేసినారము! ఇదిగాక పరంగివారి కాపితానికిన్ని వాయర్ పళ్లి గుళ్లకున్న తోంటపరంగి వారికిన్ని నడచిన గ్రామాలు పుత్తూరు గ్రామం ముట్టంగ్రామం పోర్చువాల్వేరి గ్రామం అంతోని పెంటగ్రామం కరువేప్పంగాడు గ్రామం అలిండిశమంగళం గ్రామం సంగమంగళం గ్రామం నిరుత్తిని మంగళం గ్రామం మంజెకొళ్లె గ్రామం నరియంగుడ్డి గ్రామం అంతు గ్రామాలు గం ఈ పది గ్రామాలున్నా తమకు కట్టడ చేసినారం గనక ఆ గ్రామాలు ఎంటిపేరింటకనే పుట్టానికి నగరికి తాము ఎంటిపేరిట కానుక యిచ్చుక రాగలవారు. ఇది గాక తాము నాగపట్నం రేవున ఎక్కించే సరకు సప్పట్లు కొంకదాకలు దివస ధాన్యాదులకున్న దించే సరకు సప్పట్లకున్న ఎగుమతి దిగుమతి తీరువ సర్వమాన్యంగా కట్టడ చేసినారము! తమ కుంపినీ వోడల్కు అడసాల మురిసాల లేకుండా తమదిగానే కట్టడ చేసినారము! తమ వర్తకు లేమి మనుష్యమాతృలేమి నిలువసాలువలు సొమ్ము సమ్మంధాలు ఎట్టుకొని నగరి గ్రామాంతరాల పారివచ్చి వున్నట్టాయనా వార్ని నీవార్ని సొమ్మున్నా తమకే వప్పగించగలవారము! మా సీమలో తాము వర్తక ప్రవర్తకం తమకు సరిపోయినదారిని నడిపించుకొనే తండ్కుల్లో నగరి చిల్లరళ్లు నడవకుండా నున్నాకట్టడ సేసినారము! తమకు ఇచ్చినపరంగివారిగ్రామాల్లోవుండే కాంపుల పట్లనేమి నాగపట్నాన తమవర్తకులై వుండేవారిపట్లనై తేనేమి నగరినుండిన్ని చిల్లరళ్లు నడవకుండానున్నా తమ మనుష్యులు నాల్గుదిక్కులకున్న కమ్మ గాళ్లుకొంచపొయ్యేవార్ని సుంక సూత్రాలు లేకనున్నా కట్టడ సేసినారము! యీప్రకారం కవులు కట్టడచేసినారము! గనక యీ బద్ధతినాంట పుత్రపౌత్ర పారంపర్యంగా నడిచేటట్టు కట్టడ చేసినారము! గనుక యిందుకు లేశ మయినా తప్పక తమపట్ల నడిపించుక వచ్చేమని చిన్నన్న శెట్టివార్కి నమ్మికమాట పట్లున్న యిచ్చినారము! అటుగనుక తామును నగరిపట్ల హితవిశ్వాసము గలిగి కరతొరలున్నా యిజువు అయ్యేటట్టుగా నడిపించు కొని యీ కవులుకు నమ్మి ఆ చంద్రార్కస్థాయిగా వర్తకప్రవ రకము నడి పించుకొని సుఖాన వుండేది. శ్రీ విజయరాఘవ !

ఈ శాసనపు రేకులు ఒకటికి మించివుంటే ఎడమకొనవై మధ్యన రంధ్రంవేసి కడియానికి గుది గుచ్చుతారు. ఆ కడియానికి ఆశాసనం వేయించిన రాజు అధికార చిహ్నమైన ముద్రతాపటంచేసి ఉంటుంది. ఈ ముద్రలో రాజు పేరు ఉండడమూ కద్దు. అన్ని కడియాలకూ ఇలాటి ముద్ర ఉండాలనే నియమ





మేమీ లేదు. ఎక్కువ రేకులున్నప్పుడు శిల్పి మొదటిరేకు పైభాగం వదలి రెండోపక్క శాసనం చెక్కడం ప్రారంభిస్తాడు. అఖరునకూడ ఈవిధంగానే అంటే శాసనం రేకు చివరి భాగం ఖాళీగా వదలుతాడు.

ఈ శాసనాలను శిల్పే రచిస్తాడనుకున్నారా ? లేదు. మొదట రాజాజ్ఞలను భూర్జపత్రంమీదనో, తాళపత్రంమీదనో వ్రాస్తారు. వాటిని రాజోద్యోగులు భద్ర పరుస్తారు. వారు నేటి రికార్డుకీపర్లవంటివారు. వారిని అక్షపటాలు, అక్ష పట లికులు, దివిరపతులు అనేవారు. ఈ అక్షపటలికులకు రాజు శాసనం అమలుచేసే ప్రమాత, మహాసంధి విగ్రహాకుడు, రాహసికుడు అనే అధికారులలో ఎవరో ఒకరు రాజాజ్ఞ వ్రాయించి పత్రం అందజేస్తాడు. దాని మరొక నకలు లిపి కారునికి అందుతుంది. లిపికారులంటే అక్షరాయచెక్కే శిల్పులు. ఈ శాసనాల చివర రాజు చేవ్రాలు మొహరు గుర్తు ఉంటాయి. చేవ్రాలు వెనుక "స్వహ

స్వాస్తి శాసనాధిరాజ శ్రీ హర్షస్య

స్తోమమ" ఇది నా దస్తూరీ-అని ఉండడంకూడ కద్దు. ఇది శ్రీ హర్షవర్ణనుని చేవ్రాలు.

"స్వహస్తో మమ రాజాధిరాజ శ్రీ హర్షస్య" పేరా ఎంత సుందరంగా ఉందో చూశారా ! అన్ని యుద్ధాలు చేస్తున్న హర్షునికి పత్రాలపై ఇంత అందంగా సంతకం చేసే తీరిక ఎక్కడిదో !

తెలుగు శాసనాలలో పేరు చివర స్వహస్తం అనే అర్థంలోనే వ్రాలు అన్న పదం చేర్చేవారు. ఇది నేటికీ అలవాటులో ఉంది. ఒకప్పుడు స్వహస్తో

శ్రీమద్రామాయాచరితముచంద్రః శ్రీమద్రామాయానిత్రాయ మువ్విధినాయ  
నిత్రాయ



మమ అనిగాని. వ్రాలు అనిగాని లేక రాజుపేరు మాత్రమే చెక్కేవారు. విజయ నగర రాజయిన హరిహరరాయల శాసనంలో శాసనంచివర 'శ్రీ హరిహర' అని అతనిపేరు మాత్రమే ఉండేది, ఒకప్పుడు రాజుపేరుకూడ మానివేసేవారు. 'శ్రీ


# రాజునికూడ

విరూపాక్ష' అని హంపీ విరూపాక్షేశ్వరుని పేరు మాత్రమే ఉండేది. అంటే రాజు విరూపాక్షుని వరంగా

ధర్మకర్తగా వ్యవహరిస్తున్నాడన్న మాట.

ఇసుముకూడ వ్రాతకు కాయితంగా ఉపయోగపడిందంటే నమ్ముతారా? అదికూడ ఉంది ఢిల్లీలో కుతుబ్ మీనార్ దగ్గర ఒక పెద్ద ఇసుప స్తంభం ఉంది. దీనిపైన ఒక శాసనం ఉంది. దీనిని ఇప్పటికీ పదిహేనువందల సంవత్సరాల క్రితం ఢిల్లీని పాలించిన చంద్రుడనే రాజు వేయించాడు.

ఈ ముద్ర చూడండి. వరాహముద్ర. హిరణ్యాక్షుడనే రాక్షసుడు ఒకానొకప్పుడు మన భూమండలాన్ని చాపచుట్టుకొని పోయాడట. మహా విష్ణువు వానిని వెన్నాడి తరిమి సంహరించి భూమిని ఉద్ధరించాడట. కనుక మన స్రాచీన రాజవంశీయులలో పలువురు తమ రాజ్యాధికార లాంఛనమైన మొహారులో వరాహం బొమ్మను చిత్రించడం ఆచారం.



పశ్చిమ చాళుక్యులకు, తూర్పు చాళుక్యులకు, విజయనగర సార్వ భౌములకు వరాహమే రాజలాంఛనం. ఇది పశ్చిమ చాళుక్యరాజయిన వినయాదిత్యుని అధికార ముద్ర. వినయాదిత్యుడు క్రీస్తుశకం ఏడవ శతాబ్ది చివరకు ఉన్నవాడు; మహావీరుడు.

ఈ రాతి పుస్తకాలూ, రాగిరేకుల పుస్తకాలూ బరువెక్కువ. ఎక్కడ బడితే అక్కడికి తీసుకొని వెళ్ళలేము. ఇంతకన్నా చిక్కిన విషయ మేమిటంటే, వీటిపైన వ్రాయడం చాల కష్టంకావడం. నేటికాలపు రచయిత శిల్పి లాగ శాణం, సుత్తి తీసుకుని చెక్కడానికి పూనుకోవాలంటే కుదురుతుందా? ఇలా ఒక్క పుట తయారు కావడానికి రోజంతా పడుతుంది.

ఏమైనా మన ఇప్పటి వ్రాత పరికరాలే మంచివి. కాయితం చాలకాలం మనే వస్తువు కాదనుకోండి. అయితే రాయిలాగ శాశ్వతం గాను, కాయితంలాగ సులభంగాను ఉండేవ్రాత సాధనం మరొకటేదైనా ఉందా? అః! ఉంది.





మొహంజోదారో మట్టి ముద్రికల సంగతి మీకు తెలుసు. ప్రజలు మట్టిపాత్రలపై ఖుద్రలు చేయడం ఎప్పుడు తెలుసుకున్నారో, అప్పుడే మట్టిబిళ్ళలు కూడ రాయిలాగ ఉంటాయని గ్రహించారు. ఈ మట్టిబిళ్ళలను, వ్రాతలున్న మట్టి ఇటుకలను విరివిగా ప్రచారానికి తెచ్చిన వారు బౌద్ధులు. వీరు తమ ధర్మ సూత్రాలను ఇటుకలపై వ్రాసి విహారాల గోడలలో తక్కిన ఇటుకలలోపాలు పెట్టి కట్టించేవారు. మఠుర మ్యూజియంలో ఇలాటి ఇటుకలు కొన్ని భద్ర పరచారు ఇవి రెండువేల మూడువందల ఏళ్ళ నాటివి. గి ఓఫ్ ఫూర్ జిల్లా గోపాల్ పూర్ అనే గ్రామంలో ఇలాటి ఇటుకలు మూడుదొరికాయి. వీటి పొడుగు పదకొండున్నర అంగుళాలు, వెడల్పు నాలుగున్నర అంగుళాలు వీటిమీద పది పన్నెండు పంక్తులు చెక్కి ఉన్నాయి.

ఇవి అంత ప్రాచీనమైనవి కావు; అంటే ఇప్పటికీ పదిహేడువందల నాటివన్న మాట. నైనితాల్ జిల్లా ఉజ్జైన్ అనే గ్రామంలోను ఇలాటివి రెండు ఇటుకలు దొరికాయి. ఒకదానిమీద “తస్య రాజ్ఞో శ్రీ పృథివీమిత్రస్య” అని, రెండవ దానిమీద “రాజ్ఞో మాతృమిత్ర పుత్ర....” అని చెక్కి ఉంది.

ఈ ఇటుకల పద్ధతిని విశేషంగా వాడుకజేసి, పెద్ద గ్రంథాలయాలనే నెలకొల్పినవారు ఒకప్పుడు మధ్య ఆసియాలోని టైగ్రిస్, యూఫ్రేటిస్ నదుల మధ్యప్రాంతంలో నివసించిన బాబిలోనియావారు, అస్సీరియనులూను. అస్సీరియా ప్రాచీన రాజధాని అయిన నినేవే శిథిలాలలోని కుయుండ్ రిక్ అనే చోట ఒక అంగ్లేయ పండితుడు పరిశోధనలు జరుపుతుండగా, ఒక గ్రంథాలయం కనిపించింది. ఇది అస్సీరియా రాజు అసుర్ బనిపాల్ నెలకొల్పినది. గ్రంథాలయమంటే తాటాకులదో, మరొకపదార్థందో అనుకుంటారేమో! కాదు. ఇది చాల విచిత్రమైన గ్రంథాలయం. ఒక్క కాయితం ముక్కైనా ఈ గ్రంథాలయంలో లేదు పుస్తకాలన్నీ బంకమట్టివి. అంటే బంకమట్టి పలకలు-పల్చని ఇటుకలు-అన్నమాట.

అసుర్ బనిపాల్ గొప్ప పండితుడు. కృషిశాస్త్రమంటే ఇతనికి చాల అభిమానం. మనదేశంనుంచి తన దేశానికి పెక్కు మొక్కలను తెప్పించు

కొన్నాడట. ఈయన గ్రంథాలయంలో 'సింధు' అనే పదం మనదేశంనుంచి తెప్పించుకొన్న పత్తికి పర్యాయంగా ప్రయోగించబడిందట. 'సింధు' అంటే హిందూదేశమనే రూఢి తర్వాత ఏర్పడింది. ఇంతకూ ఈ అసుర్ బనిపాల్ ఎప్పటివాడనుకున్నారు ? బుద్ధభగవానునికి ఎనభై ఎనిమిది సంవత్సరాల ముందున్నవాడు.

ఈ బంకమట్టి పుస్తకాలు ఎలా చేసేవారనుకున్నారు ? లేఖకులు తాము అనుకున్నంత మందంగాను, పొడుగ్గాను బంకమట్టి పలకలు తయారుచేసేవారు. ఒక కర్రపుల్లతో వడిగా వాటిమీద వ్రాసేవారు. ఈ కర్రపుల్లను "స్టైలస్" అని కొందరు. "లిఖుస్" అని కొందరు, "అలెప్" అని మరికొందరు అనేవారు.



ఈ కాష్ఠలేఖనితో వడివడిగా వ్రాయడంవల్ల అక్షరాల పైభాగాలు ముద్దగాను, కిందిభాగాలు సన్నగా తోకలుగాను - మొత్తంమీద వైకుంఠపాళీ [పరమపద సోపానపటం]లోని పాముల్లాగాను తయారయేవి. బాబిలోనియనులు, అస్సీరియనులు కాలువలు కాలువలుగా కనిపించే ఈలాటి అక్షరాలు ఇటుకలనిండా వ్రాసేవారు దీనిని కీలలిపి అనేవారు. కీల లిపిని గురించి మీకు ఇదివరకే తెలుసు. వ్రాసిన తర్వాత కుమ్మరికిచ్చి ఆవంలో కాల్చించేవారు నేడు, మన కాలంలో పుస్తకాలు తయారుకావడంలో కుమ్మరుల ప్రసక్తి లేదనుకోండి. కాని, ఆ కాలంలో పుస్తకాలు కుండలలాగే ఆవల్లో కాల్చేవారు.

ఇలా ఎండరు ఎండి, ఆవాలలో కాలిన ఈ పుస్తకాలు రాళ్ళలాగ కలకాలం ఉండేవి. ఇవి నిప్పులలో కాలిపోవు, చెమ్మకు చెడిపోవు, ఎలుకలు తినవు, చెవలు పట్టవు. కిందపడి పగిలిపోయే ప్రమాదం ఉందనుకోండి. కాని ఆ విరిగిన ఋక్కలు ఒక్కటిగా మరల చేర్చుకుంటే సరిపోతుంది. నినేవో దొరికిన ఈ మృణ్మయ ఫలకాలలో ఎన్నో పగిలిపోయాయి. వాటిని విద్వాంసులు ఎంతో శ్రమపడి చేర్చి అతికించారు.

ఈ గ్రంథాలయంలో ఇలాటి ఇటుకలు 30 వేలదాక దొరికాయి. మన పుస్తకాలలో కొన్ని పుటలున్నట్లే, పెక్కు ఇటుకలు చేరి ఒక గ్రంథ మవుతుంది. ఇటుకలన్నిటినీ ఒకతట్టుచేర్చి మన ఇప్పటి పుస్తకంలాగ బైండుచేయడంమాత్రం సాధ్యంకాదు. కనుక ప్రతి యిటుకమీద క్రమసంఖ్య, పుస్తకం పేరు వ్రాయాలి. జగత్సృష్టినిగూర్చి వ్రాసిన ఒక గ్రంథం "మొదట్లో మన పైన కనిపించేదాన్ని ఆకాశం అనేవారు కారు" అనే వాక్యంతో ప్రారంభ




మోతుంది. ప్రతి ఇటుకమీద మొదట ఈ వాక్యం, ఒకటి, రెండు.... అని క్రమసంఖ్య కడపటివరకు ఉన్నాయి.

ఇంతేకాక ఈ గ్రంథాలయం ముద్రకూడ ప్రతి పుస్తకంమీద ఉండేది. ఆ ముద్రలోని సారాంశమిది. వినండి ఎంత తమాషాగా ఉందో !

“నా వంశంలోని పూర్వరాజులకు సేవచేసిన నా రాజ్యంలోని రచయితల రచనలను గుర్తించడానికి నేబో దేవుడు ఎవరికి చురుకైన కళ్ళు చురుకైన చెవులు ప్రసాదించావో, ఎవడు వీరాధిపీరులకు రాజ్యో, ఎవడు దేశదేశాలకు రాజ్యో, అట్టి అసుర్బనిపాల్ అంతఃపురము జ్ఞాన స్వరూపుడైన నేబో దేవునిఎడ భక్తితో ఈ మృణ్మయ ఫలకాలతోపాటు నకళ్ళుకూడా తయారు చేయించి వీటిపై నా పేరు ముద్రవేయించి, నా అంతఃపురంలో పెట్టించాను.”

అసుర్బనిపాల్ గ్రంథాలయంలో అన్నివిధాల గ్రంథాలు ఉండేవి, ఉన్నాయి. అస్సీరియా రాజులు లిషియన్, ఫినీషియన్, అర్మీనియన్ జాతుల



వారితో చేసిన పోరాటాలు వర్ణించే పుస్తకాలు; ఎదురాగ కొమ్ములు, కాళ్ళు, తోక ఉండే రాక్షసుని కృత్యాలు వర్ణించేవి, ఇష్టం అనే దేవత తన పతిని పిలుచుకొనిరావడానికి పాతాళానికి వెళ్ళిన గాథ; ఒకప్పుడు ప్రపంచాన్నంతా జలప్రళయంసించిన ఒకనది కథ-ఇలాటివెన్నో !

రాత్రిళ్లు అస్సీరియారాజు నిద్రపట్టకపోతే, దానిసలను అంతఃపుర గ్రంథాలయానికి పంపి, గ్రంథాలు తెప్పించుకొని, గట్టిగా చదివించుకుని వినేవాడు. తన దరిద్ర ప్రజలను కష్టపెట్టినట్టే తననుకూడ కష్టపెట్టే వ్యధలను మరచిపోయేవాడు.

అస్సీరియనులు బంకమట్టి ఇటుకలపై వ్రాయడంమాత్రమేకాదు. మన మోహంజోదారో పూర్వులవలె వాటిపైన అచ్చులుకూడ కొట్టారు. వారు అమూల్యమైన వత్సాలను వజ్రాలను గొట్టాలలాంటి మట్టిదిమ్మలపైన దొమ్మల అకృతులలోను, రకరకాల చిత్రాల అకృతులలోను పొదిగి ముద్రలు తయారు చేశారు. ఇతర రాజులతో ఒడంబడికలు చేసుకొనే పక్షంలో ఈ గుండ్రటి గొట్టందిమ్మను బంకమట్టి పలకలపై పొర్లించేవారు. దానితో వారి రాజముద్ర వస్పంగా అచ్చుపడేది.

ఈ పద్ధతి నేడుకూడ గుడ్డల అద్దకంలో ఉన్నదంటే ముచ్చటగొలిపే విషయంకాదు? నేడు రోటరీ ముద్రా యంత్రంకూడ ఈవిధంగానే పని చేస్తుంది. తిరుగుతున్న సిలెండరుపైన అక్షరాలు అమయ్యుతారు.

ఈలాటి ముద్రలున్న ఒప్పందాలు, రసీదులు, ఖాతా పుస్తకాలు ఎన్నో పరిశోధకులకు దొరికాయి. ఇలాటివాటిలో మొహారు పక్కన సంతకంకూడ తరచు కనిపించింది-సంతకమంటే పేరనుకునేరు? కాదు వ్రేలి గోటితో చేసిన వంకరటింకర గుర్తు వ్రాత రానివారు ఇలా సంతకం చేసేవారట.





ద్వితీయ ప్రకరణం

## అంధ్ర కల్ప వృక్షం

తాటాకులు భూర్జపత్రాలు ఉత్తమమైన లేఖనసామగ్రిగా మన దేశంలో అనాదికాలంనుంచి వాడకలో ఉన్నాయి. ఇంతేకాక మనదేశంలో తాటాకులు భూర్జపత్రాలు, నాటుకాయితాలు, లోహపు రేకులూ అన్నీ ఒకదాని సరసన మరొకటి ప్రచారంలో ఉండేవి; వాటిలో ఎక్కువ ప్రచారం తాటాకులకు. తాటాకులు, భూర్జ పత్రాలు మనదేశంలో విరివిగా దొరుకుతాయి. వీటిని సులువుగా తీసుకొని వెళ్లడానికి అవకాశం ఉంది. కనక ఇవి తక్కిన వ్రాతసాధనాలకన్నా ఎక్కువ ప్రచారం పొందాయి.

తాటిచెట్టంటే అంధ్రుల కల్పవృక్షమన్నారు శ్రీ వేటూరి ప్రధాకర శాస్త్రిగారు. వారిమాటలు కొన్ని తాటిచెట్టు ప్రయోజనాలనుగురించి చెప్పినవి, ఇక్కడ పొందుపరుస్తున్నాను.

“మంచి పంటలు పండని, నీటి వసతిలేని ఎగుడు దిగుడు నేలలుకూడ తాటితోపులకు పనికివచ్చును. నాటిన తాటిమొలకలకు నీళ్లు పోయనక్కరలేదు. తక్కువ నేలలోనే దగ్గర దగ్గరగా ఎక్కువ మొక్కలు నాటవచ్చును. విత్తనము నాటినది మొదలుగా కాపుపట్టినదాకకూడ దానికై ధనవ్యయమేమీయు చేయనక్కరలేదు. నాటినతర్వాత రెండు మూడేండ్లనుండి ఆకులు, మట్టలు మొదలగుదానివలన యుపయోగములుండును. పూర్వకాలమున నొక గృహస్థుడు కొన్ని తాటిచెట్లు కలవాడై తే కట్టుబట్ట తప్ప తక్కిన జీవితావశ్యక వస్తువులన్నియు తాటిచెట్లనుండి సేకరించుకొని జీవితయాత్ర గడుపుకోగలుగువాడు. కాపురమునకు నిత్రాడు గుడిసె వేసికొన్నచో తాడిదూలము నిత్రాడవును. గోడలుపెట్టి కట్టు ఇల్లై యినచో తనాబీలు, దూలములు స్తంభములు, కొమరులు గుఱ్ఱులు, వాసాలు, పెండెము అన్నింటికి తాటిమ్రాను పనికివచ్చును. కట్లుకట్టుటకు తాటినార పనికివచ్చును. ఇంట పరచుకొనుటకు తాటియాకు చాపలు, సామానులు, నిలువ చేసికొనుటకు నానావిధాల పెట్టెలు, బుట్టలు తాటియాకులతో చేయవచ్చును. నీళ్లు చేదుకొనుటకు తాటియాకులతో

బొక్కెనలను చేయవచ్చును. తాటినార చేత్రాళ్లు మొదలగు త్రాళ్లు పేనుట కుఁజయోగపడును. తాటి మ్రాకులను రెండుగా చీల్చి నీళ్లు పారుటకు దోనెలుగ చేయవచ్చును. ఈనెలుతీసి. కోసికుట్టిన యాకులు విస్తళ్లుగా నుపయోగింపవచ్చును. తాటిముంజెలు, తాటిపండ్లు తాటి(నిలువచేసిన పేసము) చాప, బుట్టగుంజు, తాటి తేగలు, తాటిబెల్లము, తాటి కల్కండ, తాటి పానకము, తాటికల్లు ఆహార పానీయముల క్రింద పనికివచ్చును. తాటిపండ్లు శిష్టులు ఆహారముగా నుపయోగింపరాదని నేటివారు కొందరందురు. కాని దానికి ప్రమాణము నే నెరుగను. మున్యాశ్రమములలో మునులు తాటిపండ్లను ఫలాహారముగా నుపయోగించువారనుటకు కాదంబరిలోని యీక్రింది వాక్యము నిరూపించుచున్నది. జాబాలిమహర్షి యాశ్రమ వర్తనమున 'ఉపజాజిరప్రకీర్ణ శుష్య చ్ఛ్యామాక ముపసంగృహీతామలక లవలీ లవంగ కర్కంధూక దళీ లికుచ చూతపనస తాళఫల మధ్యయన ముఖరవటుజన" ఇత్యాది.

“తాటి మ్రాని తుండ్లు రాతిరోళ్ళపైకుందులుగా నుపయోగపడును. తాటి యాకులతో గొడుగులు గావించురు. తాటియీనెలు, జవటలు, జీబులు చీపుళ్లు గను. గులక చండ్లు, ఎండు మట్టలు, జీబులు మొదలగునవియెల్ల వంటచెరకున కుపయోగపడును. ఈ పేర్కొన్న యుపయోగములెల్ల పామర నాగరక సాధారణమైనవి.

“ఇక తాటిచెట్టు ప్రాచీనాంధ్రుల నాగరకతకు జీవరక్ష. ఆంధ్రుల విద్యా విజ్ఞానములెల్ల తాళపత్ర గ్రంథ రక్షితములైయున్నవి... జాబులను, భారత భాగవతాదిగ్రంథములను వ్రాయుటకు నీతాటియాకుల నుపయోగించువారు. శతాబ్దములదాక నీ తాటాకు గ్రంథములు చెడిపోక యుండెడివి. జాబుకు కమ్మ అను పేరు తాటియాకును బట్టి వచ్చినదే.... ఇవిగాక యింక నెన్నేనిప్రయోజనములను మన పూర్వులు తాటిచెట్టువల్ల బడయువారు. తాటిచెట్టు (నేడు కాకపోవచ్చును గాక) పూర్వకాలమున తెలుగువారికి కల్పవృక్షమనుట సంగతమేకాదా ?”  
—(తెలుగు మెఱుగులు)

తాటాకుపైన, భూర్జపత్రాలపైనవ్రాయడంఅనాదిగాఉందన్నాను కదా!బుద్ధునికి ముందునుంచే-అంటే ఇప్పటికి రెండువేల ఆరువందల సంవత్సరాలకుముందునుంచే-ఉంది. నిజానికి వ్రాతకనిపెట్టినప్పుడే, తాటాకుపుస్తకాలుపుట్టాయేమో! దొంగఅప్పు పత్రాలు, అప్పుపత్రాలు(కూటరిణపణ్ణా,రిణపణ్ణా) ఆకులలోవ్రాసేవారనిజాతక కథలలో ఎన్నో తర్కాణాలున్నాయి.జాతకకథలంటేమీకు ఇదివరకే తెలుసు. బుద్ధుడు స్వయం తన శిష్యులకు చెప్పిన తన పూర్వజన్మ గాథలని.



కాశీలో ఒక శ్రేష్ఠి ఉండేవాడని అతనికొక బానిస ఉండేవాడని, అతని పేరు కహటకుడని. అతడు 'కూటరిణపణ్ణ'-దొంగ ప్రామిసరీనోటు తయారు చేయడంకూడ-ఇదివరకే కహటకు జాతకమనే కథలో చదివారు. రురు జాతకమనే మరొక కథలోను రిణపణ్ణాల (ఋణపత్రాల) ప్రసక్తి చదివారు. తాటాకులు భూర్జపత్రాలు కూర్చి కుట్టుకొనడాన్నిబట్టి ప్రాచీనకాలంలోను, నేడుకూడ, పుస్తకాలకు గ్రంథమని, దాని భాగాలకు సర్గ, పటలం, స్కందం, కాండం, శాఖ, వల్లీ, స్తబకం. పరిచ్ఛేదం, పుట, పత్రం అని వృక్ష సంబంధమైన పేర్లు వచ్చాయి.

తాటాకును, భూర్జపత్రాన్ని జ్ఞానచిహ్నంగా పరిగణించారు మన పూర్వులు. తాటాకు గ్రంథాలు పట్టుకున్నట్టు చెక్కిన శిల్పాలుకూడ మనకు చాల ఉన్నాయి. జ్ఞానం ప్రసాదించే దేవతలని మనం పరిగణించే బ్రహ్మ, శివుడు, సరస్వతి మున్నగువారి విగ్రహాలు తాటాకులో, భూర్జపత్రాలో పట్టు



కున్నట్టు పూర్వం చెక్కేవారు. బ్రహ్మ విగ్రహం ఎప్పుడు చెక్కినా, ఎడమ చేత్తో తాటాకు పుస్తకం పట్టుకున్నట్టు చెక్కేవారు. బాదామి, ఐహోల్ శిల్పాలలో ఇలాటి బ్రహ్మవిగ్రహాలు చాల ఉన్నాయి. ఎడమచేతితో పుస్తకం పట్టుకున్నట్టు చెక్కిన ఒక సరస్వతి విగ్రహం దొరికింది మన దురదృష్టవశాత్తు ఇది భిన్నమై మొండెంమాత్రం దక్కింది. ఇది ఇప్పుడు లక్నో మ్యూజియంలో భద్రంగా ఉంది. ఎడమచేత్తో పట్టుకున్న తాటాకు పుస్తకం చుట్టూచుట్టిన దారంకూడ మనకు ముచ్చటగా కనిపిస్తున్నది చూచారా ?

తాటాకు పుస్తకం పట్టుకున్నట్టున్న శివ విగ్రహాలూ ఉన్నాయి. ఈ లక్షణాన్ని తర్వాతి తర్వాతి శిల్పులు బుద్ధునికికూడ అంటగట్టారు. కుడిచేత్తో ధర్మచక్ర ప్రవర్తన మాత్ర, ఎడమచేత్తో ఉత్తరీయం అంచులు పట్టుకున్నట్టున్న శిల్పాలు ఉన్నాయి. ఈ ఉత్తరీయం అంచులు తాటాకులలాగ కనిపించేట్టు మడతలు మడతలుగా చెక్కేవారు శిల్పులు.

తాటాకుల గ్రంథాలు తయారుచేయడం ఒక కళ. తాటి మట్టలనుంచి అకులు విడిపించి, సమానంగా కత్తిరించి నీడలో ఎండించేవారు. నీడలో

ఎండించడానికి సంస్కృతపరిభాష చాయాశుష్కం. నీడలో ఎండిస్తే వెళును బారదు. తర్వాత వాటిని నీటిలోగాని, ఆవుపంచితంలోగాని నానబెట్టేవారు. పిదప ఉడికించేవారు. ఆకులు బాగా మెత్తబడుతాయి. వాటిమీద శంఖంతోనో, గవ్వల వంటి సున్నని వస్తువుతోనో రుద్దేవారు దానితో ఆకు గరుకుదనంపోయి నునుపు దేరుతుంది. తర్వాత వాటికి రెండుపైపుల కొంచెం ఎడంవిడిచి ఒకపైపునగాని, రెండుపైపులగాని రంధ్రాలువేసి, చారాలు పోనిచ్చి కట్టేవారు. ఇదే గ్రంథం. గ్రంథ మంటే చేర్చబడింది. సూత్రమంటే దారం. ఈ తాటాకుల్లోని దారం-సూత్రం పూసల్లో దారంలాగ అన్నిటిలోనూ ఉంటుందికదూ! ఇలాగే పెక్కు విషయా లకు వర్తించే వాక్యం సూత్రమైంది. ఈ గ్రంథమే పోతమై అంటే కూర్చ బడిందై పోఓ, పోఓ, పొత్తం అయింది. పోస్తే అనే ఫార్మిశబ్దం నుంచి కూడ పుస్తకం అన్నమాట ఏర్పడిందంటున్నారు.




ఇలా చక్కగా తయారయిన తాళపత్రాలపై గంటం అనబడే ఇనుప దబ్బనంవంటి సాధనంతో వ్రాసేవారు. వ్రాయడమేమిటి? గోకేవారన్నమాట. వ్రాసిన తర్వాత అక్షరాలు తెలియడానికి చుసిబొగ్గుగాని కాటుకగాని పూసే వారు. కాయపసరు ఆరు పసరు పూయడంకూడకద్దు. ఇది మామూలు పద్ధతి. గంటమంటే ముల్లు-ఇనుపముల్లు అన్నమాట. ఇది కంటక అనే సంస్కృత వదంనుంచి వచ్చినమాట.







గంటంతో వ్రాయడం దక్షిణభారత పద్ధతి. ఉత్తరాదిన ఎరుపు నలుపు సిరాలతో రాకి వెదురు రిలంతో వ్రాసేవారు. వ్రాసే గంటాలుకూడ రకరకాలుగా ఉంటాయి. వ్రాసేటప్పుడు తాటాకులను చెక్కడంలోనూ గంటం పై భాగంలో అంటే పైకొనడు - కత్తికూడ ఉంటుంది. కొన్ని కత్తులు అర్ధ చంద్రాకారంగానూ ఉంటాయి.

గంటాలుపెట్టే ఒరియళూడ తాటాకులతోనే చేస్తారు, ఎరుకలవారు రాసారు బుట్టలను అల్లడం చూచారు గమా? పసిపిల్లలు ఊదే పీకలనో, గిలకలనో అల్లినట్టు అల్లుతారు ఈ ఒరిలను దానిలో గంటాలను భద్రపరుస్తారు; ఒరలో కత్తులు పెట్టినట్టు. పై భాగంలో ఉన్న గంటంకత్తి కొన కనిపిస్తూనే ఉంటుంది. నేటి పాంటన్ పెన్లు, ఇంకిపెన్సిల్లు చూచినవారికి ఈ ఒరగంటం విచిత్ర వస్తువుగా కనిపిస్తుంది.



ఇంత పసందుగా అయూరు చేసిన తాళపత్ర గ్రంథాలు భద్రంగా ఉండాలి కదా! కలకాలం ఉండడానికేకదా ఈ శ్రమంతా! ఎనుక పీచుని చంద్రం చేయడానికి తాటాకుల కొలతలోనే పంకలు సిద్ధపరిచి ఆరులు నలిగిపోకుండా రెండువైపులా పెట్టి దారం చుట్టేవారు. ఆ కర్రచెక్కలమీద రంగు రంగు చిత్రాలు గీచేవారు. ఇవి చూడడానికి అందంగా ఉంటాయి. తాటాకు పుస్తకాలకు కర్రచెక్కలకుమారు వెదురు బొంగులను చీల్చి దబ్బలు చెక్కి కట్టడంకూడ కద్దు. ఆ వెదురు దబ్బలమీద గంటంతో పేరో మరొకటో వ్రాయటంకూడ పరిపాటి.





వ్రాయని తాటాకులను - అంటే పైని చెప్పినట్టు వ్రాతకు పదను చేసిన తాటాకులను - అలేఖాలంటారు. అలేఖాలంటే ఒక తమాషాకథ గుర్తుకు వస్తుంది.

ఒక నవాబుగారికి తానొక కృతివ్రత కావాలనే ఆశ కలిగింది. దివాను సాహెబుకు తన వాంఛితం తెలియజేశాడు. ఆయన ఒక కవికి నవాబుగారి తమన్నా తెలియ బర్పారు. “ఏమి కావ్యం వ్రాయమని సెలవండీ ? అని ప్రశ్నించాడు కవి. “భారతం” అని నవాబు దివానుకు సెలవిచ్చారు. ఆ కొంటె కవి ‘సరే’ నన్నాడు. కావ్య రచనకు అన్ని సౌకర్యాల్లా కల్పించాడు.

ఆరు నెలలపాటు కవి బాగా మేళాడు. సకలోపచారాలు జరుగుతున్నాయి. కృతి సమర్పణోత్సవం సమీపించింది. కవి తాటిమట్టలు కొట్టించి బాగాకత్తిరించి అలేఖాలు తయారు చేశాడు; బండ్లకు ఎత్తించాడు. కృతిసమర్పణ దినం రానే వచ్చింది. అనాడు తాటాకు అలేఖాల బండ్లతో నవాబు దేవిడి దర్వాజా చేరాడు.

కవికి ఘనస్వాగతమిచ్చాడు నవాబు. అలేఖాల బట్ల దర్వాజాముందు నిలబడ్డాయి. నవాబుతోపాటు కవి దర్బారు చేరిన పదప స్రక్చందన తాంబూలాలు అందుకొని సవినయంగా నవాబుతో మనవిచేశాడుగదా - “జహాఃషనాహ్ ! కృతి అంతా తయారయింది. దర్వాజాపద్దబండ్లలో తయారుగా ఉంది. ఒక్కసందేహం వచ్చి తీర్చుకుని మీకువినిపింపదలచినాను. అని “ఏమిటాసందేహం” శాయర్జీ? అన్నాడునవాబు “మరేమీ అంతపెద్దదికాదు. మా భారతంలో ధర్మరాజు నాయకుడు. మిస్మల్ని ధర్మరాజుతో పోల్చాను. మీ భాయీ సాహబాన్లను భీమార్జున సకుల సహదేవులతో పోల్చాను మీ మల్కా సాహెబా ద్రౌపదిఅయ్యారు. కాని భారతంలో ద్రౌపదికి ఐదుగురు భర్తలు. ఏమిచేయాలో తోచడంలేదు.” అన్నాడు నీళ్లు నములుతూ, చేతులు నలుపుతూ కవి.

నవాబు ఉగ్రుడై పోయాడు. “అరేరే ! అలాటి గందీశాయర్ అక్కర లేదు. ఫారన్ కాల్చివేయి” అని హుసుంచేశాడు. కవి బ్రతుకు జీవుడా అని బయటపడి, బండ్లలోని అలేఖాలను అక్కడే పరశురామప్రీతి చేశాడు.





మనదేశంలో తాటాకులు వ్రాత సాధనంగా బహుకాలంగా ఉన్నవని మనదేశానికి వచ్చిన విదేశీయ యాత్రికులందరూ చెప్పారు. చంద్రగుప్తుని అస్థానంలో గ్రీకు రాయబారిగా ఉన్న మెగస్తనీస్ తాటాకు పుస్తకాలసంగతి చెప్పాడు. త్రిపిటకాలను మొదట తాటాకులలో వ్రాసినట్లు హూఎన్స్వాంగ్ అనే చీనా యాత్రకుని శిష్యుడు కూర్చలే చెప్పాడు. మహాకాశ్యపుడనే బౌద్ధుడు త్రిపిటకాలను తాళపత్రాలలో వ్రాయించి దానంచేశాడట. మహమ్మద్ ఘజనీ వెంటవచ్చిన అల్పరూసీ అనే అరబ్బీ పండితుడు మనవారు తాటాకులపై వ్రాసేవారని తెలిపాడు.

తాటాకులను వ్రాత సాధనంగా వాడడం లంక, ఇండోచీనా, జావా బలిద్వీపాలలోను ఉండేది.

గంటంతో వ్రాసిన ప్రాచీన తాళపత్ర గ్రంథాలు దొరకలేదు. సిరాతో వ్రాసినవి దొరికాయి. వీటిలో అతి ప్రాచీనమైనవి ప్రజ్ఞాపారమితా హృదయ సూత్రం, ఉష్ణీష విజయధారిణీ అనే బౌద్ధగ్రంథాలు. ఇవి నేడు జపాన్‌లోని హోరియా మ్యూజియంలో భద్రంగా ఉన్నాయి. ఇవి రెండూ ఇప్పటికీ పది హేనుశతాబ్దాలనాటివి. తాటాకులలో తెలుగులిపి ప్రాచీన గ్రంథం 15 వ శతాబ్ది నాటిదిమాత్రమే దొరికింది.



భూర్జపత్రాల వాడుక ఉత్తరాదిని ఎక్కువ. ఇవి ఒకరకం కొండ రావి పట్టులు. వీటినికూడ తాటాకులదోరణిలో కత్తిరించి నీడను ఆరబెట్టి భద్రపర్చుకొనేవారు. తర్వాత రంగురంగుల సిరాతో రెల్లుకలంతో వ్రాసేవారు. ఈ భూర్జపత్ర గ్రంథాలు చినిగిపోకుండా కర్రచెక్కలు రెండువైపులా పెట్టి కడతారు తాటాకులపుస్తకం కట్టినట్టు. ఈ భూర్జపత్రాలు చూడండి. ఇవి గుప్తులకాలం నాటి లిపిలో వ్రాయబడ్డాయి. మధ్యఆసియాలో దొరికాయి.



భూర్జపత్రాలలో వ్రాసిన పుస్తకాలలో అతి ప్రాచీనమైన ధమ్మపద మనేది మనకు దొరికింది. ఇది బౌద్ధులకు గీతవంటిది. ఇది దొరికింది మన దేశంలోకాదు. మధ్య ఆసియాలోని ఖోటాన్ అనేచోట ఉన్న గోసంగ విహార మనే బౌద్ధవిహారం శిథిలాలలో. ఇప్పటికి పద్దెనిమిదివందల సంవత్సరాల నాటిది; ఖరోష్ఠీ లిపిలో వ్రాసినది.

దక్షిణభారతంలో భూర్జపత్రాల వాడుక తక్కువ అని ఇదివరకే తెలిపాను. ఉన్నవాటిలో అతి ప్రాచీనమైన భూర్జపత్ర గ్రంథం క్రీ. శ. 1428 నాటిదని పెద్దలంటారు.





తృతీయ ప్రకరణం

## పెపైరస్ - కవిలెచుట్టలు

ఇటుకపుస్తకాల వింతే కదూ! వాటికన్నా అసాధారణమైన పుస్తకాలను ఈజిప్టుదేశీయులు కనిపెట్టారు. అలాటివి మన దేశంలో లేవనుకోండి. అయినా నేడు పాశ్చాత్య దేశాలన్నిటా 'పేపరు' (కాయితం) అనే పదానికి మూలమైన ఈ వింత పుస్తకాన్ని తెలుసుకొనడం అవసరం.

మీరు కవిలె కట్టలు చూచే ఉంటారు; చాపచుట్టలులాగ ఉంటాయి. ఈ పుస్తకాలుకూడ అలాటి కవిలెచుట్టలే. పొడుగాటి పట్టీ - కొన్ని వందల గజాలది ఉండనుకోండి. అదొక రకమైన కాయితంతో చేసింది-చాల తమాషా కాయితం. ఈత చాప చూచేఉంటారు. కొన్ని చిన్న చిన్న చాపపీలికలు మొదట అల్లి అన్నిటిని కలిపి పెద్ద చాపగా అల్లుకుంటారు. అలాటి చిటి చాపలాగా ఉంటుంది, పొడుగ్గా. చింపితే చినగదు నిజానికది చాపపీలికే. చూడడానికది పసుపు పచ్చగా, నున్నగా మెరుస్తూ ఉంటుంది. అయితే లక్క పలకలాగ పెళుసు.

ఈ పట్టీలపై పొడుగునా వరుసగా వ్రాయరు; విభాగాలు విభాగాలుగా వ్రాసేవారు. పట్టీ పొడుగునా వ్రాస్తే, చదువరులు పట్టీ ఈ కొననుంచి ఆ



కొనకు వెనక్కు ముందుకు వరుగెత్తవలసి ఉంటుంది.

ఈ వింతకాయితం మరీ విచిత్రమైన మొక్కతో తయారుచేసేవారు. ఇది నైల్ నదీ తీరంలోని చిత్తడి నేలలోను, నీటిలోను పెరిగేతుంగజాతి మొక్క. చాపలు అల్లే లావుపాటి తుంగమొక్కలు మీరు చూచేఉంటారు. అలాటిదే ఇదీని. దీనికాడ నిటారుగా నిలువెత్తుగా పెరుగుతుంది. ఆకు, చివురు ఏమీ ఉండదు. కొనను కుచ్చలాగ ఉంటుంది. దీనిని ఈజిప్టువారు 'పెపైరస్' అంటారు. నేడు ఇంగ్లండులో "పేపర్" అని, ఫ్రెంచి, జర్మన్ భాషల్లో "పపీర్" అని. రష్యన్ భాషల్లో 'పప్యా' అని కాయితానికివాడే మాటలన్నీ ఈ పెపైరస్ వికృతులే.

నిజానికి ఈ వింతమొక్క ఈజిప్టువారికి అనుంగునెచ్చెలి. దీనితో వారు కాయితం చేసేవారు; దీనిని కూరగా వండుకొనేవారు; దీని పసరనుంచి సారాయి తీసేవారు; గుడ్డలు, పాదరక్షలు తయారుచేసేవారు; తెప్పలుకట్టి ప్రయాణం చేసేవారు. వండినపెప్పెరస్కూర, తియ్యని పెప్పెరస్రసం, పెప్పెరస్ గుడ్డలు, పెప్పెరస్ పై బెరడుతో అల్లిన పాదరక్షలు, వీటి అల్లికతో తయారయిన దోనెలు-తెప్పలు-ఇవన్నీ ఆవుతోకలాగ అసహ్యంగా కనిపించే ఈ మొక్క ఈజిప్టుప్రాచీన ప్రజలకు ప్రసాదించేది. మనకు తాటిచెట్టు ఎలా కల్ప వృక్షమో ఈజిప్టువారికికూడ ఇది కల్పవృక్షంవంటిదనే చెప్పాలి.

పూర్వం ఈజిప్టువారు పెప్పెరస్ కాయితాలు తయారుచేసే కార్థానాను చూచిన ఒక రోమన్ రచయిత ఆ కార్థానాను ఎలా వర్ణించాడోచూడండి: వారు తుంగ దంట్లను సూదులతో సాధ్యమైనంత వెడల్పాటి పలుచని చెక్కు





లుగా చీల్చేవారు. తర్వాత వీటిని పక్కనపక్కన పెట్టి అతికించి కాయితాలు తయారుచేసుకొనేవారు. ఈ అతికింపుపని నైల్నది రొంపినీటితో తడిసిన బల్లలపై జరిగేది. ఈ రొంపినీరు బంకలాగ పనిచేసేది. ఈ బల్లలను వాటిపై నీరు కొద్దిగా పారుతూఉండేట్టు కట్టేవారు.

ఈ పెపైరస్ చీలికలను ఒక వరుస పరచగానే కొనలు కత్తిరించివేసి, వాటిపై మరొక వరుస అడ్డంగా పరిచేవారు-పడుగుపేక వేసిన గుడ్డలాగా నన్నమాట. పడుగు, పేకగా పేరుస్తూవచ్చిన తర్వాత వాటిపైన పెద్ద బరువు మోపి ఎండలో ఎండబెట్టేవారు ఎండినతర్వాత దంతంతోనో, శంఖంతోనో-మనవారు తాటాకులను నునుపుచేసినట్టుగా-రుద్ది నునుపుచేసేవారు.

నేడు కాయితాలలోను ఎన్నో రకాలున్నట్టు పెపైరస్లోను పెక్కు రకాలుండేవి. దంటుమధ్యభాగంలోని గుజ్జును చీల్చి తయారుచేసింది మేలి రకంది. దీనిని ఈజిప్టువారు మత గ్రంథాలు వ్రాయడానికి వాడేవారు గనుక “పవిత్రమైన కాయితం” అనేవారు. రోమనులు దీనిని తమ చక్రవర్తి అగ స్టస్ పేరుతో గౌరవంగా “అగస్టస్ కాయితం” అనేవారు. దానికన్నా తక్కువ దైన రెండవరకం పెపైరస్ను అగస్టస్ భార్య లివియా పేరుతో “లివియా కాయితం” అన్నారు.

ఇంకా ఎన్నో రకాలు ఉండేవి. నాసిరకం పెపైరస్ను “వ్యాపారస్తుల కాయితం” అనేవారు. దీనిని బంగీలు మున్నగునవి కట్టడానికి, చుట్టడానికి వాడేవారు. కాని, వ్రాతకుకాదు. మంచిరకం పెపైరస్ కాయితాల కార్థానాలు అలెగ్జాండ్రీయా నగరంలో ఉండేవి. అక్కడినుంచి రోమ్, గ్రీస్, తదితర దేశాలకు పెపైరస్ ఎగుమతి అయ్యేది.

ఇలాటి ఇరవై పెపైరస్ కాయితాలను పక్కన పక్కనే అతికించి ఒక పొడుగాటి పీలికను తయారుచేసేవారు. ఈ పీలికలు వంద గజాలకు పైగాను ఉండేవి. ఇలాటి పుస్తకాన్ని మనం చదివేదెలా ? ఆ చుట్టను ఇంట్లో తెరచా మంటే ఇల్లంతా అల్లుకుంటుంది. ఇంట్లో నేలమీద పగిచి, చదవడానికి అటూ ఇటూ పాకులాడడం కుదురుతుందా ? ఏదైనా దడికట్టి దానిపైన గుడ్డలు ఆర వేసినట్టు దీనిని ఆరచేసి చదువుచామాఅంటే, నేటి పఠనాలయాలలాగ, పఠనాలయాలలో పత్రికలను పరిచిపెట్టి ఉంచే స్టాండులులాగ “చదువుకునే దడులు” ప్రత్యేకంగా లేవు. అలా దళకు తగిలించి పెడితే వానకూ, ఎండకూ, గాలికి చెడిపోవూ ? మిడతలు, చిమటలువంటివి పుస్తకంపై ప్రాకి కొట్టివేయవూ ? ఏ స్నేహితునైనా పిలిచి, “ఈ పుస్తకం కొనలు పట్టుకుని నిలబడవోయ్ ! చదువుకుంటాను” అని అందామన్నా కుదరదు. రోజూ కొన్ని గంటలసేపు పొడుగాటి ఈ పుస్తకాన్ని తెరచి పట్టుకొనేవాడు దొరకవద్దూ ?

ఈ పెపైరస్ ను నేటి కాయితాలలాగ పుటలుగా కత్తిరించి బైండు ఎండుకు చేయగూడదు? ఇది సులభంగానే ఇప్పుడు కనిపిస్తుంది. కాని మొదట్లో వారికి తోచలేదు. ఇంతకూ అలా బైండు చేయడంకూడా పడేది కాదేమో? ఎందుకంటారా? పెపైరస్ పెళుసు, వంచితే విరుగుతుంది. నేటి కాయితంవలె ఎటుబడితే అటు నలిపివేయడానికి వీలయ్యేదికాదు. మడిస్తే విరిగి ముక్కలౌతుంది.

కనుక ఈజిప్టువారు వీటిని భద్రపరచడానికి మంచి మార్గం ఆలోచించారు. పెపైరస్ పుస్తకం రెండు కొనలకు రెండు గుండ్రటి కర్రలను-మన్నరూళ్ళకర్రలలాంటివి-కట్టి చాపలాగ ఒక కొననుంచి చుట్టేవారు. ఈ కర్రల కొనలకు పిడులను-చదరంగపు బొమ్మలలాంటివి చెక్కేవారు. చదివేటప్పుడు ఈ చదరంగపు బొమ్మలను పట్టుకుని పుస్తకంచుట్ట విప్పేవారు. మ్యాపులను పెద్దపెద్ద కాయితాలను మనం నేటికీ ఈలాగే చాపలవలె చుడుతుండడం చూస్తున్నదే; చేస్తున్నదే.

పెపైరస్ పుస్తకాలను చదవడానికి ఒకపద్ధతి ఉంది. ఎడమచేత్తో చదరంగపు బొమ్మ చెక్కిన పిడిని పట్టుకుని కుడిచేత్తో మరొకపిడిని పట్టుకుని పుస్తకం తెరిచేవారు. చదివేటప్పుడు రెండు చేతులకూ పని తగులుతుందన్న



మాట. దగ్గర ఉన్న కలం తీసుకొందామనో, కంటిమీద వాలిన ఈగను తోలడానికనో కుడిచేయి వదలిపెట్టామనుకోండి పుస్తకం యావత్తు చుట్టచుట్టుకొని పోతుంది. పుస్తకం చదివుతూ ఏదైనా గుర్తువేసుకొందామన్నా కష్టం. గుర్తు వేసుకొనడానికి ఇద్దరు - ఒకరు చెప్పేవారు, మరొకరు వ్రాసేవారు - కావలసివచ్చేది.

వెంటవెంటనే కొన్ని పుస్తకాలు తెరచి ఫలానావిషయం చూద్దామనుకునేవారికి మరీకష్టం. మరొక పెద్ద చిక్కుకూడ ఉంది ఈచుట్టలతో ఒకచుట్టలో గ్రంథంలోని ఒకభాగమే ఉండేదికాని, పూర్తిపుస్తకం ఉండేదికాదు. కనుక ఒకపుస్తకం వ్రాయడానికి ఎన్నో పెపైరస్చుట్టలు కావాలి. ఈ పుస్తకాలుకూడా నేటిలాగ జేబులోనో బీరువా అరలోనో ఇమిడేవికావు. ఒకగ్రంథం వెంట తీసుకుపోవడానికి ఎన్నో చిటిచాపల చుట్టలను గుండ్రటి పెట్టెలో పెట్టి, మోసుకొనో, మోయించుకొనో పోవాలి. ధనవంతులు తమకు కావలసిన పుస్తకాలను స్వయంగా తీసుకువెళ్ళేవారు కారు. బానిసలతో మోయించుకొని వెళ్ళేవారు.




అలాటి పుస్తకాల దుకాణంకూడ గోడలకు అతికించే ప్రకటన కాయితాలు, మ్యాపులు ఉన్న గిడ్డంగిలాగ (గోదాము లాగ) కనిపించేదిగాని నేటి పుస్తక విక్రయశాలలాగ కాదు. ప్రతిచుట్టకు అది ఏ పుస్తకమో, ఏ పుస్తకంలోని భాగమో తెలిపే చీటీముక్క వ్రేలాడగట్టేవారు.



మన దేశంలోని ఉత్తరాదివారు ఖూర్జపత్రాలపైన, తాటాకులపైన, సిరాతో వ్రాసినట్టే ఈజిప్టువారు వీటిపైన సిరాతో వ్రాసేవారు. ఆ సిరా నేటి మన సిరావంటిది కాదు. పొగమసి నీళ్ళలో తగ్గరించి సిరా (మసి) తయారుచేసేవారు సిరా కలంనుంచి పెంటపెంటనే జారిపోకుండా తుమ్మబంక కలిపేవారు ఇప్పటి సిరాలాగ చాలకాలం మనేది కావచ్చి దేశంలో రుద్దినా చెరిగిపోయేవి. సిరాను చెరపడానికి వారు సముద్రపు పాచిని వాడేవారు. సముద్రపు పాచి దగ్గరలేనప్పుడు నాలుకలతోనే తుడిచి వేసేవారు. ఇలా నాలుకతో తుడిపివేయడం గురించి ఒక తమాషా కథ చెబుతారు. ఈజిప్టు చక్రవర్తి కలీగులా దర్బారులో కవితాస్పర్ధలు జరిగేవి. పోటీలో బహుమతిపొందని నిర్భాగ్యులు కవులు తమ రచనలను నాలుకతో నాకివేయాలని చక్రవర్తి హుక్కుంచేసేవాడట.

కలాలుకూడ ఇప్పటి కలాలవంటివి కావు. మనదేశంలో ఉత్తరాపధాన తాటాకులమీద వ్రాసే కాకి వెదురుకలాలు. కాకివెదురును ఇప్పటి సీసపుకడ్డి (పెన్సిల్) అంతపొడుగున కోసి, ఒకకొసను కోసుగాచివ్వి, ఆకొసను రెండుగా పామునాలుకలాగ చీల్చేవారు. కొన చీల్చకపోతే కలంవ్రాయదు. కొన చీల్చుకుండా వ్రాసిచూడండి! సరిగా వ్రాయదు. రెండు చీలికలుంటే వ్రాసేటప్పుడు



సన్నని కాలువ ఏర్పడి దానిగుండా ధారగా సిరా పారుతుంది. గీతను వెడల్పు చేయదలస్తే కలం కొసను కొంచెంగా అదిమితేసరి. సిరా హెచ్చుగా పారుతుంది. కలం కొసను చీల్చాలని మొదట తోచినవాడు నిజంగా చాల తెలివైనవాడు.

ఈ కలాలతో, సిరాతో వ్రాసిన పెపైరన్ ను చూడండి. మనం ఇదివరకు చదివిన చిత్రసంకేత లిపిగా కనిపించదే! ఈజిప్టు మందిరాల గోడలమీద. సమాధులమీద ఉన్న చక్కని బొమ్మల వ్రాతలాగను లేదు; ఏవో వంకర టింకర గీతలలాగ ఉన్నాయి.


దీనికి కారణం తెలుసుకోవడం అంత కష్టంకాదు. రాతిమీద చెక్కడం కన్న పెపైరన్ పై వ్రాయడం సులభం. రాతిమీద చెక్కడానికి అరగంటపడితే,

అంతా కలిసి పాఠశాలలో పాఠశాలలో

పాఠశాలలో 11 ఏళ్ల పాఠశాలలో -

పెపైరస్ పైన వ్రాయడానికి నిమిషం అవుతుంది. పాతచిత్ర సంకేత లిపులు పెపైరస్ లో తమ అందమైన రేఖలను, పంపులను కోల్పోయి, వంకర గీతలు మిగిలాయంటే ఆశ్చర్యపడవలసిన పనిలేదు తొందరగా వ్రాయడం చిత్రాల వంపులను, అందాలను రూపుమాపి రేఖనుమాత్రమే మిగిల్చాయన్నమాట. తీరికగా కూచుని వ్రాసే మతాచార్యులవంటి పై తరగతివారు పాత అక్షరాల అందచందాలను దృష్టిలో పెట్టుకొని, చక్కని దస్తూరి వ్రాసేవారు. ఈ తరగతికి చెందని సామాన్య ప్రజ త్వరత్వరగా వ్రాతముగించి పనిగడుపుకొనేవారు. ఈ కారణంగా ఆఖరుకు ఈజిప్టువారిలో మూడురకాల వ్రాతలు - చిత్రలిపి, మతాచార్యుల సుందర లిపి, ప్రజాసామాన్యం వ్రాసే పంకటింకర జిలుగు లిపి - ప్రచారంలోకి వచ్చాయి.


పెపైరస్ ఈజిప్టు వ్రాయసంలో ఎంత విప్లవం తెచ్చిందో చూచారా ?





## కర్రపలకల పుస్తకం - మైనపుపలకల పుస్తకం

పలకలపై వ్రాయడం మనం చూస్తున్నాము దినమూ. కర్ర పలకలు కూడ మనకు తెలుసు. కర్రపలకల పుస్తకమంటే అపురూపంకదూ! నిజమే నేడు అపురూపమే! కాని పూర్వం ఉండేది.



ఇప్పుడు మనం వాడే బలపపు రాతి పలకలు రాకముందు కర్రపలకలపై వ్రాయడం ఉండేది. ఈ కర్రపలకలను 'పాటీ' అనేవారు. పట్టనుంచి వచ్చినమాట యిది. ఇది నేటికీ ఉత్తర భారతంలో వాడుకలో ఉంది. ఉత్తరభారతంవరకూ వెళ్ళడమెందుకు? మన తెలంగాణాలోనే వాడుకలో ఉంది. గ్రామ సీమలలో వీటిపైన తెల్లసుద్దతోగాని, ఎర్రసుద్దతోగాని వ్రస్తారు. ఒకప్పుడు వీటిపైన తెల్లపూతపూసి, వాటిమీద దంటుకలంతో నల్ల సిరాతో వ్రస్తారు.

అత్యంత ప్రాచీనకాలంలో న్యాయస్థానాలలోను ఇలాటి కర్రపలకలను వాడేవారట. వాది ప్రతివాదుల వాజ్మూలాలను ఈలాటి కర్రపలకలపై గుర్తువేసుకొనేవారట. మనుస్మృతిని గురించి మీరు వినేఉంటారు. అది నునువనే ఋషి రచించినది. అలాగే కాట్యాయనుడనే మరొక ఋషి రచించిన స్మృతి ఉంది.

అది అతని పేరిటనే "కాట్యాయన స్మృతి" అని వ్యవహరించబడుతూఉంది. కర్రపలకలను న్యాయాధీశులు న్యాయవాదులు ఎలా వాడాలో ఈ స్మృతి తెలిపింది.

“పూర్వపక్షం స్వభావోక్తం ప్రాడ్వివాకోభిలేఖయేత్,  
పాండు లేఖన ఫలకే తతః పత్రం విశోధయేత్.”

“న్యాయాధీశుడు విచారణ సమయంలో వాది వాఙ్మలం పలకలమీద సుద్దతో వ్రాసుకొని తర్వాత దానిని అంతకుముందు చేసిన ఫిర్యాదుతో పోల్చిచూడాలి” అని దీని తాత్పర్యం.

జ్యోతిష్కులు దశలు, విదశలు మొదలయిన లెక్కలు కట్టడానికి ఈ పలకలను ఉపయోగించేవారు. ఉత్తరభారతంలో నేడుకూడ వివాహాది శుభా శుభకర్మలు చేయించే పురోహితులు ఈ ప్రాచీన సంప్రదాయానికి చిహ్నంగా చిన్న కర్ర ఫలక-పాటీ-సుద్దముక్కలు పెట్టుకుని లాంఛనంగా గణితం చేస్తారు. మొదట చిత్తులెక్కలు దీనిపైకట్టి తర్వాత జాతక చక్రంగల పత్రి కలో చేరుస్తారు. ఈ చిత్తులెక్కలను పూర్వం ధూళీకర్మ అనేవారు. అంటే చిత్తులెక్కలు చేసిన పిదప తుడిచి సుద్ద పోవడానికి నోటితో ఊదేవారన్న మాట.

ప్రతి గణితశాస్త్ర గ్రంథంలోను-తెనుగు గ్రంథాలలోకూడ పాటీగణిత మనే అధ్యాయం ఉంటుంది.

గౌతమబుద్ధుడుకూడ ఈలాటి పలకలమీదే అక్షరాలు దిద్దుకున్నాడట. ఈ సంగతి లలిత విస్తరంలో ఉంది. లలిత విస్తరమనేది బుద్ధుని జీవిత చరిత్రలలో మొట్టమొదటిదని మీకు తెలుసు. బుద్ధుడు అక్షరాలు, గుణింతాలు వ్రాసు కున్న పలకలు మామూలు పలకలనుకున్నారేమో : కాదు. మంచి గంధపు చెక్క పలకలు. ఆయన రాజకుమారుడు కదూ : ఆ తీవికి తగినట్టుగా ఉండ వద్దూ. బౌద్ధమత గ్రంథాలయిన పిటకాలలో భాగమైన జాతక కథల్లోను, మహా వర్గంలోను ఈ కర్రపలకల ప్రస్తావన ఉంది.

పూర్వం తెనుగునాడులోను ఈలాటి పాటీలు ఉన్నట్టు గాఢాసప్తశతి సాక్ష్యమిస్తున్నది.

కారుమబ్బులు కమ్ముకొని వస్తున్నాయి. చంద్ర బింబంగాని, సూర్య బింబంకాని. నక్షత్రాలుగాని కనిపించడంలేదు. అప్పుడు తెల్లటికొంగల బారు మాత్రం కనిపిస్తున్నది. అది ఎలాగుందంటే, ఆగ్రహాలు ఎక్కడ ఉన్నాయో లెక్కలుకట్టి తెలుసుకొనడానికి కాలుడనే జ్యోతిష్కుడు సుద్దతో గీచిన గీత లాగ ఉండటం.

కత్తగఅం రఇబింబం

కత్త పణ్ణాఁఁ చందతారా ఓ,

గఅణే వలాఅపంతిం

కాలోహోరం వ క్కటే ఇ. (5-35)



మరొక హృదయ విదారకమైన భావాన్ని హాలుడు కర్రపలకపై సుద్ద  
ముక్కతో వ్రాసి తుడిచివేశాడు.

“మనస్సు అశ అనే బలవంతో హృదయమనే పలకపైన ఏమేమి  
వ్రాస్తుందో, దాన్నంతా విధి పిల్లవాళ్లు వ్రాసింది తమాషాగా తుడిచివేసినట్టు,  
నవ్వుతూ తుడిచివేస్తాడు” అని ఒక ప్రేమికురాలు తలపోస్తుంది. ఎంత  
నిరాశతో అన్నమాట.

జం జం ఆలిహ ఇ మణో

అసావట్టి హి హి అల ఫల అమ్మి.

తంతం బాలోవ్వ విహీ

ణిహులం హసి ఊణ పంహుసహి (7-56)


పాటీలపై వ్రాయడాన్ని శ్రీనాథుడు శృంగార నైషధంలో చాల చక్కగా  
వర్ణించాడు. నలుడు దమయంతితో ఇలా అంటున్నాడు.

“దేవి తమోమషీరసము తేటబొసంగగ గట్టివెట్టి యం  
కాపళి వ్రాయగా దొడగె నంబర సంపుట కాంతరంబునం  
బూవిలుకాని శౌర్యగుణముల్ హరిణాంకుడు ముత్తియంబులం  
దావళముల్ రచించిన విధంబున రుక్పటికా ముఖంబునన్” (8-169)

ఈ కర్రపలకపై ఎలా వ్రాసేవారు ? వివరించడం అవసరం. పలకలకు  
తెలుపురంగుపూసి ఆరబెట్టేవారు. ఎర్రరంగు కణికతో వ్రాసేవారు. నల్లరంగు  
పూసి, తెల్ల సుద్దముక్కతో వ్రాసేవారు. కొయ్యకలంతో సిరాతో వ్రాయడం  
కూడ కద్దు. ఈ కొయ్యకలాన్ని వర్ణకం అనేవారు. ఇలాటి వర్ణకాల ప్రసక్తి  
జాతక కథలలో ఉంది.

ఈ పలకలు దీర్ఘచతురస్రాకారంగా ఉండేవి. పైకొసకు దారం కట్టిగాని  
దారం కట్టనవసరం లేకుండాగాని మేకుకు తగిలించడానికి వీలుగా చెవిలాగ  
చెక్కి రంధ్రం వేసేవారు.

ఈలాటి పలకలు కొన్నిటిని చేర్చి గ్రంథం చేసుకొనడంకూడ కద్దు.  
పైకి అన్నీ పీటచెక్కలలాగ కనిపిస్తాయి. కాని మహా గ్రంథనమ్మమాట.




బర్మాలో ఈ పలకకు వెండి బంగారు నీరు పూసి నల్లటి మసితో వ్రాసేవారట. తాటాకు పుస్తకాలలో ఒక పత్రంపై వ్రాయవగినది ఈ పలకపుస్తకమంతా మింగివేస్తుంది. బర్మాలో తాటాకులు విరివిగా దొరుకుతున్నప్పటికీ భద్రత కోసం ఈలాటిపద్ధతి అనుసరించి ఉంటారు. ఇకతకుముందుపుటలో ఉన్న బొమ్మకమ్మవా బొద్ధ గ్రంథంలోని చెక్కపలకపై పాలీలిపి నమూనా.

మనదేశంలో కర్రపలకలు ఎంత వ్యాప్తిలో ఉండేవో పాశ్చాత్య దేశాలలో మైనపు పలకలు అంతవ్యాప్తిలో ఉండేవి. మైనమంటేనూ, మైనపువత్తులంటేనూ మనకు తెలిసినవస్తువులు. కాని మైనపు పుస్తకాలంటే వింతే. మన దేశంలో అలాటివి అసలే లేవు. వెన్నవలె కరిగించివేయగల మైనపు పుస్తకాలంటే ఇంతకుముందు చెప్పిన రాతి పుస్తకంకన్నా. తాటాకు పుస్తకంకన్నా. పెపైరస్ పుస్తకంకన్నా విచిత్రంకదూ! ఈ మైనపు పుస్తకాలను రోమనులు కనిపెట్టారు. యూరప్ లో ఫ్రెంచి విప్లవం వరకు ఇవి వాడుకలో ఉండేవి.

మైనపు పుస్తకం ఎలా ఉంటుందో ఈబొమ్మ చూడండి. జేబులో ఇమడదగిన నోటుబుక్కు కొలతలో చిన్నచిన్న కర్రపలకలు చేసి, వాటి మధ్యన దీర్ఘచతురస్రాకారంగా కొంతలోతు చెక్కివేస్తారు. దానినిండా మైనం నింపుతారు. పసుపుపచ్చ రంగుగాని, నలుపుగాని పూస్తారు. పలకలలోపలి అంచులకు రంధ్రాలువేసి దారాలు దూర్చి పుస్తకాకారంగా కట్టి ముడివేస్తారు; మన తామ్ర శాసనాలలో కడియం పోనిచ్చినట్టు. మొదటి పలక పైపక్క, తుదిపలక పైపక్క మైనం నింపరు. అంతా మన శాసనపు రేకులలాగే ననుకోండి.

ఈ పలకలమీద ఎలా వ్రాసేవారు? సిరాతోమాత్రంకాదు. మైనంమీద సిరా ఎలా నిలుస్తుంది? మన గంటంలాంటి ఇనుపకమ్మితో వ్రాసేవారు. దీనిని 'స్టైలస్' అనేవారు. దీని ఒక కొన కూచిగాను, రెండవ కొన గుండ్రంగా ముద్దగాను ఉంటాయి మన గంటంలాగ. కూచిగాఉన్న కొనతో వ్రాసేవారు, గుండ్రని కొనతో తప్పులు పడితే కొట్టివేసేవారు.





ఆకాలంలో పాశ్చాత్య దేశాలలో మైనపు పలకలు చాల చౌక. వీటిని లెక్కలు చేయడం, రోజువారీ మామూలు విషయాలు గుర్తుపెట్టుకొనడంవంటి వాటికి వాడేవారు. ఈజిప్టునుంచి దిగుమతి చేసుకొనే పెపైరస్ చాల ప్రీయం గనుక దానిని పుస్తకాలు వ్రాయడానికిమాత్రమే వినియోగించేవారు.

వీటిని చాలకాలం వాడవచ్చు. తరచు వాడవచ్చు గనుక ఇవి మరీ మంచివి. ఒకరు మరొకరికి ఉత్తరం వ్రాసి పంపితే, దానిని అందుకున్నవ్యక్తి వెంటనే దాని వెనుక సమాధానం వ్రాసి పంపేవాడు. వీటిపైన ఎన్నిసార్లన్నా వ్రాయవచ్చు. స్టైలస్ మొద్దు కొనతో కొట్టివేయనూవచ్చు.

“స్టైలస్ మొద్దుకొనను బాగా వాడండి!” అని ఆకాలంలో యువ రచయితలకు పెద్దలు సలహా యిచ్చేవారు. అంటే కొట్టివేసినకొద్దీ రాత బాగుంటుందని పారి అభిప్రాయం. బాగా వ్రాసేవానిని “అతని స్టైల్ మంచిది” అని అనడం నేటికీ ఇంగ్లీషుభాషలో నానుడిగా మిగిలింది. ‘స్టైల్’ (శైలి) అనే మాట పూర్వం వ్రాతసాధనమై ఇప్పుడు మరుగైపోయిన స్టైలస్ వికృత రూపమే.


ఈ మైనపు వ్రాతలను సులభంగా తుడిచివేయడం ఒక్కొక్కప్పుడు ప్రమాదంగాను శరిణమించేది. కొన్నికొన్ని ముఖ్యమైన ఉత్తరాలు వ్రాసినవారి నుంచి అందుకొనేవారికి చేరేప్పటికీ, వాటినిఅందజేసే వ్యక్తులు దారిలోనే వాటిలోనిముఖ్యాంశాలను తుడిచివేసేవారట. కనుక రహస్యమైన సంగతులు వ్రాసినమీదట, వాటిమీద మరొక పచ్చని మైనపుపొర పోతపోసి, దానిమీద మరొక మామూలు ఉత్తరం “ఎలా ఉన్నావా? ఏమిటి సంగతులు? ఈ రోజు మా యింటికి భోజనానికి రా!” అనే రీతిగా వ్రాసి పంపేవారట. ఈలాటి అసంబద్ధపు ఉత్తరాలు అందుకున్నవారు రహస్యం గుర్తించి, పై మైనపుపొరను జాగ్రత్తగా ఊడదీసి, కిందపొరమీద వ్రాసిన అసలు ఉత్తరాన్ని చదువుకొనేవారు. ఇలా ఆకాలంలో యూరప్ లోని ఉత్తరాలు మన ఇళ్లలాగ రెండతస్తులవి, మూడంతస్తులవి ఉండేవి.

సీసపు పుల్లలు (పెన్సిల్లు), కాయితాలు కనిపెట్టేవరకు ఈ మైనపు పలకలు యూరపు అంతటా వాడుకలో ఉండేవి. కొన్ని వందల సంవత్సరాల క్రితం ప్రతి విద్యార్థి నడుముకూ ఒక మైనపు పలక వ్రేలాడుతూ ఉండేది. విద్యార్థులు వ్రాసిన ఈలాటి మైనపు పలకలెన్నో ల్యూబెక్ నగరంలోని సెయింట్ జేమ్సు చర్చిలో దొరికాయి. ఈ చర్చిలో స్టైలస్ లు, చర్మాలు

చదునుచేసే కత్తులు, విద్యార్థులను శిషించే షేముబెత్తలకూడ దొరికాయి. ఆ కాలంలో అక్కడి ఉపాధ్యాయులు మన వీధిబడులలోలాగ విద్యార్థులపై బెత్తం బాగా ఆడించేవారు. “దండం దశగుణం భవ్యేత్త”నే సిద్ధాంతం ఉండనే ఉంది కదా ! కనుక బడిలో చదివాను అనడానికి మారు “షేము దెబ్బలు తిన్నాను” అనే నానుడిక్కడ పాశ్చాత్యభాషలలో కద్దు మనం “గురుశుశ్రూష చేశాము” అన్నట్టు.

పదమూడవ శతాబ్దిలో - అంటే ఏడువందల ఏళ్లవాడు - పారిసు నగరంలో ఇలాటి మైనపు పలకల దుకాణ మొకటి ఉండేదట. ఈ దుకాణంలో రకరకాల మైనపు పలకలు అమ్మేవారు. మామూలు ప్రజలకోసం పోకజాతి చెక్కపై కొంత మైనం కొంత కందెన కలిపి తయారుచేసినవి. మరీ శ్రీమంతుల వాడకంకోసం ఏనుగు దంతంపై తయారుచేసినవి - ఇలాటి రక రకాలు - అమ్మేవారట.

అప్పుడు వాడిన ఆ వేలకొలది పలకలు యేమయాయో ! బహుశా కాలి పోయి ఉంటాయి. కాకపోతే, ఏ పెంటకుప్పలోనో చేరిపోయి ఉంటాయి. రెండువేల సంవత్సరాలనాడు రోమనులు వాడిన ఈలాటి పలకలు చాల అమూల్యమైనవి గదా ! వాటికి ఎంత డబ్బైనా ఇవ్వవచ్చు దొరికితే ? కాని అలాటివి చాల కొద్దిగానే దొరికాయి. వీటిలో ఎక్కువభాగం పాంపేనగరం లో నివసించిన సీసిలియస్ జూకాండస్ అనే పెద్ద వడ్డీ వ్యాపారి యింట్లో దొరికింది. పాంపేనగరం, దీని పొరుగుననే ఉన్న హెర్కులేనియం అనే నగరం రెండువేల సంవత్సరాలక్రితం విసులియస్ అగ్నిపర్వతం బద్దలై లావా పొంగడంవల్ల మునిగిపోయి నేలమట్టమయ్యాయి. ఈ అగ్నిపర్వత ప్రళయం సంభవించకపోయిఉంటే ఈ మైనపు పలకలుకూడా మనకు దక్కేవి కావేమో ! రోమనులు ఆ నాడు వాడిన పెపైరస్ చుట్టలుకూడా ఇరవై నాలుగు మాత్రమే దొరికాయి. ఈ చుట్టలు హెర్కులేనియం నగరశిథిలాలలోదొరికాయి. కాలంకన్నా ఘోరప్రళయం మరొకటిలేదు. కాలం ఎవరినీ కనికరించదు. కాలంమీరినప్పుడే స్టైలెస్ మైనపు పలకలమీది వ్రాతను చదునుచేసినట్టుమానవుని అపూర్వ కార్యాల స్మృతినికూడ తుడిచివేసి చదును చేస్తుంది.





పంచమ ప్రకరణం

## చర్మ పుస్తకాలు

నేడు బజారులలో రకరకాల అద్దకం పనిగల చర్మాలసంచులు, పట్టీలు, పెట్టెలు మీరు చూస్తూనే ఉంటారు. చర్మాలపై వ్రాయడం నేడేకాదు; మన దేశంలో రెండువేల ఏళ్ళనాటినుంచే ఉంది. బౌద్ధగ్రంథాలలో చర్మాలపై వ్రాయడం గురించి ప్రస్తావన ఉంది. 'కాచ్చాయనక భూమికా' అనే గ్రంథంలో చర్మపుస్తకాల ప్రసక్తి ఉంది.

సుబంధుడనే కవి "వాసవదత్త" అనే తన కావ్యంలో ఆకాశాన్ని సరికొత్తగా ఉత్పేక్షించాడు: విధాత విశ్వాన్ని లెక్కపెడుతున్నాడట. దేనిమీద ఈలెక్క? చీకటి అనే సిరాపూసిన ఆకాశమనే చర్మంపైన, చంద్రుడనే సుద్దముక్కతో. ఈలెక్కలో సంసారం శూన్యమని తేలిందట. ఆసున్నలే నక్షత్రాలు. ("విశ్వం గణయతో విధాతుః శశికఠినీఖండేన తమోమసీశ్యామే అజిన ఇవనభసి, సంసారస్య అతి శూన్యత్వాత్ శూన్యబిందవ ఇవ నక్షత్రాణి.")

దీనినిబట్టి చర్మానికి నల్లటిసిరాపూసి సుద్దతోవ్రాసేవారని తెలుస్తుందిగదా!

కాని ఈ చర్మపువ్రాతలు మనదేశంలో అంత ప్రచురంగాలేవు. దీనికి కారణమేమిటంటే, మన ధర్మశాస్త్రాలలో కృష్ణాజినంతప్ప తక్కినవన్నీ నిషిద్ధం గనుక. జైసమీర్ గ్రంథాలయంలో ఒక్క చర్మపుస్తకం ఉందని పెద్దలంటారు.

కాని ఈ చర్మాలపుస్తకాలు యూరోపులోను, అరేబియాలోను, మన దేశంలో తాటాకు పుస్తకాలలాగ చాల వాడుకకు వచ్చాయి. దీనికి కారణం అక్కడ అప్పుడు వ్రాతసాధనంగా ఉన్న పెపైరస్ చాల ప్రియమైపోవడమే. ఎందుకు పెపైరస్ ధర పెరిగింది?

ఈజిప్టులోని అలెగ్జాండ్రీయా నగరంలో గొప్ప గ్రంథాలయం ఉండేది. దానిలో పదిలక్షల పెపైరస్ చుట్టల గ్రంథాలుండేవి. టాలమీవంశపు ఫేరో రాజులు ఈ గ్రంథాలయం అభివృద్ధివిషయంలో చాలా శ్రద్ధచూపేవారు. ఆనాడు ఈగ్రంథాలయమే చాల పెద్దది. ఇది ఇలా ఉండగా ఆసియా మైనరు

లోని పెర్గమోన్ నగరంలో మరొక గ్రంథాలయం అభివృద్ధి కాసాగింది. అప్పటి ఫేరోరాజుకు ఇది కన్నుకుట్టింది. ఎలాగైనా పెర్గమోన్ గ్రంథాలయం అభివృద్ధి కాకూడదనే కసికొద్దీ ఆసియాకు పెపైరస్ ఎగుమతిచేయడం బిందు చేయాలని ఉత్తరువు చేశాడు.

దీనితో పెర్గమోన్ రాజుకుకూడ పట్టుదల హెచ్చింది. పెపైరస్కు మారుగా గొర్రెతోలుగాని, మేకతోలుగాని వ్రాతసాధనంగా సిద్ధపరచ వలసిందని ఉత్తరువు చేశాడు. అప్పటినుంచి పెర్గమోన్ నగరం చాలకాలం దాకా యూరోప్ బండానికి, ఇతరదేశాలకు చర్మపుకాయితాలు సరఫరా చేసే ప్రధాన కేంద్రమైంది. చర్మపుకాయితం పెపైరస్ కన్నా ఎన్నో విధాలా మెరుగు: కత్తిరించడం సులభం; పెపైరస్ లాగ పేళ్లు పేళ్లుగా విడిపోతుందనే భయంలేదు. ఎంత వంచినా వంగుతుంది; పెపైరస్ లాగ విరిగి పోదు. ఈ లాభాలన్నీ మొదట అక్కడి ప్రజలు గుర్తించలేదు. ఈ చర్మాలను కూడ పెపైరస్ లాగే చుట్టలు చుట్టేవారు. కాని త్వరలోనే తెలుసుకున్నారు. చర్మాలను మడిచి పుస్తకాలుగా కుట్టవచ్చునని. విడివిడి తావులతో కుట్టిన తొలి పుస్తకం ఈ చర్మాలతో అవతరించిందన్నమాట.

ఈ పుస్తకాలు తయారుచేయడానికి ఒక పద్ధతి ఉంది. మొదట వారు పచ్చితోళ్లను—మేకవో, గొర్రెవో, దూడలవో—నీళ్ళలో నానబెట్టి మెత్తబరిచే వారు. తర్వాత దానికి అంటుకొనిఉన్న మాంసాన్ని కత్తితో చెక్కివేసి, ఉప్పు కలిపిన నీటిలో పడవేసేవారు. దీనివల్ల చర్మంమీది రోమాలు సులభంగా చాకుతో తీసివేయడానికి వీలుపడేది. తర్వాత చర్మాన్ని సీమసున్నంతోను చిట్టెపు రాయితోను రుద్దేవారు. దీనివల్ల చర్మం రెండువైపుల పచ్చరంగుతో నునుపుదేరుతుంది. చర్మం పలుచనై నకొద్దీ ధర యెక్కువయ్యేది. ఒక చిన్న కాయ చిప్పలో ఇమిడిపోయేటంత పలుచని చర్మాలు తయారయ్యేవి. ఇలియడ్ మహాకావ్యపు 24 ప్రతులు వ్రాసిన చర్మపు చుట్టను తను చూచినట్టు రోమన్ మహావక్త సిసిరో అన్నాడు. ఈలాటి చర్మాన్ని “పార్చ్ మెంట్” అంటారు.

ఇలా పలుచగా తయారయిన చర్మం కొనలు సమానంగా లేకపోతే కత్తిరించివేసేవారు. ఈ చర్మపు తావును రెండుసార్లు మడిచేవారు. దీనితో నాలుగు చిన్న చిన్న తావులయాయి. ఈలాటి నాలుగు చిన్న చిన్న తావులను చేర్చి పుస్తకం కుట్టేవారు. తర్వాత నాలుగు, ఎనిమిది, పదహారుసార్లు మడిస్తే రకరకాల కొలతల పుస్తకాలు తయారు అయాయి.


పెపైరస్ పైన ఒకవైపే వ్రాసేవారు. కాని, ఈ చర్మపుస్తకాలపైన రెండు వైపుల వ్రాసేవారు. అయితే ఈ చర్మపు పుస్తకాలు చాలకాలానికిగాని పూర్తిగా పెపైరసును తొలిగించలేకపోయాయి క్రమంగా ఈజిప్టు కార్థానాలు పెపైరస్ ను



తక్కువగా తయారుచేయడం మొదలుపెట్టాయి. ఈజిప్టువారిని అరేబియావారు జయించిన తర్వాత పాశ్చాత్యదేశాలకు పెపైరస్ పూర్తిగా ఆగిపోయింది. చర్మపుస్తకాలదే పూర్తిగా రాజ్యమయింది.

ఈ చర్మ పుస్తకం చూస్తే ఏథోషాణమో, సందూకు పెట్టో అనుకుంటాముగాని, పుస్తకం అనుకోలేము. రెండువైపులా పెద్దపలకలు, ఈ పలకలపైభాగాన తోలు, లోపలిభాగాన గుడ్డ, వెనుకవైపున చిత్రాలు చెక్కిన రాగి రేకువట్టి-ఇవన్నీ చూస్తే థోషాణంగానే కనిపించేది. పైన రాగి కొక్కిలుగాని తాళాలుగాని ఉండేవి. పుస్తకం వంగిపోకుండా ఈ కొక్కిలన్నమాట.

ధనవంతులైతే మఫ్ మల్ తోనో (దీనికి సూర్యపటమని చేమకూరకవి అన్నాడు) జరీబుతేదారీపనిగలగుడ్డతోనో పుస్తకంబై ండుచేయించుకొనేవారు. రాగి కొక్కిలకు మారువెండి, బంగారు కొక్కిలుండేవి. ఈ కొక్కిలకు విలువగలరాళ్లు చెక్కిడంకూడకద్దు. రాజులకోసమువారిసర్దారులకోసము వ్రాసేపుస్తకాలబై ండింగు



మాత్రమేకాక ప్రతిపుటా వెండి బంగారు రాళ్ల పనితనంతో మెరిసిపోయేది. వెండి, బంగారు అక్షరాలతో వ్రాసిన అలాటి చర్మ పుస్తకాలు నేడు కొన్ని ఉన్నాయి. వీటిరంగు ఆనాడు మెరిసిపోయే ధూమ్రవర్ణం; నేడది మట్టి ఊదాగా మారిపోయింది. వెండి, బంగారు అక్షరాలు నల్లబడిపోయాయి. కాని, ఆ నాడీ పుస్తకాలు సుబంధకవి వర్ణించినట్టు సూర్యాస్తమయానంతరం నీలాకాశంలాగ మెరిసి ఉంటాయి.

ఎంతో చక్కగా బైండు చేసిన ఈ సుందర పుస్తకాలు ఒకరిచేతిమీద తయారయినవా? ఆరేడుగురి పనితనం ఇది. ఒకరేమో చర్మాన్ని ఒలిచారు, మరొకరు నున్నటి రాళ్లతో రుద్ది దానిని నగిషీపెట్టారు. మూడవవారు పుస్తకంలోని విషయాన్ని మరొక పుస్తకంనుంచి నకలుచేశారు. నాల్గవవారు

అందమైన అక్షరాలు వ్రాశారు. ఐదవవారు అక్కడక్కడ చక్కని బొమ్మలు  
గీచారు. ఆరవవారు మాతృకతో ప్రతిని సరిచూచారు. ఏడవవారు పుస్తకం  
బైండు చేశారు. దీనికి అపవాదమూ లేకపోలేదు. ఒక్కొక్కప్పుడు ఒక్క  
సన్యాసే చర్మాన్ని తీసుకొని పుస్తకంగా రూపొందించడంకూడ కద్దు.





ష ష్ట ప్ర క ర ణం

## వ్రాయనంవారు

మనం తాటాకు మట్టలలోను, పెపైరసు తుంగలలోను, చర్మపుస్తకాల పుటలలోను చిక్కుకుని లేఖకులసంగతే మరచాము. ప్రాచీనకాలంలో లేఖకుని ప్రాముఖ్యం అంతా ఇంతాకాదు: మహాభారతం రచించిన వ్యాసులవారికి గణాధిపతి లేఖకుడుగా ఉండేవాడని, ఆయన చెప్పి చెప్పకముందే తొండంతో గంటం పట్టుకొని వ్రాసివేసేవాడని పౌరాణికులు చెబుతూ ఉంటారు. తిక్కనకు గురునాథు డనేవాడు లేఖకుడట: మాంచి శీఘ్ర లేఖకుడు. ఒకసారి తిక్కయజ్ఞ తనధోరణిలో పద్యాలు చెప్పుతూ, ఒక కందం తుదిపాదంలో అంత్యభాగం తోచక “ఏమిచెప్పుదును గురునాథా?” అని గురునాథుని ప్రశ్నించాడట. ఆ గురునాథుడది ప్రశ్నగా భావించక పద్యపాదంగానే గ్రహించి వ్రాసివేశాడట. “ఏమి వ్రాసినావు?” అని తిక్కన ప్రశ్నించినపుడు తను వ్రాసింది చెప్పాడట. అమీదట దానిని తిక్కన “ఏమి చెప్పుదును కురు నాథా” అనేరీతిగా సమర్థించవలసి వచ్చిందట. ఇదికూడ పౌరాణికులు తమాషాగా చెప్పేదే.

అక్షరచణులే - బాగా అక్షరాలు చెక్కగల నిపుణులే - ఈ పనికి నియమించబడేవారు. ఎంతో శిక్షణ పొందినవారికిగాని అధికారపత్రాలు తయారుచేసే పని అప్పగించేవారు కారు. వీరికి సామాన్యంగా లేఖకులనేది రూఢినామం. రాచనగరులో రాజు చెప్పుచేతల్లో ఉండే లేఖకులు రాజలేఖకులు రాజవైద్యుడులాగ. వీరిని ‘రాజలిపికారులు’ అనికూడ అనేవారు. స్వస్వంతంగా వ్రాసుకొనే అలవాటు శ్రీమంతులకు ఉండడం కష్టం; అందులోను రాజులకు, కనుక ప్రతి రాజాస్థానంలోను రాజలేఖకుడు ఉండేవాడు.

నాగార్జునకొండలో ఒక శాసనం ఉంది. దానిలో ఒక రాజలేఖకుడు బోధినత్వుని స్తూప నిర్మాణంలో తనుచేసిన సేవను వివరించాడు. ఆ శాసనానికి



కొంతదూరంలో అద్భుతమైన శిల్ప మొక  
టుంది. సిద్ధార్థుడు జన్మించాడు. శుద్ధోదనుడు  
జ్యోతిష్కులను పిలిపించాడు. వారు చెప్పిన  
శుభ ఫలాలను రాజలేఖకుడు తాటాకుపై  
గంటంతో వ్రాసుకుంటున్నాడు. ఎడమచేతులో  
పట్టుకున్నవి తాటాకులు. కుడిచేత్తో గంటం  
పుచ్చుకుని గబగబా వ్రాసివేస్తున్నాడు. అశో  
కుని సిద్ధాపురం శాసనంలో “చపడేన లిఖితే  
లిపికరేణ” అని మీరు ఇదివరకు చదివారు.  
చపడుడు రాజలేఖకు డన్నమాట.

లేఖనం వృత్తిగా అభివృద్ధిచెందిన  
తర్వాత కొన్ని కులాలే ఏర్పడ్డాయి - కాయస్థులు, కరణీకులు, కరణాలులాగ.  
దస్తూరి బాగలేకుండా చదవడానికి కాకపోతే, విషయం ఎంత బాగుంటే ఏమి  
ప్రయోజనం? కనుకనే కరణీకులకు గిరాకీ. ఇంతకూ లేఖకుడు తిమ్మిని  
బమ్మిని, బమ్మిని తిమ్మినికూడ చేయగలిగేవాడు. ఎవరో లేఖకులను గూర్చి  
ఈ చాటువును చెప్పాడు :—

మేదినినాథు డల్గినను  
మించిన కార్యము చక్కచేయ స  
మోద మెలర్పగా గణక  
ముఖ్యుని సఖ్యము లెస్స, యెట్లనన్ !  
ఆదట కాలడల్గియు గ  
తాయువటన్నను చిత్రగుప్తు డా  
“గా” దొలగించి ‘శా’ మొదట  
గ్రక్కున వ్రాసి సజీవు చేయడే !

ఇలా తమకు ఇష్టంవచ్చినట్టు మార్చేవారని కొందరు దుమ్మెత్తి  
పోయకనూపోలేదు.

చేతికి గంటమువస్తే  
క్రోతికి శివమెత్తినట్టు కొందరు మంత్రుల్  
నీతి ఎరుంగక బిగుతురు  
సీతారామాభిరామ సింగయరామా !

రాజుకు మంత్రి కావలసినవానికి ఇతర విషయాలతోపాటు చక్కని  
వ్రాతకూడ అత్యవసరం :—



నేర్చుకలిగిన మంత్రులు నీతిపరులు.



లేఖకునికి అత్యవసరమైన లక్షణా లివి :—

గలుగ కవి సేయు భాగ్యంబుకాదె కృష్ణ !

ఇక లేఖకులు పలువురు తమ దస్తూరీని గూర్చి పొగడుకున్న సందర్భాలుకూడ చాల ఉన్నవి. భువనేశ్వరంలోని ఒక సంస్కృత శాసనంలో శివకరుడనే శిల్పి తన అక్షరాలు ముత్యాలకోవ అని చెప్పుకున్నాడు :—

నిచభాన శిలాపత్తే ముక్తాఫలనిభామివ.

సోవరసి అనే కన్నడ శిల్పి తనతో ఎవరూ అక్షరాల శిల్పంలో పోటీ చేయలేరని చెప్పుకున్నాడు. తను అక్షరాల మధ్యన మృగాలు, పక్షుల బొమ్మలు అందంగా చెక్కగలడట. తనతో పోటీచేసే వెర్రిబాగులవారు ఎవరైనా ఉంటారా ? - అని వ్రశ్చించాడు. ఆయన అక్షరశిల్పం చూస్తే ఆయన మాటలు


\* ॐ \* 
 \* ॐ \* 
 \* ॐ \*

కోతలుకావని తేలుతుంది. పక్షుల్లాగ చిత్రంగా చెక్కిన అక్షరాలు చూడడానికి మహానందంగా ఉంటాయి. కంచిలోని కైలాసనాథ దేవాలయంలోని ఈ పంక్తిని చూడండి. ఇది ఏమిటి? పల్లవరాజుల బిరుదు “శ్రీ కలంకరహితః” అనేది

అక్షరాలు స్పష్టంగాను ఉన్నాయి,  
సుందరంగాను ఉన్నాయి. నెమళ్లు  
ఆ బిరుదాన్ని మోసుకొనివస్తు  
న్నట్లు లేదా ?

ఈ మరొక పేరు కూడ చూడండి. పిట్టలు వాలినట్టులేదా ? ఇది  
“శ్రీ పూర్ణాదిత్యః” అనేది.

శివకరశిల్పిలాగే దస్తూ  
రీని ముత్యాల కోవలాగ  
గుండంగా వ్రాసే మంత్రులు  
కరణాలు. లేఖకులు మనకు  
చాలమంది ఉన్నారు.  
జన్మయ కుమారుడైన  
సిద్ధయశౌరి వ్రాయసం



మహా చక్కగా ఉండేదని జక్కన విక్రమార్క చరిత్రలో పొగిడాడు:-

ఆణిముత్యముల సోయగము మించిన వ్రాలు  
వరుసతో నిరుకేల వ్రాయనేర్చె  
ఆత్మీయ లిపియట్లు లన్యదేశ్యంబుల  
లిపులను జదువంగ నిపుణుడయ్యె....

వేమభూపాలుని మంత్రి అయిన అన్నయమంత్రి స్వదేశ లిపులేకాక  
పొరశీ వ్రాస్తే కన్నుల పండువుగా అమరేదని శ్రీనాథుడు తెగపొగడినాడు:

అన్నయమంత్రి శేఖరు డ  
హమ్మదు షాగుజరాత భూమి భృ  
తస్నిధికి న్మదిన్ సముచి  
తంబుగ వేమ మహీపతీంద్ర రా

జ్యోన్నతి సంత తాభ్యుదయ  
మొందగ పొరశిభాష వ్రాసినన్  
గన్నులపండువై యమరు  
కాకిత మందలి వర్ణపద్ధతుల్.

పాండురంగ సుకవి వర్ణించిన వేదాద్రిమంత్రి అక్షర శాస్త్రజ్ఞుడులాగ  
కనిపిస్తాడు:

పట్టి వట్టువయును బరిపుష్టి తలకట్టు  
గుడిసున్న కియ్యయు సుడియు ముడియు  
ఐత్వంబు నేత్వంబు నందంబ మందంబు  
గిలుకయు బంతులు నిలుపు పొలుపు



నయము నిస్సందేహతయు నొప్పు మురువును  
 ద్రచ్చి వేసినయట్లు తనరుటయను  
 షడ్వర్గ శుద్ధియు జాతి యోగ్యతయును  
 వృద్ధి ప్రియంబులు విశదగతియు

గీలుకొన వ్రాయనంబులు వ్రాయ వ్రాయ  
 గొంకు కొనరును జేతప్పు గొనకయుండు  
 లలిత ముక్తా ఫలాకార విలసనమున  
 మతి మరున్మంత్రి వెదాద్రి మంత్రివరుడు.

ఇక రాయని భాస్కరుని వ్రాయసం చాతురిని గూర్చిన చాటువులకు  
 లెక్కలేదు. ఆయన బంగారు గంటంతో వ్రాసేవాడట :—

కలయ బసిండి గంటమున  
 గాటయవేము సమక్షమందు స  
 త్ఫలముగ రాయన ప్రభుని  
 బాచడు వ్రాసిన వ్రాలమోతలున్

గలుగలు గల్లు గల్లు రన  
 గంటక మంత్రుల గుండెలన్నియున్  
 జలు జలు జల్లు జల్లు రనె  
 సత్కవివర్యులు మేలు మేలనన్

ఆకుల వ్రాలు వ్రాయ సచి  
 వాగ్రణి బాచనకే ఘటిల్లు బ  
 ల్గాకి కుమంత్ర నందనులు  
 గంటము ముట్టి లిఖించినట్టి వ్రా

లాకులు రాటపాకులు చె  
 వాకులు బ్రాహ్మణ వీధిలోని పు  
 ల్లాకులు లంజెలిండ్ల పలు  
 గాకులు గాక నిజాన కాకులే !

వ్రాయు బసిండి గంటమున  
 రాజ హితైక రహస్య కార్యముల్  
 వ్రాయు ధనార్ధికోటి నిట  
 లంబున శోభన భాగ్య సంపదన్

వ్రాయు జకోర లోచనల

వట్రువ జన్నుల మన్మంథాంకముల్

రాయని మంత్రి భాస్కరుడు

వ్రాసిన వ్రాత లసంఖ్యముల్ గదా !

రాజాస్థానాలలోని ఇట్టి బంగారు గంటాలవారిని, ముత్యాల కోవలవారిని చూచిన శ్రీనాథుడు వ్రాయసమే ప్రవాన వృత్తిగా ఊరూరూ తిరిగే పడమటి వ్యాపారులను చూచి:

దస్త్రాలున్ మసిబుర్రలున్ గలములున్

దార్కొన్న చింతంబశుల్

పుస్తుల్ గారెడి దుస్తులున్ జెమట కం

పుం గొట్టు నిర్కావులున్

అస్తవ్యస్తపు గన్నడంబును భయం

బై తోచు గడ్డంబులున్

వస్తూ చూస్తీమి రోస్తీమిన్ బడమటన్

వ్యాపారలన్ గ్రూరులన్

అని రోతపడడంలో ఆశ్చర్యమేముంది?

ఇక శాసనాలలోను, తాటాకు గ్రంథాలలోను ప్రారంభంలోనే అది ఏ మతస్థులు వేసిందో, వ్రాయించిందో తెలిసిపోతుంది. శాసనాలలో విషయం ప్రారంభించడానికి ముందు పై వరుసలో ఎవరికి ఇష్టమైన దైవాలను వారు చెక్కుతారు. జైనులయితే ఏనుగులను, పద్మాలను, శైవ, వైష్ణవులయితే మధ్యన తమ ఇష్ట దైవాన్ని, దానికి ఇరుపక్కల సూర్యచంద్రులను చెక్కడం కద్దు. ఇక శాసనం స్వస్తి, మున్నగు మంగళపదాలతో ప్రారంభమౌతుంది. సాతవాహనుల శాసనాలలోను, ఇక్ష్వాకుల శాసనాలలోను 'సిద్ధం' అని, విష్ణు కుండినుల శాసనంలో 'స్వస్తి' అని విషయం ప్రారంభమౌతుంది. కాన్నిటిలో 'స్వస్తిశ్రీ' అని రెండూ ఉంటాయి. తాటాకు పుస్తకాలలో అయితే మొదటి 'శ్రీ' అనే అక్షరం చిత్రవిచిత్రంగా వ్రాయడం అలవాటు. సమాప్తిలో 'మంగళ మహా శ్రీశ్రీశ్రీం జేయును' అంటూ వరుసగా శ్రీకారాలు చుట్టడం అలవాటు.

శాసన సమాప్తిలో శిల్పులు, తాళపత్రాలలో లేఖకులు తమ సంగతి చెప్పు కొనడం మరీ తమాషాగా ఉంటుంది. ఒకరు ప్రథమ పురుషలో చెబితేమరొకరు ఉత్తమ పురుషలో చెప్పుకుంటారు. సంస్కృత శాసనాల సంగతే చూద్దాం .



“కుబ్జః స్వకావ్యమిదం అశ్మతలే విలేఖ”

కుబ్జుడు తన కావ్యాన్ని రాతిపలకపై వ్రాశాడు అని కుబ్జుడనే లేఖ కుడు మామూలుగా చెప్పుకున్నాడనుకోండి. మరొక కర్ణ భద్రుడు (అంటే లేఖకుడు) చేసుకున్న ఆత్మస్తుతి ఇది.

“కర్ణభద్రేణ భద్రేణ శిల్పినానల్ప బుద్ధినా

తామ్రం వినయనమ్రేణ నిర్మితం సాధుకర్మణా”

“కరణీకకులోద్భవుడు, అనల్పబుద్ధి, వినయనముడు, సాధుకర్మపరాయణుడు అయిన భద్రుడనే శిల్పి ఈ తామ్ర శాసనం నిర్మించాడు.” మరొక సూత్రదారుడు సాహితుడనేపాడు (దారంతో అక్షరాల గుర్తులు వేసుకొని తర్వాత చెక్కేవారు కాబోలు) తన అక్షరాలుసరస్వతీ స్వరూపమన్నాడు.

“ఉత్కర్ణా సూత్రధారేణ సాహితేన స్ఫుటాక్షరా,

చిత్రాంగ వాగ్యగ్రవర్ణా సరస్వతీవ భాసతే”.

బిల్లుణుడనే మరొక కరణీకోద్భవుడు తను చిత్రగుప్తునితో సమానుడనని చెప్పుకుని తన శాసనలేఖనం ముగించాడు:—

“కరణీకోద్భవో విద్వాన్ చిత్రగుప్తోపమోగుడైః

యశసే బిల్లుణః శ్రీమాన్ అలిఖత్ తామ్రకంముదా”

తెలుగు శాసన శిల్పులు, ఆత్మస్తుతి చేసుకొన్నవారు అరుదు. వారి పేర్లుకూడ విడ్డూరంగానే ఉంటాయి కొందరు తమ పేర్లు అచ్చతెలుగులో వ్రాసుకుంటారు; కొందరు సంస్కృతంలో వ్రాసుకుంటారు.

నెల్లూరుజిల్లా భైరవకొండ గుహశాసనం “నేశుగుంఠ ఆచాల్లు పణికేసిరి” అక్కడి మరొక శాసనం “శ్రీ కుఱువది ఆచల్లు కేసినపణియు” పణికేయడం. ఏమిటని ఆశ్చర్యపడుతున్నారేమో! పనిచేయడ మన్నమాట. చేసిరి అనే క్రియ పాతరూపం కేసిరి. ఆచాల్లు - ఆచల్లు శిల్పాచార్యులు. పూర్వం ఈ బిరుదాన్ని శిల్పాచార్యులు పెట్టుకొనేవారు. నెల్లూరుజిల్లా నలజనంపాడు శాసనం “వా(చ్చో) శాళ కొడుకు పల్లవాచార్యస్య” లికితం. కడపజిల్లా ఇందుకూరి శాసనం, పొట్ల దుర్తి - మూలపాడు శాసనం “అసివైరుపు లిఖితం” కడపజిల్లా రామేశ్వరం శాసనాన్ని “గట్టువిరిపణితి కమ్మరి వినియణ వ్రాసె” పనికేయడం, లికితం, లిఖితం అయింది.

కందుకూరు శాసనాన్ని “వ్రభురామున్టుక్కొచ్చె” నట. కొచ్చడం అంటే క్రొచ్చడం - క్రుచ్చడం - చెక్కడమన్నమాట. కడపజిల్లా పెద్దముడియం శాసనం క్షొచ్చినవారు ఎవరో తెలుసునా? “క్షొచ్చినవాన్టు వెన్వడ్డచి....కున్

బ్రహ్మవద్దచి" వద్దచి అంటే ఎవరనుకున్నారు? చెక్కెవారన్న మాట-  
వద్దవారన్నమాట. వర్తకి అనే సంస్కృతపదంనుంచి వద్దచి అనేపదం  
పుట్టింది. పణికేసిరిలోని కకారం చకారంగా మారినట్టే, వర్తకిశబ్దంలోని  
కకారం - సంస్కృత మైనప్పటికీ - తర్వాత చకారంగా మారింది. ఇది చాల  
అపురూపమైన ప్రయోగం.

వీరందరూ నన్నయకు పూర్వంవారు. నన్నయకాలంలో గంధాచార్యుడు  
గొప్ప శిల్పి. శిలాలేఖకుడూను. ఈ కాలంనుండే శాసనరచయిత పేరు, శిల్పి  
పేరూకూడ చెక్కడం ప్రారంభించారు. రాజరాజు వేయించిన నందమూర్తి  
శాసనంలో శాసనకర్త నన్నయభట్టు, లేఖకుడు గంధాచార్యుడు. వేమూరూపా  
లుని ఆస్థానంలో శాసనాధికారి, శాసనరచయిత శ్రీనాథుడు.

దాక్షరామ భీమేశ్వరాలయంలోని ఒక శాసనంలోనిది "ప్రకాశభారతీ  
యోగి కావ్యం! శైద్ధనార్య లిఖితం శ్రీ".

కావ్యాలలో పాల్కురికి సోమనాథునిలాగ

"ఆరూఢమతి మల్లికార్జున పండి  
తారాధ్య చరిత మాద్యంతంబు పినిస  
జదివిన వ్రాసిన సంగ్రహించిన స  
ముదితాభిమత ఫలంబులు నొందుడరుదె  
కావున నీ కృతి గారవించినను  
వావిరి జదివిన వ్రాసిన వినిన  
నరుదంద వారల కభిమతార్థములు  
కరుణించు శివుడు మంగళ మహాశ్రీలు"

అని ఫలశ్రుతి చెప్పడం అలా ఉండగా, లేఖకులు పాఠకులను చక్కని పద్యా  
లతోమన్నన కోరడం, తాము మూలప్రతినుంచి పుత్రిక వ్రాసుకున్న తిథివారాలను  
వ్రాయడం సంప్రదాయం. ఒక లేఖకుడు నేను "చాల తప్పులు వ్రాశాను. దిద్దు  
కుని చదువుకోండి." అని సవినయంగా ఇలా కోరులాడు :—

"వ్రాలా తప్పులు సెబ్రలు  
చాలంగలవేను శబ్ద సంగట రుగన్  
గేలిం బెట్టక తిట్టక  
పోలంగా దిద్దరయ్య బుధజనులారా !"

తప్పులు ఎవరికైనా కలుగుతాయనే ధీమాతో మరొక నకలుదారు



“చేతప్పు నెరుక మరపును  
నేతెరగున నైన గల్గు నెవ్వరికైనన్  
వ్రాతం దప్పులు గలిగిన  
బ్రాతిగ దిద్దుకొనుడయ్య పండితులారా !”

అని అంటాడు.

మరొక పండితుడు అలుగకండీ-అని ప్రార్థిస్తాడు:

“వ్రాత తప్పువలన వాచకులలుగక  
తప్పు గల్గెనేని తగిన యెడల  
వలయు నక్షరములు వడ్డించి నిలుపుడీ  
సుకవులైనవారు సురుచిరముగ.”

మరొక లేఖకుడు :

“ప్రతి చూచి వ్రాసినాడను  
అతి సెబ్రలు వ్రాలుచూడ నన్నియు దప్పుల్  
యతియును బ్రాసయు నెరుగను  
మతిమంతులు తప్పుదిద్ది మన్నింపరయా.”

అని మన్నన కోరుతాడు.

తలకట్టిత్వము కొమ్ము నేత్వమును నై  
త్వం బొత్వముం బొట్టులున్  
బలు సంయుక్తపు టక్షరంబులు విరా  
మప్రాస శబ్దాదు లిం  
దుల జేతప్పున తప్పు నజ్ఞుడనునన్  
దూషింప కాతప్పు రొ  
ప్పులుగం జేయుడు పెద్దలార మిమునే  
ప్రొద్దున్ బ్రశంసించెదన్”

అని ఒక లేఖకుడు అనగా, మరొకడు

“విసర్గ బిందుమాత్రాది పదపాదాక్షరాణీచ,  
న్యూనమప్యతిరిక్తంవా క్షమస్య పురుషోత్తమ”

అని ఒక దండం సమర్పిస్తాడు. “కరకృత మపరాధం క్షంతు మర్హం  
తినంతః” అనే వాక్యం చాల ప్రసిద్ధమైనది.

పుస్తకాల పుత్రికలు - ప్రతులు వ్రాయించడం, వాటిని దానం చేయడం  
పుణ్యకార్యమనే భావన మనదేశంలో అనాదిగా ఉంది. లేఖనవృత్తి ఉత్తమ

మని, సుఖజీవన సాధనమని బౌద్ధయుగంలో భావించేవారు. ఈ సంగతి మీకు ఇదివరకే తెలుసు. అయితే, ఈ వ్రాతలు ఇతరులను నొప్పించేవిగా ఉండరాదు. నొప్పిస్తే దుక్కతం-దుష్కృతం - వస్తుంది. అత్తి కబ్బె అనే కన్నడ మహిళ రన్నడనే మహాకవి రచించిన గదాయుద్ధమనే కావ్యం వేయి ప్రతులు వేయించి వ్రాయించి దానం చేసిందట.

కొందరు ఈ దానంచేసిన సంగతి దానమిచ్చిన గ్రంథం చివర తెలుపడం కద్దు:

“స్వస్తిశ్రీ విజయాభ్యుదయ శాలివాహనశకవరుషంబులు అగు నేటి హేవిశంబి నామ సంవత్సర భాద్రపదశుద్ధ దశమీలు వంకదారవేంకటేశము నకు తాళ్ల మార్పూరు కరణము విరూరీ చిన్న సూరప్ప ఆశీర్వాచనంబులుచేసి తాంబూల జాంబూనదప్రియ పూర్వకంబుగా వ్రాసి యిచ్చిన భారతములోని యుద్ధ పంచకము.”

రాజాస్థానాలలో రాజలేఖకులే కాక పుస్తకాల ప్రత్యంతరం వ్రాసే లేఖకులుండేవారు. వారికికూడ చాల గౌరవం ఉండేది. సాహిత్యపోషణ విషయంలో నాయకరాజుల సంప్రదాయాన్ని పుణికి పుచ్చుకున్న తంజావూరు మహారాష్ట్ర రాజులు ఆంధ్ర సంస్కృతాది గ్రంథాలను ఎన్నిటిలో నకలు చేయించారు. అలాటి నకళ్ల చివర

“ఛోసలాన్వయ సుధాంబోధి చంద్రునకు  
అనఘసన్నుతికి శాహావనీ పతికి  
నింబాజి వ్రాయించె నిఖిలార్థ వితతి  
కంబోధియగుచుండు నట్టి భారతము  
నిటలాక్ష పదపద్మ నిహిత ప్రసన్న  
పటుచిత్తుడైన కుప్పయ మంత్రిచేత” ఉంటుంది.

నింబాజి అనే విద్యాధికారి కుప్పయ మంత్రి అనే లేఖకునిచేత ఈ పుస్తకం ప్రతివ్రాయించినారన్నమాట.

కడచిన శతాబ్దిని కృష్ణా మండలంలో న్యాయాధికారిగా ఉన్న శ్రీసి.పి. బ్రౌను తెలుగుభాష యెడల గల ఆదరంకొద్దీ పెక్కు గ్రంథాలను సేకరించి నకలువ్రాయించి. మూలప్రతులతోసరిచూచి(తై ఫారుచేసి)సంస్కరించిపెట్టాడు. ఆయన దర్బారులో జూలూరి అప్పయ్య, రావిపాటి గురుమూర్తిశాస్త్రివంటి దిగ్గంతులైన పండితులుండేవారు. బ్రౌనుకాలపు ఒక నకలుదారు ఉత్తరరామాయణం నకలు వ్రాసి చివర ఇలా వ్రాస్తాడు: “శృంగారకవి లింగన్న ఉత్తర రామాయణం బ్రౌను దొరగారికి వ్రాసి యిచ్చెను.”




బ్రౌను నకలు వ్రాయించి పుత్రికను . మాతృకతో తైఫారు చేయించే. వాడని ఇంతకుముందే చెప్పాను. తైఫారుచేసినదాని గుర్తుగా పుస్తకం చివర లేఖకులు ఆ సంగతిని వ్రాసి తమ సంతకాలు చేసేవారు :—“బ్రహ్మోత్తర ఖండం ది 29 నవంబరు 1831 మొకాబిలా చాయడమైనది. వారణాసి రామ స్వామి వ్రాలు, నండ్వారి వేంకటాచార్యుల వ్రాలు.”

ఒక ప్రతి పాఠాంతరాలు ఎత్తి వ్రాసుకున్న తర్వాత ఆ ప్రతితో అవసరం ఏముంది ? “ఈ గ్రంథం చిత్తూరులో వ్రాయించుకొని యిందులో ఉండే ప్రతి భేదములు యావత్తు వేరే ప్రతిలో ఎక్కించడం అయినది గనుక దీనితో కావలసిన పని తీరినది” అని వ్రాసుకొనేవారు.

శ్రద్ధాఘృణ తమకోసం వ్రాసుకున్నప్పుడుకూడ స్పష్టంగా గ్రంథాంతంలో చెప్పుకొనేవారు :—“ఈ పుస్తకం ప్రతినున్న క్రమానను మాదేటి సాలంకయ్య వ్రాసుకున్న కూర్మపురాణం. ఆనందనామ సం॥ మాఘ బహుళ ౫ శుక్రవారం వ్రాసినాము.”

“నందననామ సంవత్సర భాద్రపద శుద్ధ ౫ పర్వు అంగరనరసింగన వ్రాసిన క్రమానను వుప్పు చాయన్న జైమిని భారతం సంపూర్ణంగాను వ్రాసెను.”


అరుదుగా మొదట్లో వ్రాయడంకూడ కనిపిస్తుంది :—“ఇది నారాయణప్ప నాయడి స్వహస్త లిఖితం.”





పాశ్చాత్య లేఖకులకుకూడ మనవారికున్నంత సరదాలూ ఉండేవి. అక్కడా లేఖకులూ, రాజలేఖకులూ ఉండేవారు. ఈజిప్టు పిరమిడ్ల గోడల మీద అనాటి ఈజిప్టు లేఖకుల బొమ్మలింకా ఉన్నాయి. వీరిలో చాలమంది యువకులుగా కనిపిస్తారు. నేలమీద కూచుని ఎడమచేత్తో పెపైరస్ చుట్ట, కుడిచేత్తో కాకి వెదురు రెల్లు కలం పట్టుకున్నారు. చెవుల్లో ఒక జత కాకి వెదురు కలాలు అదనంగా చెక్కుకున్నారు. వీరిలో పలువురు చాల దరిద్రా వస్త్రో ఉండేవారు. రాజలేఖకులకు మాత్రం మంచి ఆస్తి, పాస్తి ఉండేది; నగ రాలలో ఇళ్లు వాకిళ్లు ఉండేవి. ఆ కాలంలో నహ్మచ్ అనే ఒక రాజలేఖకు డుండేవాడు. ఈయన రాచవారి ఉగ్రాణం అధికారి. ఇతడు రాచనగరుసామాను దొంగిలించి డబ్బు తీసుకున్నాడని అంటారు.

యూరపులో రోమన్ సామ్రాజ్యం పడిపోయిన తర్వాత ఎడతెగని పోరాటాలవల్ల, అనాగరకుల పరిపాలనవల్ల చదువంటేనే శ్రద్ధ తగ్గినప్పుడు, విద్యావంతుల సంగతి చెప్పాలా? చర్మం వ్రాత సాధనమైన కాలానికి కొద్ది మంది విద్యాంసులు మాత్రమే వాటిని వాడేవారు. అడవుల్లోను, కొండ కోనల్లోను ఉన్న క్రైస్తవ మఠాలలో మాత్రమే వ్రాత, చదువు శాంతంగా కొనసాగేవి. ఈ మఠాలలో సన్యాసులు తమ అముష్మికంకోసం ఆత్మార్థం మత గ్రంథాలను ప్రతివాసుకొనేవారు. తన గదిలో పాతకాలపు ఎత్తువీపు పెద్దకుర్చీలో కూచుని ఈ సన్యాసి సెయింట్ సెబస్టియన్ జీవిత చరిత్రను నకలు చేసుకుంటున్నాడు. ఈయనకు యెలాటి రొందరా లేదు ప్రతి అక్షరం జాగ్రత్తగా తీర్చి తీరుతాడు ఇలా వ్రాయడంలో ఎన్నిసార్లు కలం సిరాబుడ్డిలో ముంచవలసి





వచ్చినా విసుగుపడడు. కాకివెదురు కలం (రెల్లు)తోనో, ఈక కలంతోనో వ్రాస్తాడు. ఈ కాలానికి బాతుఈక, కాకి ఈక, గద్ద, నెమలి ఈక బాగా వాడుకకు వచ్చాయి. సిరాకూడ రోమనులు, ఈజిప్టువారు పూర్వం వాడినదాని వంటిదికాదు. అప్పటి చర్మపుస్తకాలపై వ్రాయడానికి కలకాలం నిలిచే సిరా కూడా తయారయింది. ఈ సిరా చర్మంలోకి చొచ్చుకొని పోయేది; ఎంత తుడిచినా చెరగదు సింఘారపుచెట్టు రసం, అన్నభేది తుమ్మబంకకాని, మరే బంకన్నాకాని కలిపి ఈ సిరా తయారు చేసేవారు.

సింఘారపుచెట్టు రసం చెట్టు బెరడుపై మొటిమలలాంటి బుడపలనుంచి తీసేవారు. ఈ బుడపలను “సిరాగింజలని” “సిరాకాయలని” అనడంకూడ కద్దు. ఇవి గింజలుకావు చెట్టు బెరడుపైమాత్రమేకాక ఆకులపైన, వేళ్లపైన పెరిగే మొటిమలలాంటివి, పులిపిరిలాంటివి. వీటిరసంలో అన్నభేది కలిపితే నల్లనిద్రవం తయారవుతుంది. బంక చేర్చడంవల్ల సిరా చెరిగిపోదు.

కాయితాలు కనిపెట్టినకాలం ప్రారంభదశలో ఒక రష్యన్ లిఖిత పుస్తకంలో సిరాచేసే యోగం ఉంది దానిని పరిశీలించండి.

“సిరా గింజలను నైసు ద్రాక్ష సారాయిలో నానబెట్టి ఎండలో పెట్టాలి. లేకపోతే పొయిమీద వేడిచేయాలి. ఇది పసుపురంగు ద్రవంగా మారుతుంది. ఈ పసుపురంగు ద్రవాన్ని వత్తుగాలితం చేసి పిండాలి. దానినొక సీసాలోపోసి అన్నభేది, కొంచెం పిండి కలిపి కొన్ని రోజులు వెచ్చని ప్రదేశంలో ఉంచాలి. అప్పుడప్పుడు గరిటెతో కలియబెడుతూ ఉండాలి. మంచి సిరా తయారవుతుంది.

“ఈ సిరాతో వ్రాసినప్పుడు నల్లగా కనిపించకపోతే కొంచెం బంక పొడిచేసి వేయాలి. కోరిన వ్రాత వ్రాసుకోవచ్చు.”

సరే! మన సన్యాసినంగతి కనుక్కుందాం అతడు వ్రాసేముందు పుటపై జాగ్రతగా గీతలు గీచుకుంటాడు సీసపు కడ్డీతో గీతలు గీస్తాడు ఈ సీసపుకడ్డీయే మన పెన్నిలు అమ్మమ్మ. పుట ఎడమ పక్కన కొంతభాగం ఎవలి నిలువుగీత గీచి, తర్వాత అడ్డుగీతలు తేలికగా గీచుకుంటాడు. భగవంతుని అనుగ్రహం ఆశీర్వాదాలు కోరుతూ మొదటి పంక్తిని ప్రారంభిస్తాడు. మొదటి వాక్యం మొదటి అక్షరాన్ని పెద్దగా చిత్రాలతో వ్రాస్తాడు. చిత్రాలు చేతకాకపోతే మరొకరు వాటిని వ్రాయడానికి కొంత స్థలం వదిలి ముందుకు సాగిపోతాడు. ఎస్ (S) అనే అక్షరం వ్రాయదలచుకుంటే



రెండు కోడిపుంజులు పోట్లాడుకుంటున్నట్టు ఎస్ ఆకారంలో బొమ్మలుగీస్తాడు. కొందరు ప్రతి అధ్యాయం మొదటి వాక్యం మొదటి అక్షరాలకు పూర్తిగా బొమ్మలే గీస్తారు. రాక్షసులు, సింహాలు, మానవ శిరస్సులు, ఫణులు, చేప తోకలు. ఒక పేమిటి-ఏవో ఊహామృగాలన్నీని. ఈ అక్షరాలన్నీ రంగురంగు సిరాతో వ్రాస్తారు. తరచు ఎర్ర సిరాతో వ్రాయడం ఆచారం. కనుకనే మొదటి పంక్తిని “రెడ్ లైన్” (ఎర్రగీత) అనడం యూరోపులో నేటికీ అలవాటు. అన్ని పంక్తులూ ఒకే రంగులో ఉన్నప్పటికీ, మొదటిపంక్తి ఎర్ర రంగులో వ్రాయనప్పటికీ. మరొక విశేషమేమిటంటే, ఈ “రెడ్ లైన్” తక్కిన పంక్తుల వలెకాక పుట మొదటినుంచి ప్రారంభమౌతుంది.

మన సన్యాసి ఇలా వ్రాసుకుంటూపోతే ఐదువందల పుటల పుస్తకం చూచివ్రాతకు కనీసం సంవత్సరమైనా పడుతుంది. పాపం! అతని వీపు నొప్పిపెడుతుంది, కళ్ళలో నీళ్లు కారుతుంది. అయినా వ్రాత వదలడు. అశ్రద్ధ చూపితే మహాపాపం, నరకానికి పోతాడు. కనుక సెయింట్ సెబాస్టియన్ ను ధ్యానం చేసుకుంటూ వ్రాతపనిలో నిమగ్నుడౌతాడు.

ఈవిధంగా ఎన్నో నిద్రలేని రాత్రులు గడుస్తాయి. పుస్తకం ముగుస్తుంది. పుటలు రంగు రంగు చిత్రాక్షరాలతో నందనవనంలాగ కనిపిస్తుంది. చివరన ఈ మాటలు వ్రాస్తాడు : “బలిదానంచేసిన ఓ మహావీరుడా! ఈ పాపిష్టిసన్యాసిని (హండోజినస్ ను) జ్ఞాపకముంచుకో. ఈ సన్యాసి ఈ పుస్తకంలో నీ అద్భుత చరిత్రను వర్ణించినాడు. నేను స్వారాజ్యంలో ప్రవేశించడానికి తోడ్పడు. నా పాపాలకు పడే శిక్షనుంచి నన్ను తప్పించు.”

తర్వాత తర్వాత లేఖకులు డబ్బుకు పుస్తకాలు నకలుచేసి ఇచ్చేవారు, వీరందరూ సన్యాసులే. వీరు పుస్తకం ఆఖరున మన లేఖకులలాగ తమను



గురించి కొన్నిపంక్తులు వ్రాసుకొనడం ఆచారమైపోయింది. పుస్తకం ప్రతులు వ్రాయడం పవిత్ర కార్యమని సమ్మతనవారే వీరంతా. కాని, ఐహికమైన ప్రతిఫలం, అంటే నకలు కూలీకోరడం మాత్రం మరచేవారుకారు. ఒక వృద్ధలేఖకుడు పుస్తకం చివర వ్రాసిన తీరిది:

క్రీస్తు జననాంతరం 1745 వ సంవత్సరం సెయింట్ థామస్ జయంతి సెలవు తర్వాత 12 వ రోజున,

జ్యూరిక్ నగరవాస్తవ్యుడు, లిప్టన్ స్టీన్ మఠవాసి జోహన్నెస్ హేర్వర్ స్వహస్తంతో ఈ ప్రార్థనల పుస్తకం వ్రాసినాడు. నా సోదరుడు మార్టిన్ యజమాని అయిన పుస్ నాచ్ మఠాధిపతి ఆనతిప్రకారం ఆయన తలిదండ్రులకు,



ఆయన కుటుంబం వారికి తోటి పొరులకు మోక్షసిద్ధికోసం ఈ కార్యం చేయబడింది. ఈ ప్రార్థనల పుస్తకం వెల 52 గుల్దెనులు. భగవంతుడు లేఖకుని అనుగ్రహించుగాక !

మరికొందరు లేఖకులు తమాషా ద్విపదలతో తమ పుస్తకం ముగించేవారు :

ఇదిగో పొత్తము ముగిసె; నికనేమి చెప్ప ?

ఎది ? తెండు లేకరి కిప్పుడర్థమొప్పు ?

\* \* \*

పొత్తమ్ము తీరె నిప్పుడ వేళరాక.

విత్త మీ మధువు సేవింప లేకరికి

ఈ సన్యాసుల సంబరంలో మన దేశపు సిరాలసంగతి చెప్పడమే మరచాను. మన సిరావయసు దాదాపు బుద్ధునికాలం. ఇంతకుముందు పిప్రావా శాసనం సంగతి చదివారుగా : ఆ పిప్రావా అస్థికరండం మూత లోపలి వైపున సిరాతో ఏమో వ్రాసి ఉండటం. సాంచి స్తూపంలో దొరికిన అస్థికరండాల్మీద “సారిపుత్త, మొగ్గల్లాన” అని పేర్లు చెక్కి ఉండడం మాత్రమేకాక మూత లోపలివైపు “సా” “మ” అని పొడి అక్షరాలు, నల్లసిరాతో వ్రాసినవి కనిపించాయి. సారిపుత్ర మౌగ్గల్యాయులు బుద్ధభగవానుని శిష్యాగ్రణులు.

ఇక ఆంధ్రరాజులయిన సాతవాహనుల కాలంలో గుణాఢ్యుడనే కవి ఉండేవాడు. ఆయన వ్రాసినదే బృహత్కథ అనే అనేకానేక కథల పుస్తకం. ప్రపంచ కథాసాహిత్యానికి బహుశా ఇదే మూలమనవచ్చు. ఆయన తన కథలను ఆదరించేవాడు లేడనే విచారంతో అడవికి వెళ్లిమసి (సిరా) లేకపోవడం వల్ల తన రక్తంతోనే కథ వ్రాసినట్టుకథా సరిత్సాగరం చెబుతున్నది. (..... తాంకథామాత్మ శోణితైః, అటవ్యాం మన్యభావాచ్చ విలేఖ స మహాకవిః) సుబంధుకవి మసిని ప్రస్తావించడం మీరిప్పుడే చర్మపుస్తకాల సందర్భంలో చదివారు. ఆకాశం తమో మసీశ్యామమైన అజినంవలె ఉన్నదన్నాడు సుబంధువు.

దక్షిణ ప్రాంతానికి మసిని మరాఠీలు ఇటీవల తెచ్చారని, వారినుంచే మసి వ్యాపించిందని కొందరు అన్నారు. కాని, మనకు శ్రీనాథుని కాలానికే మసి, కాయితం తెలుసు. “దస్త్రాయిన్ మసిబుర్రలున్” అన్న పద్యం మీరు ఇదివరకే చదివారు లేఖకుల వర్ణన సందర్భంలో.

మన సిరాకు పాశ్చాత్య దేశాలలోలాగ సిందూరపు చెట్టు బుడపల రసంతో సంబంధంలేదు. మగి ఎలా చేసేవారు ? లక్కతో తయారుచేసేవారు.

ఇది నీటికి చెరగదు. చాలకాలమైతే పెచ్చులుపెచ్చులుగా ఊడిపోయే ప్రమాదం మాత్రం ఉంది. ఉత్తరభారతంలో భూర్జపత్రాలపై వ్రాయడానికి ఈ లక్క సిరానే వాడేవారు. లంకలో సిరాకు హింగుళం వాడేవారట

లక్కసిరా చేసే పద్ధతి వినండి ;

“టంఠం ద్విగుణంలాఙ్గే లాఙ్గే దశగుణం జలం

ఎహ్నానాపాచయేదర్ధం ససోదివ్యోభిజాయతే”

అంటే ఒకపాలు వెలిగారం, రెండుపాళ్లు లక్క, పదిపాళ్లు నీటిటితో సగం ఇగిరేవరకూ కాచితే దివ్యమైన లాఙ్గసం తయారవుతుంది లక్కసిరా సుదురు ఎరుపుచాయలో ఉంటుంది.

మరొకపద్ధతికూడ ఉంది. బాదంకాయల బెరడును ఆపు పంచితంలో నానబెట్టి ఎండించి కాలేవారు. ఆ చొగ్గును నీళ్ళతో నూరేవారు ఇది ఒకరకం సిరా. కాటుకను కాచునీటిలో కలిపి నూరి సిరా తయారుచేయడం ఇంకొక పద్ధతి. ఇది గట్టి పడడానికి తుమ్మబంక చేర్చేవారు. ఇవన్నీ మామూలు సల్ల సిరాలు. (కరక్కాయ సిరా కాయితాలు దాగా వాడకానికి వచ్చినతర్వాతగాని రయ్యాటకాలేదు.)

రంగు రంగు సిరాలు కావాలంటే అరదళం, మణిసిలవంటి గైరికాలు వాడేవారు. ఈ రంగు సిరాలను వాక్యవిరామ చిహ్నాల సూచనకు ముఖ్య ఘట్టాల సూచనకు వాడేవారు. బంగారు వెండి సిరాలు తయారు చేయడానికి సిరాలో బంగారు, వెండి పంకులు (రేకులు) సూరి కలిపేవారు. కాయితాలకు గాని, భూర్జపత్రాలకుగాని మొదట ఎరుపు, సలుపు రంగు పూసి, ఈ వెండి, బంగారు సిరాలతో వ్రాసేవారు. తర్వాత గవ్వలతోనో, శంఖంతోనో రుద్దే వారు. అక్షరాలు మిలమిలలాడుతాయి.





సప్తమ ప్రకరణం


## తాయితాలరథ

మనదేశంలో శాసనాలుపోయి తాటాకులు, విదేశాలలో పెపైరస్ పోయి చర్మ పుస్తకాలు ప్రచారానికి వచ్చినట్లే, క్రమంగా వీటన్నిటినీ మనకిప్పుడు సుపరిచితమైన కాయితం ఎక్కువ ప్రచారంపొంది తక్కినవాటిని రోసి రాజన్నది.

పెక్కు అపూర్వ వస్తువులకు మనమే సృష్టికర్తలయినట్టు కాయితానికి కూడ సృష్టికర్తలం మనమే. మనదేశంలో రెండువేల సంవత్సరాలక్రితమే పత్తిని దంచి కాయితాలు తయారుచేసేవారు. దంచి, ఆ తడిలోనే పలుచని పొరలు చేసి ఒకదానిపై మరొకటి పేర్చి అరబెట్టేవారు. ఆరినతర్వాత దానిపై బియ్యప్పిండిగాని, గోధుమపిండిగాని కలిపి పూసేవారు. దానితో పత్తి కాయితం లోని సన్నని పీచులన్నీ కలిసిపోయి కాయితం సమానంగా అవుతుంది. తాటాకులను ఉడికించి రుద్దినట్లే వీటినికూడ శంఖాలతోనో, గవ్వలతోనో నున్నని రాళ్ళతోనో రుద్దేవారు. దీనితో కాయితం నునుపుదేరుతుంది. సిరా వ్యాపించ కుండా ఉంటుంది.

ఇలాటి కాయితాలు మనదేశంలో అశోకచక్రవర్తి తాత చంద్రగుప్తుని కాలంలోనే ఉన్నాయి. అతని ఆస్థానంలోని గ్రీక్ రాయబారి మెగస్తనీస్, అలెగ్జాండరు సేనాపతి నియార్కస్ ఈ పత్తికాయితాల సంగతి చెప్పారు.

వీటిని జైనులు తమ మర గ్రంథాలకు ఎక్కువగా వాడారు. వీటిని తాటాకులలాగే కత్తిరించి ఒక వైపునగాని, రెండువైపులగాని దెబ్బాలువేసి, తాటాకు గ్రంథాలను కట్టినట్లే కడుతారు. దెబ్బంవేసేచోట ఏవో చొమ్మలువ్రాయడం అలవాటు. అంచా తాటాకు అనుకరణ. మన దేశపు



వాతావరణానికి ఈ కాయితం చాల కాలం నిలవదు. ఇంతకూ దీనిని చేయడం కూడ సులభం కాదు. కనుక సులభంగా అనాయాసంగా ఖాటాకులు దొరుకు తున్నప్పుడు పత్తి కాయితాల కోసం ప్రయాస ఎందుకు? ఈ కారణంతోనే కాబోలు మనదేశంలో పూర్వం కాయితాల పట్ల శ్రద్ధ కలుగలేదు.

మనకు ఈలాటి పాత కాయితాల లిఖిత పుస్తకం ఒకటి దొరికింది. ఇది ఇప్పటికీ పదహారువందల సంవత్సరాలనాటిది. దీనిలో సంస్కృత నాటకాలున్నాయి. ఇది మన దేశంలో దొరికిందనుకున్నారేమో! కాదు మధ్య ఆసియాలో యార్కండ్కు దక్షిణాన కుయిగర్ అనేచోట కేప్టన్ బేబర్ అనే సైనికాధికారికి భూమిలో దొరికాయి. ఇవి భూమిలో ఎప్పుడు పూడిపోయాయో!

దక్షిణాది పత్తి కాయితాలు మరీ మోటుగా ఉండేవి. ఇవి విడిగా ఉండక కుచ్చెళ్ళ మడతలలాగ, "బెల్లోస్" అనే సంగీత వాద్యంలాగ కనిపిస్తాయి. విప్పితే బారెడు వెడల్పు వరకు మడతలు మడతలుగా వస్తాయి. పీటిని కడితం అని అంటారు. ఉత్తరాదివారేమో పట్ అంటారు, పట్ అంటే గుడ్డ. పటం. ఈ రకం కాయితాలను పత్తితోనే కాక గుడ్డలతోను చేయడం వచ్చు. కనుకనే దీనికి సంస్కృతంలో పట, కార్పాసిక అనే పేర్లు వచ్చాయి. దీనిని పత్తి, చింతగింజల గుఱ్ఱ బొగ్గు కలిపి తయారు చేస్తారు. చింతగింజల గుఱ్ఱ పత్తి విడిపోకుండా కలుపుతుంది. దీనిపై సున్నంతోనో, సుద్దముక్కతోనో వ్రాస్తారు. అతి ప్రాచీనమైన ఈ కార్పాసిక ఇప్పటికీ ఏడువందల సంవత్సరాలనాటిది మనకు దిక్కింది. ఈలాటి కడితాలు మైసూరు రాష్ట్రంలోని శృంగరి శంకర మఠంలో చాల ఉన్నవట. అప్పటి లెక్కలు, రికార్డు వీటిపై ఉన్నాయి. ఇవి పైకి చూడడానికి పలకల మాలలా ఉంటాయి.

పాండురంగమాహాత్మ్యం లోని కడితాన్ని చూడండి:

డక్కగవ్రాసితిన్మును ప

టమ్మున యందు సుశర్మపాపముల్

లెక్క యెఱుంగరాదు లవ

లేశమువానికి నట్టి వ్రాతయం

దక్కజ మిప్పుడొక్కటియు

నక్షరరూపములేదు దేవనే

డక్కడితంబు గట్టియయి

నట్టులయున్నది కప్పు దేబుచున్. (5-80)

సుమత్రా, జావాలలో నేటికీ, ఈ కడితం వాడకం అక్కడక్కడ ఉందట.

కాయితాలు తయారు చేయడంలో కొత్తపద్ధతిని కనిపెట్టి విద్యా వ్యాప్తికి ప్రపంచ నాగరికతా వ్యాప్తికి విశేషంగా తోడ్పడినవారు చీనావారు. రెండువేల సంవత్సరాలక్రితమే వీరు వెదురు, కొన్నిరకాల గడ్డి, పాతగుడ్డ పేలికలు





ఉపయోగించి కాయితాలు చేయడం నేర్చుకున్నారు. కనుక చీనావారే కాయితాలు కనిపెట్టినారనే కీర్తి వ్యాపించడంలో ఆశ్చర్యమేముంది? వీరు ముందు చెప్పిన విస్తుపులను చోటిచోటి పోయి దంచి ముద్దచేసి, బండపైనాదేవారు. ఈ ముద్దనే కాయితంగా పోతపోతేవారు. ఈ ముద్దను జిల్లడపరే పట్టుదారాల అల్లిక ఉన్న వెదురు చట్రంలో చాపలాగ పరిచి అన్నివైపులనుంచి కదిలించేవారు. దీనివల్ల ముద్దలోని పిప్పి మాత్రం మిగిలి నీరంతా పట్టుదారాల సందులగుండా కిందికి కారిపోయేది. ఈ రేకులను జాగ్రత్తగా తీసి పలకలపైపెట్టి ఎండబెట్టేవారు. ఎండిన రేకులను దొంతరగా ఒక బల్లపై పెట్టి పైన బరువైనపలక ఎత్తేవారు. ఈ చేతి కాయితాల పద్ధతి నేటికీ చీనావారు మానుకోలేదు.

చీనావారు అద్భుత వ్యక్తులు. కాయితపు రేకులనుంచి పుస్తకాలు తయారుచేయడంలోను సింగాణి పాత్రలు తయారుచేయడంలోను వారెంతో నేర్పు, ఓర్పు కనబర్చారు. వీధి మొగలలో లాంతర్లు, వినకర్రలో, దీపపు పేడులో అమ్ముతున్న చీనావారిని చూచినప్పుడల్లా, ఈజాతి, సింగాణి, పింటింగు (ముద్రణ) పాడరు (రుపాకిమందు), పేపరు (కాయితం) ఎన్నో దేశాల కన్నా ముందుగా కనిపెట్టినవన్న సంగతి జ్ఞాపకం వస్తుఉంటుంది.

కాయితం ఆసియా ఖండంనుంచి పాశ్చాత్య దేశాలకు వెళ్లడానికికూడ పెక్కు సంవత్సరాలు పట్టింది. క్రీస్తుశకం 704 లో మధ్య ఆసియాలోని

సమర్థుండు అరబ్బులు జయించారు. వారు విజయంలో కొల్లగొట్టిన ఇతర వస్తువులతోపాటు కాయితాలను తయారుచేసే కిటుకుకూడ సంపాదించారు. తర్వాత తర్వాత అరబ్బులు జయించిన సిసిలీ, స్పెయిన్, సిరియా దేశాలలో కాయితాలకార్థానాలు లేవాయి.

ఈ కాయితాల కార్థానాలు యూరప్ లో నెలకొనడానికి కొన్ని శతాబ్దాల కాలం పట్టింది, వాటిని “పేపరు మిల్లులు” అని అక్కడివారు వ్యవహరించే వారు. ఆలాటి మిల్లులు పదమూడవ శతాబ్దంలో జర్మనీ, ఇటలీ, ఫ్రాన్సు దేశాలలో బయలుదేరాయి. రష్యాలోని నొవోగ్రాడ్ నగరానికి వ్యాపారంకోసం వచ్చిన జర్మనీ వ్యాపారస్తులు ఇటలీలో తయారయిన కాయితాన్ని మొదటి సారిగా రష్యాకు తీసుకువెళ్లారు. తర్వాత రష్యాలోను - మాస్కోకు సమీపంలోని కాన్నిన్ గ్రామంలో - పేపరుమిల్లు బయలుదేరాయి.

అంటే, కాయితం చీనానుంచి సమర్కండ్, సిరియా, ఇటలీ, జర్మనీల మీదుగా - చాలవరకు ప్రపంచ పర్యటనచేసి - రష్యా చేరిందన్నమాట. ఈ పర్యటనలో కాయితానికి వాడే మూల ద్రవ్యాలలోను మార్పువచ్చింది. యూరోపులో కాయితం పాతబట్ట పేలికలతో తయారుచేయడం మొదలుపెట్టారు. మొదట కాయితం ప్రయోజనాన్ని వారు సరిగా గ్రహించలేదు. చాలకాలం ఉండనవసరంలేని విషయాలను మాత్రమే కాయితంపై వ్రాసేవారు. పుస్తకాల కోసం చర్మాలనే వాడేవారు. కాని కాయితం క్రమంగా చర్మ పుస్తకాలను తోసి రాజంటూ వచ్చింది. ప్రజలు కాయితాన్ని విరివిగా వాడడం తెలుసుకున్నారు. కొందరు కాయితాలతో పుస్తకాలనే తయారుచేశారు కాని ఆ పుస్తకాలు శాశ్వతంగా ఉండడానికి రెండు తావుల తర్వాత ఒక చర్మపు తావునుకూడ కలిపి కుట్టేవారు. మరొక వంద సంవత్సరాలు గడిచాయి. చర్మపుస్తకం అపురూప మైపోయింది.

మరొకవిధంగా జరగడానికి అవకాశమేలేదు. ముందులాగ క్రైస్తవ మతాలలోని సన్యాసులుమాత్రమే చదువుకొనే కాలం పోయింది. ప్రతిచోట పాఠశాలలు, విశ్వవిద్యాలయాలు బయలుదేరాయి. చదువంటే ఆసక్తిగల యువకులు ఈ విద్యాలయాలకు ఎగబడడం ప్రారంభించారు. వీరికి కాయితాలు, నోటుబుక్కులు కావాలి. వీరిలో బీదబిక్కి ఉండేవారు. వీరు వ్యయసాధ్యమైన చర్మ పుస్తకాలు ఎలా కొంటారు ? వ్యాపారులు వీరికి చౌకగా వచ్చే ఈ కాయితాలు సరఫరా చేయడం ప్రారంభించారు.

విద్యార్థులు సన్యాసులలాగ శ్రద్ధగా పుస్తకాలు వ్రాసుకొంటారా ? లేదు. సన్యాసులేమో నకలు చేయడమొక పుణ్యకార్యంగా భావించి శ్రద్ధగా చిత్రాలు



గీస్తూ అక్షరాలు చెక్కేవారు. కారణ మేమిటంటే, చర్మపుస్తకాలు చాల ప్రിയం, ఒక్క అంగుళంమేరకూడ వ్యర్థంచేయడానికి వీలుపడదు గనుక. కాయితాలు చాల చౌక. ఇష్టంవచ్చినన్ని కొక్కెర గీతలు వ్రాయవచ్చు. విద్యార్థులు తాము చదివిన విషయాలు వ్రాసుకొనే ఈ పుస్తకాలలో వంకర టింకర గీతలు, మృగాల బొమ్మలు, తమ ఉపాధ్యాయుల వ్యంగ్య చిత్రాలు - ఒకటే మిటి ? పరిసర ప్రకృతి అంతా ఉండేది.

ఈ సమయానికి ముద్రణకూడ కనిపెట్టడంతో కాయితాలకు గిరాకీ హెచ్చింది. ఏడాది కేడాదికి పుస్తకాలు హెచ్చుగా అచ్చు అవుతూ దుకాణాలకు వచ్చేవి. పుస్తకాల గిరాకీ హెచ్చినకొద్దీ, కాయితాలు తయారుచేయడానికి పాతగుడ్డ పేలికలు దొరకడమే కష్టమైంది. కాయితాలు తయారుచేయడానికి మరొక వస్తువు కావాలి ? ఎన్నోనాళ్లు ప్రయోగాలు, పరిశీలనలు జరుగగా, జరుగగా, కర్ర గుఱ్ఱతో కాయితం తయారు చేయవచ్చునని కనుగొన్నారు. మేలు రకం కాయితాలకు మాత్రమే గుడ్డపేలికలు వాడడం, తక్కువరకం కాయితాలకు కర్ర వాడడం ప్రారంభించారు. మన మిప్పుడు చదివే వార్తాపత్రికలు, వస్తువులను భద్రపరచడానికి పైన చుట్టే కాయితాలు కర్రతో తయారయినవే.

నేడు కాయితాలు ఎలా తయారుచేస్తారో తెలుసుకొనడానికి ముందు మన దేశంలో కాయితాలు ఎలా వ్యాపించాయో వినండి. మనదేశానికి చీనానుంచి 10 వ శతాబ్దానికి పూర్వమే కాయితం వచ్చింది. కాని కాయితం వ్యాప్తి ముస్లిములవల్లనే జరిగింది. పదకొండవ శతాబ్దిలో ముస్లిములు మన దేశానికి కాయితం విరివిగా తెచ్చారు. తర్వాత రెండు మూడు శతాబ్దాలకుగాని ఇది దక్షిణ భారతానికి రాలేదు. అన్యమతస్తులైన విదేశీయులు తేవడంవల్ల, అపవిత్రమని భావించడంవల్ల దీనికంత వ్యాప్తి కలుగలేదు. రాజులు, వారి సామంతులుమాత్రం ఫర్మానాలు, దస్తావేజులు వ్రాయడానికి వీటిని వాడేవారు.

ఆంధ్రదేశంలో కాయితాలు ఆరువందల సంవత్సరాలముందునుంచే ఉన్నాయి. శ్రీనాథుని పవ్యాన్ని-కాయితమందలి వర్ణపద్ధతుల్ అని మీరు ఇది వరకే చదివారు. కాకితం, కాయితం, కాగడం అనేవి కాగడ్ అనే ఛార్మి పదం వికృతరూపాలే. కాయితం ముస్లిములనుంచి మనకు ప్రచారమైందని ఈమాట చెప్పకనే చెబుతున్నది. పోర్చుగీసువారినుంచి దక్షిణాదిని కాయితాలు ఇంకా వ్యాప్తికి వచ్చాయి. మన రాష్ట్రంలో శాసనాలు గ్రంథాలు సేకరించిన కర్నూర్ కాలన్ మెకంజీ, సి. పి. బ్రౌను వాటిని అప్పటి పీఠ కాయితంపై వ్రాయించి భద్రపరచారు. కొండపల్లిలో ఇలాంటి పీఠకాయితాల కార్థానా ఒకటి ఉండేదట. దశసరిగా, గరుకుగా ఉండే కాయితాలను కొండపల్లి కాయితాలని అనేవారు. క్రైస్తవ మిషనరీల మూలంగా ముద్రణ మనదేశంలోను ప్రారంభం కావడంతో కాయితాల గిరాకీ హెచ్చింది. కాటాకుల వాడకం తగ్గింది.


కాయితం చూస్తే కర్రలాగానో, గుడ్డపేలికలాగానో కనిపిస్తుందా ? కాని నిజానికి వీటికి పోలికలు చాలా ఉన్నాయి. విరిగిపోయిన నిప్పుపుల్లనో, దారాలు వ్రేలాడే గుడ్డపేలికనో నిదానించి చూడండి. సన్నని పీచు కనిపిస్తుంది. ఈ పీచునుంచే కాయితం తయారవుతుంది. ఏదైనా కాయితం తీసుకుని దానిని అడ్డంగా చింపి, ఆ ముక్కలను వెలుతురులో చూడండి. సులభంగా బోధ పడుతుంది.

గుడ్డపేలికలను, కర్రముక్కలను పీచుగా తయారుచేసి, దానిలోని చెత్త చెదారం తీసివేసి, ఆ పీచును సరిసమానంగా పలుచని పొరలుగా పోయడమే కాయితం. ఈ పోయడం ఎలా జరుగుతుంది ? మనం మరల మొదటికి వద్దాం. ఏ ఇల్లాలో పాతచీరనో, చొక్కానో పారేసిందనుకోండి. ఆ ఖర్నాడే పాతగుడ్డల పేలికలను జమచేసేవారు వచ్చి వాటిని ఏరుకుంటారు. వారు ఈ పాతగుడ్డలను, ఇంకా సేకరించిన పేలికలను ఒక గిడ్డంగికి తీసుకువెళ్లుతారు. అక్కడ ఈ పేలికలను-పట్టువి ఒకచోట, నూలువి మరొకచోట, ఉన్నివి వేరొకచోట ఈవిధంగా విడదీస్తారు. తర్వాత వాటిని బేళ్లుగాకట్టి ఫ్యాక్టరీకి పంపుతారు.

అక్కడ ఈ పేలికలు ఆవిరిలోవేసి మెత్తబరుస్తారు. ఆవిరిలో వాటలో ఉన్న రోగకారక క్రిములు నశిస్తాయి. మరి ఈ పేలికలు ఆస్పత్రులనుంచి, చెత్త తొట్లనుంచి, ఇంకా ఎంతో అసహ్యమైన స్థలాలనుంచీ కూడా వచ్చి ఉంటాయికదా ! తర్వాత వాటిని ఆరబెట్టి దుమ్ము దులిపి శుభ్రంచేస్తారు. రోజూ వేలకొలది మణుగుల మురికి పేలికలను శుభ్రంచేసే ప్రత్యేక యంత్రాలు ఉంటాయి. యంత్రాలు లేకుండా కర్రలతో కొడుతూ దుమ్ము దులపడం ప్రారంభిస్తే, ఊరంతా దుమ్ము మబ్బులులాగ కమ్మేయదూ ? ఈవిధంగా శుభ్రమైన ఈ పేలికలను మరొక యంత్రంసహాయంతో మరి సన్నని ముక్కలు చేస్తారు. ఇంకా మిగిలివున్న మురికి పోవడానికి వాటిని పెద్ద బానలలో సున్నపు నీళ్ళలో వేసి ఉడికిస్తారు. తర్వాత ఈ పేలికలను రంగు పోగొట్టి చలవచేసి మరొక యంత్రంలో వేస్తారు. గుజ్జగా అవుతుంది.

దీనితో సగంపని అయినట్టు. పీలికలు సన్నని పీచుగుజ్జగా మారాయి. కష్టమైనపని - ఈ గుజ్జను కాయితంగా పోతపోయడం - ఇంకా ఉంది. ఈ పని మరొక పెద్ద యంత్రం చేస్తుంది. పెద్ద యంత్ర మనడంకన్నా ఎన్నో చిన్న చిన్న యంత్రాలు అనడం ఉచితం. పీలికలగుజ్జ ఈ కొననుంచి ఈ యంత్రసముదాయంలోకి వెళ్లి ఆ కొననుండి కాయితం స్వరూపంతో మనకు ప్రత్యక్షమౌతుంది. మొదట ఈ గుజ్జ అడుగున జల్లెడలాగ ఉన్న ఒక పెట్టెలో





పడుతుంది ఈ పెట్టెను “శాండ్ బాక్స్” అంటారు. ఈ పెట్టె గుఱ్ఱును జల్లించి వేయడంవల్ల గుఱ్ఱుతో మిగిలిపోయిన ఇసకగిసక పెట్టె అడుగుకు చేరుతుంది. తర్వాత ఈ గుఱ్ఱ చిల్లులున్న ఒక డ్రమ్ములో పడుతుంది. ఈ డ్రమ్మును “నాట్ క్యాచర్” అంటారు. ఇది ఎప్పుడూ గుఱ్ఱును కుదుపుతూ ఉంటుంది. ఈ కుదుపులో మెత్తని గుఱ్ఱ చిల్లులగుండా డ్రమ్ము అడుగున ఉన్న పలపై పడుతుండగా, గంట్లు, ముళ్లు డ్రమ్ములో నిలిచిపోతాయి. ఆ విధంగా ముళ్లును ఆపిపెట్టడంవల్ల “నాట్ క్యాచర్” అనేపేరు దీనికి రావడం ఇప్పుడు స్పష్టమైంది కదా ! ఈవల చీనావారి చేతికాయితం వలను జ్ఞాపకం తేవడంలేదా ? ఆవలను చీనావారు చేతితో కదిపేవారు. ఇక్కడ ఆ పనిని యంత్రాలే చేస్తాయి. రెండు రోలర్లమీద పరచినట్టున్న ఈ వల డ్రైవింగ్ బెల్టువలె ఈ రోలర్ల చుట్టూ తిరుగుతూ కాయితం గుఱ్ఱును జల్లిస్తూ, పరుస్తూ ముందుకు తోస్తుంది. ఈ పరచుకొనడంలోనే తడికాయితం తయారయించన్నమాట.

తడికాయితాలు ఈ వలమీదినుంచి ఒక గుడ్డపట్టామీదికి వెళ్లుతాయి. ఆ గుడ్డ పట్టా తడికాయితాలను రోలర్లమధ్యకు చేరుస్తుంది. ఈ రోలర్లు ఆవిరికి వేడిగా ఉంటాయి. ఇవి తడికాయితాలను నొక్కి నీటిని పిండి, ఆర్చివేస్తాయి. తర్వాత యంత్రంలోని కత్తులే మనకు కావలసిన కొలతలకు కాయితాల తావులను కత్తిరించి పెడతాయి.

కాయితాల తయారినీగూర్చి ఇంతగా చెప్పడం మీకువిసుగుపట్టించిందేమో కాని, మీరు స్వయంగా చూస్తే ఎంతమాత్రమూ విసుగుపడరు. ఈ చివరనుంచి ఆ చివరవరకు ఒక యంత్రం ఉందనుకోండి ! మనిషి పురుగై నా కనిపించదు, కాని పనిమాత్రం చక్కగా శరవేగంగా సాగిపోతూ ఉంటుంది. ఈవిధంగా

రోజుకు రెండులక్షలపానుల కాయితం తయారుచేసేయంత్రాలుకూడా ఉన్నాయి. ఈ యంత్రాలు ఒకరోజుకు ఫిలడెల్ఫియానుంచి హారిస్బర్గువరకు ఉన్నంత దూరంప్రయాణం చేస్తుంది.

కర్రతో చేసే కాయితం ఇలాగే తయారవుతుంది; మొదటమాత్రమే కొంచెం భేదం. కర్రగుడ్డ పీలికలవంటిదికాదు గదా! రకరకాల యంత్రాలు పనిచేస్తాయి. అడవుల్లో దేవదారు మానులుంటాయి చూచారూ! వాటిని కొట్టి రెమ్మలు కొమ్మలు జివిరివేసి, నదుల్లోకి తోస్తారు. అవి ప్రవాహానికి కొట్టుకు వచ్చి ఫ్యాక్టరీ ఉన్నచోటికి చేరుతాయి. ఫ్యాక్టరీవారు వాటిని గట్టుకు లాక్కుంటారు.

తర్వాత ఈ కలపకు యాతన ప్రారంభమౌతుంది. మొదట దీనిపై బెరడు చెక్కివేస్తారు. తర్వాత సన్నని ముక్కలు చేస్తారు. పిదప జల్లెడలో వేసి జల్లించి ఉడికిస్తారు. ఈ కర్రముక్కలను గుడ్డపీలికలలాగ సున్నపు నీళ్లలో ఉడికించరు, తేజాబులో (సల్ఫూరిక్ యాసిడ్లో) వేసి ఉడికిస్తారు. ఆ మీదట ఈ కలపముద్దను నీటిలో వేసి గలబరించి పీచును వేరుచేస్తారు. ఉంటలు, గంట్లు వేరుచేస్తారు. ఈ ముద్ద యంత్రాలను చేరుతుంది. అడవిలోని దేవదారుమాను ఒక యంత్రంనుండి మరొక యంత్రంలోకి వెళ్లుతూ తుదకు కాయితం అవుతుంది.

మన కాయితం అన్నింటికి మంచిదే. కాని, ఒక లోపంమాత్రం ఉంది. ఎక్కువకాలం మనదు. ఇది ఎక్కువకాలం మన్నికకు రాకపోవడానికి కారణం దీనిని శుభ్రంచేసేపద్ధతే. కాయితం తెల్లగాను, శుభ్రంగాను కావడానికి చాల తీక్షణమైన చవుటినీళ్లలో నానబెడతారు. కాయితం అప్పటంగా గుడ్డపీలికలతో తయారుకాకపోతే కొంతకాలానికి పెళుసెక్కి పచ్చబారిపోతుంది. మన కాయితాలపుస్తకాలు ఇక వేయి సంవత్సరాలనాటి ప్రజలకు దక్కుతాయా? బహుశా ఏ చర్మపుస్తకమో తాళపత్ర గ్రంథమో ఎంతో బాగా అచ్చయిన కాయితాల పుస్తకం కన్నా చాలకాలం ఉంటుందేమో!

నేటి మనకాయితం, మొదటఅచ్చయిన పుస్తకాలకాయితంపూర్తిగావేరు. మనం నేడువాడే కలాలుకూడ పాతకాలంలో వాడిన కలాలవంటివికావు. ఆపేరు మాత్రం మిగిలింది; కాని వస్తువు వేరు. ఇలా తరచు జరుగుతూ ఉంటుంది. మొదట్లో కొన్నింటికి సంకేతమైన పదాలు కలకాలం ఉంటాయి. ఆ వస్తువులు రూపుమాసినా. ఉదాహరణకు 'కలం' అనే పదాన్నే తీసుకుందాం. ఇది కలమ అనే సంస్కృత పదంనుంచి వచ్చింది. కలమ ధాన్యపు గడ్డిపోచ, రెల్లు (కాకి వెదురు) అని దీని అర్థాలు. పూర్వం మనం రెల్లు కలాలను చాకులతో చెక్కు



కొని, కొనచీల్చి వ్రాసుకొనేవారం. ఇప్పుడు ఆ కలమాలు - కాకివెదుర్లు-పోయి కర్రకలాలు, ఇనప కలాలు, సిల్లలాయిడ్ కలాలు వచ్చాయిగదా ! అయినా కలం అనే పేరు మారిందా? కనుకనే పదాలు వాటిమొదటి అర్థమైన వస్తువులు కనుమరుగై నా, కలకాలం ఉంటాయనటానికి కారణం.

కలం అనే మాటలాగే 'పెన్' అనే మాటకూడ అసలు అర్థాన్ని కోలు పోయిన బాపతే. పేనా అని ప్రస్తుతం మనలో కొందరు వాడేమాటకూడ సంస్కృత శబ్ద వికారమే. పేనా ఏమిటి? సంస్కృతం ఏమిటి? అని నవ్వు తారుకదూ! శ్రీ లాపీ ధర్మారావుగారు ఇరవై ఏళ్ల క్రితం ఇలా నవ్వి ఆక్షేపించినవారికి పేనా వ్యుత్పత్తి వివరించి సమాధానం చెప్పారు గట్టిగా.


పెన్ అనే ఇంగ్లీషుమాట పెన్నా అనే లాటిన్ మాటనుంచి వుట్టింది. పెన్నా అంటే ఈక, వెంట్రుక అని అర్థాలు. ఈక అనే అర్థం వినగానే మీకు పర్ల అనే సంస్కృతశబ్దం జ్ఞాపకం రావడంలేదూ! పర్ల అంటే సంస్కృతంలోను ఈక అనే అర్థం ఉంది, రెక్క అంటే ఈకల సమూహమేకదా! సుపర్లుడు గరుత్మంతుడు; మంచి ఈకలుగలవాడు. కనుక పర్ల అనే సంస్కృత శబ్దం పెన్నా అని లాటిన్ లో అయి, పెన్ అని ఇంగ్లీషులో మారింది. మనకు కొన్ని ప్రాంతాలలో పేనా అనే వాడుకవచ్చింది. పేనా అంటే మనకు ఈక అనే అర్థం స్ఫురణకు వస్తుందా! ఈకరూపం ఉన్న లేఖన కార్యం జరుపు తున్నది గనుక ప్రస్తుతార్థమే రూఢమై పాత అర్థం మరుగొతుంది. కనుకనే అర్థాలు మారినా పదాలు వాటి ఛాయను అంటిపెట్టుకొని జనాన్ని వదలక కలకాలం ఉంటాయని అందుకే అన్నాను.



ముప్పై సంవత్సరాలక్రితం మనం ఉక్కుకలం శతవార్షికోత్సవం జరపవలసింది. ఎందుకంటే 1826 లో మ్యాసన్ అనే శాస్త్రజ్ఞుడు కలాత పోత పోసే యంత్రం కనిపెట్టాడు. ఈ కలాలు వెంటనే ప్రజాదరణ పొంది ఎన్నో శతాబ్దాలుగా ప్రజలకు సేవచేసిన ఈకకలాలను, రెల్లు కలాలను తరిమి వేశాయి.

మన తాతలు ముత్తాతలురెల్లు కలాలతోను, పిట్ట కలాలతోను అంటే ఈకకలంతోను ఎలా వ్రాసేవారా అనిపిస్తుంది. రెల్లుకలం పిట్టకలం తయారు చేయడం ఒక యాతన. రెల్లు ముక్కను ఏటవాలుగా చెక్కి కొనను రెండుగా చాల పొంకంగా చీల్చాలి. ఈ పని నేడు మనం పెన్సిల్లు చెక్కుకొనడంకన్నా చాల కష్టమైంది. ఉక్కుకలాలు కనిపెట్టడానికి ముందు ఒక మేధావి బాతు ఈకతో ఒక చిన్న కలం దానిని పెట్టడానికి ఒక ఒర తయారుచేశాడు. ఇది కలంపుల్ల-హోల్డరు నిబ్బు (పాళీ) విడివిడిగా తయారుచేయడానికి దారిచూపింది.

నేడు మనం వాడే సీసంపుల్ల - పెన్సిలు - కలంకన్నా నూరేళ్ల పాతది. అంటే పాతకాలపు కలంకంటే కాదు; కొత్తకలం కంటే నన్నమాట, ఈ పెన్సిలును మొదట తయారుచేసినవాడు జాక్విస్ కాంటీ అనే ఫ్రెంచి దేశీయుడు. ఈయన గ్రాఫైట్ పొడిని బంకమట్టిని కలిపి పెన్సిలు తయారుచేశాడు. గ్రాఫైట్ అనేది ఒకరకం బొగ్గు. దీనిని మనం సీసం అంటాము. పెన్సిలు లోని గ్రాఫైట్ ముక్క పెళుస్తే విరిగిపోకుండా ఉండడానికి బంకమన్ను కలిపాడు. ఈ గ్రాఫైటును సన్నని కోపులుగా చేసి, కర్రచెక్కలలో గాడిచేసి ఒక చెక్కగాడిలో ఈ కోపుపెట్టి గాడిఉన్న మరొక చెక్కపైనపెట్టి అతికించి, ప్లానింగ్ మిషన్ లోపెట్టి, కావలసిన కొలతలకు ముక్కలు చేస్తారు. అవే సీసం పుల్లలు- పెన్సిళ్ళు. పెన్సిళ్ళను కొన్నిప్రాంతాలలో సీసం కడ్డీ అనడమూ ఉంది. తర్వాత చేయవలసిందల్లా వీటికి మెరుగు పెట్టి పెల్టెలలో నింపడమే.





ఇప్పటి పెన్నిటుగాని, ఉక్కుపాళీ కలంగాని, ఫౌంటన్ పెన్ కాని  
ముందున్న గంటంలాగో, రెల్లుకలంలాగో, స్టైలస్ వలెనో చాలకాలం ఉండక  
పోవచ్చు. నేడు పెక్కు సంస్థలలో టైప్ రైటర్ కలానికి స్వస్తి చెప్పింది.  
ముందు ముందు ప్రతి బడిపిల్లవాడూ తన జేబులో కలానికి మారుగా చిన్న  
టైప్ రైటరును పెట్టుకొని బడికి వెళుతాడన్న ఆశ్చర్యపడనక్కరలేదు.

## అచ్చు ముచ్చట

అచ్చు కనిపెట్టడంతో కాయితాల గిరాకీ హెచ్చిందని వెన్నుకటి పుటల్లో చదివారుగదా! అచ్చు ఎలా అభివృద్ధి అయిందనుకున్నారు?

నిజానికి మొహంజోదారో ముద్రలు పోతపోసి కల్పిననాడే, అస్సీరియా ఇటుక పుస్తకాలు, అసుర్ బానిపాల్ గ్రంథాలయంలో మట్టి ముద్రల దిమ్మలు కనిపెట్టిననాడే ఒకవిధంగా అచ్చు ప్రారంభమైందనుకోవచ్చు. తర్వాత జనం కొయ్యదిమ్మలతోను, మర మేకులతోను, అచ్చువేయడం తెలుసుకొన్నారు. పిదప సీసపు అక్షరాలు తయారుచేయడం కనిపెట్టారు. కొయ్యదిమ్మల అచ్చు మొదట చీనాలోనే ప్రారంభమైంది. అంటే కాయితాలపై కర్ర దిమ్మచ్చుతో అచ్చుకొట్టి పుస్తకాలు తయారుచేయడం చీనావారు కనిపెట్టారన్నమాట. అక్షరాలను తలకిందుగా చెక్కి సిరాపూసి నేడు గుడ్డల అద్దకంలాగే కాయితాలపై అద్దేవారు. ఇలాటి దిమ్మచ్చులతో అచ్చువేయబడిన తొలి చీనా గ్రంథం త్రిపిటకమట.

ఇప్పటికి దాదాపు తొమ్మిదివందల యేళ్లక్రితం చీనాలో ఒక కమ్మరి లోహంతో ఈలాటి దిమ్మలు చేయవచ్చునని కనిపెట్టాడు. అతడు ఎలా చేశాడనుకున్నారు? మొదట మట్టితో అక్షరాల దిమ్మలుచేసి, అవంలో కాలాడు. వాటిని ఒక పలకలో బిగించితే అచ్చుకొట్టడం సులభమని భావించాడు. ఒక ఇనుపపల్లెంలో కరిగే సీసంవంటి లోహం పోతపోసి, దానిపైన ఈకాలిన మట్టి అక్షరాలను జోడించిపెట్టి, కింద మంటపెట్టి కరిగించాడు. లోహం కరగగానే, ఆ మట్టిదిమ్మలను దిగగొట్టాడు. లోహం ఆరిన తర్వాత అవన్నీ బిగుసుకుపోయాయి. వాటిపై కుంచెతో సిరాపూసి అచ్చుకొట్టాడు.

చీనానుంచి యూరోప్ వెళ్ళిన ఈ దిమ్మచ్చు పద్ధతి ఏడువందల ఏళ్ళ క్రితం జర్మనీలో పాకింది. మత గ్రంథాలను ఈ దిమ్మలతో ముద్రిస్తూ బీదలకు పంచిపెట్టేవారు. ఇలా ఈ ముద్రణ వందసంవత్సరాలుగా జర్మనీలో సాగుతూఉండగా, మెయింజో అనే పట్టణంలో ఒక మేధావి పుట్టాడు. ఈయన పేరు జోహాన్ జెన్స్ ఫ్లీష్ గూటెన్ బెర్గ్. ఈయనకు చిన్నతనంనుంచే చేతిపనులలో ఆసక్తి ఎక్కువ. ఈయనకాలంలో హాలెండ్ లో లారెన్స్ జాన్స్ జోన్



కాస్టర్ అనే ఒకవ్యక్తి ఉండేవాడు. ఈయనకూడ అచ్చుపనులు చేస్తూ ఉండేవాడు. విడివిడి కర్రలక్షలతో అచ్చు కొట్టేవాడు. అచ్చుపనులు చేయడమంటే ఆకాలంలో శత్రుత్వం కోరుకోడం అన్నమాట. ఆకాలంలో లేకరుల ప్రాబల్యం ఎక్కువ. వారు తమ పృత్తిపోతుందనే భయంతో ముద్రణ వద్దతి అంటే మండిపడే వారు. వారికి భయపడి కాస్టర్ రహస్యంగా పుస్తకాలు అచ్చుకొట్టేవాడు. గ్యూటెన్ బెర్గు ఈ కాస్టర్ వద్ద చేరి కర్ర అచ్చుపనులు నేర్చుకుని తర్వాత స్వగ్రామమైన మెయింజ్ కు వచ్చి జోహాన్ ఫాస్టర్ అనే స్వర్ణకారునితో కలిసి పెక్కు పుస్తకాలు అచ్చువేశాడు. తర్వాత కొంతకాలానికి గ్యూటెన్ బెర్గు కర్ర అక్షరాలకు మారుగా లోహాక్షరాలను తయారుచేసి, అచ్చువేశాడు. ఇదే లోహాక్షరాలతో అచ్చుకు నాంది. గ్యూటెన్ బెర్గు కయారుచేసిన లోహాక్షరాలు చేతివ్రాత అక్షరాలలాగే ఉండేవి. కాని నిదానించి చూస్తే ఎంతో భేదం కనిపించేది. అక్షరాలు విడివిడిగా జిలుగు లేక ఉండేవి! చూడండి, ఆతడు తను తొలిసారిగా ముద్రించిన పుస్తకాన్ని చూస్తూ ఎలా



మురిసిపోతున్నాడో! తర్వాత ఈ లోహాల ములుకులను అభివృద్ధిపరచినవాడూ పీటర్ షోఫర్ అనే జర్మనీ దేశీయుడే. ఈయన గ్యూటెన్ బర్గు వద్ద పనిచేసిననాడు. అటుపిమ్మట యాభై సంవత్సరాలలోగా యూరప్ అంతటా ముద్రాక్షరశాలలు తామర తంపరగా వ్యాపించాయి. 220 ముద్రాశాలలు పదిహేనవ శతాబ్ది ఆఖరుకు బయలుదేరాయి. గ్యూటెన్ బర్గు 15 వ శతాబ్ది ప్రారంభంలో జన్మించి దాదాపు ఎనభై సంవత్సరాలు జీవించాడు.



అంధదేశంలో ముద్రణ ఎప్పుడు ప్రారంభమైందనుకున్నారు ? చాల ఇటీవల. కాని భారతదేశంలో మాత్రం ముద్రణయంత్రం ఇప్పటికీ సరిగ్గా నాలుగువందల ఏళ్లక్రితమే - అంటే 1550 లోనే స్థాపించబడింది. స్థాపించిన వారెవరో తెలుసా ? మనదేశంవారు కారు. బుడతకీచులు. వారు గోవాలో ఈ ముద్రాక్షరశాల పెట్టారు కాని తర్వాత పది సంవత్సరాలకుగాని మన దేశంలో పుస్తకాలు అచ్చుకాలేదు. అచ్చయిన పుస్తకాలూ మన భాషవికాశం; ఇంగ్లీషువి. అంతకుముందు స్పెయిన్, పోర్చుగల్ దేశాల పాదిరీలు విదేశాలనుంచే మత గ్రంథాలు తెప్పించేవారు. తర్వాత ఇక్కడే వ్రాసి ముద్రించడమే ఉచితమని భావించారు. గోవా ఆర్చిబిషప్ బాప్టిస్టియో “దిస్సిరియ్యుయల్ కాంపేడియం ఆఫ్ ది క్రిశ్చియన్ రైఫ్” అనే పుస్తకం ముద్రించాడు. ఇది ముద్రణ అయింది 1560 లో. ఇదే మనదేశంలో అచ్చయిన మొదటి పుస్తకం. రెండవ పుస్తకం “డైలాగ్స్ ఆఫ్ ఇండియన్ సింపిల్స్ అండ్ డ్రగ్స్” అనేది. ఇది 1563 లో ముద్రితమైంది.

మరికొన్ని ఇంగ్లీషు పుస్తకాలూ అచ్చయ్యాయి. కాని దీనివల్ల మత వ్యాప్తికి అంత ప్రోత్సాహం కలిగినట్టులేదు. కనుక దేశభాషలలో క్రైస్తవ గ్రంథాలు ముద్రించడం అవసరమని బుడతకీచుపాదిరీలు భావించారు. ఈ విధంగా మొట్టమొదట అచ్చయిన భారతీయగ్రంథం “సెయింట్ పీటర్ చరిత్ర” ఇది మరాఠీభాషలో రచించినది. భారత భాషలో, భారతదేశంలో ముద్రితమైన మొదటి పుస్తకం ఇదే. 1565 లో ముద్రితమైంది. తర్వాత 1577 లోను, 1598 లోను మలబార్ కోస్తాలో మతప్రచారం చేస్తున్న జేసు ఇట్ మిషన్ వారు రెండు తమిళ గ్రంథాలు ముద్రించారు.

ఒకవిధంగా చెన్నరాష్ట్రంలో తమిళులో ఆ గ్రంథముద్రణ 1577 లోనే ప్రారంభమైనప్పటికీ, చెన్నపురిలో అచ్చు యంత్రాలు స్థాపించడం తర్వాత రెండువందల ఏళ్ళకు. హెన్రీకాటన్ అనే వ్యాపారస్థుడు 184 ఏళ్లక్రితం - అంటే 1772 లో చెన్నపురిలో అచ్చు యంత్రాలు నెలకొల్పాడు. ఈయనే అంతకు ముప్పైనాలుగు సంవత్సరాల క్రితం లంకాద్వీపంలోను అచ్చు యంత్రాలు పెట్టాడు. ఈ యంత్రాలు పాత యంత్రాలకన్నా చాల మెరుగైనవి. తర్వాత ఆరేళ్ళకు - అంటే 1778 లో కలకత్తాలోను, తర్వాత పద్నాలుగు సంవత్సరాలకు బొంబాయిలోను అచ్చుయంత్రాలు పెట్టారు. మొదట మన దేశంలో అచ్చయిన తెనుగుపుస్తకం ఏ రామాయణమో, భారతమో, మరొక భారతీయకావ్యమో అనుకుంటారేమో! కాదు. మొదట అచ్చయినవి, క్రైస్తవ మతప్రబోధకాలయిన చిన్న చిన్న కరపత్రాలు. అచ్చయిన మొదటి పుస్తకం తెలుగు వ్యాకరణం. ఇది 1807 లో అచ్చయింది. అటుపిదప అచ్చయిన



పుస్తకం బీబిలు న్యూటెస్ట్ మెంట్. ఇది 1812 లో అచ్చయింది. ఇవన్నీ అచ్చుకావడం తెలుగునాడులో కాదు. వంగదేశంలో. కలకత్తాలో, మొత్తం మీద మనదేశంలోనే.

ఆంగ్లేయుల పాలన అప్పుడప్పుడే బలపడుచున్న రోజులవి. దేశభాషలు నేర్చుకుని పరిపాలన కట్టుదిట్టంగా సాగించాలనే భావం పరిపాలకులకు కలిగింది. వారు దేశభాషలెలా నేర్చుకోవాలి? వారికి సులభంగా తెలిసే వాచకాలు, వ్యాకరణాలు కావలసివచ్చాయి. మరొకవైపు క్రీస్తు మతదోషకులు తమ మతం ప్రచారం చేయదలచారు. దానికి పుస్తకాలు అవసరమయ్యాయి. తమ మత గ్రంథాలు దేశభాషలలో అచ్చుపేయించడం ఉచితమనే భావం కలిగింది. కనుక కలకత్తా సమీపంలోని శ్రీరామ్ పూర్ అనే ప్రాంతంలో ఇప్పటికీ రెండువందల ఏళ్ల క్రితం - అంటే 1746 లో ఇంగ్లీషు పాదిరీలు ఒక మతప్రచార సంస్థను ఏర్పాటు చేశారు. దానిని శ్రీరామ్ పూర్ మిషన్ అనేవారు. ఈ మిషన్ లోని ప్రచారకులలో ముఖ్యులు డాక్టర్ మార్షమన్, డాక్టర్ క్యారీ, డాక్టర్ వార్డు అనే పాదిరీలు. వీరు తెనుగు, నాగరి, తమిళు, కన్నడం మున్నగు ఏడెనిమిది భాషల అక్షరాలు పోతపోయించారు. అయినా మొట్ట మొదట తెలుగు పుస్తకాలు విదేశాలలోనే అచ్చయ్యేవి. బెంజమిన్ ఖార్ట్ (స్కర్టియన్) అనే పాదిరీ 1746-47 లలో క్రైస్తవమత విషయాలను తర్జుమా చేసి, ప్రష్యాదేశం లోని మాగ్నిటర్ల మండలానికి చేరిన హ్యాలీ అనే పట్టణంలో ముద్రించాడు.

దానియేలు ఆశిర్వాదంగ్ల పుండ్యం  
పుండ్రవం అనుభవింబ్రిందండ్రి డె  
వారు దానియేలు సహాయముండ్రి  
శ్రీయ్యైవారుండ్రి జుయంబెరుటరుం  
పుండ్యండ్రి

గాని శ్రీ విజయం శ్రీయ్యైవ  
దా ఆశిర్వాదం తగిదుబుఖంత్రి  
ఆత్మను దొంబెపడటందరుం చెళ్ళు  
యయ్యుక వాణాంబు విగాయేలు శ్రీ  
యంబ్రిదిగో పుండగోరు గాయే  
ఆత్మ విగాయేలు ప్రియం శ్రీ తిరుచ  
గాంబ్రి రోహయేలొశంయేలు బిలి  
యంబ్రి విళ్ళ బిళ్ళయేలు సంత్రెగామాంబ్రి  
విగాయేలుయేలు యంబ్రియంబ్రి  
చింబ్రిటందరుంబ్రి గాయేలు గూ  
గంభీరంయయ్యేలెలిలెలెలెత దె  
ంబ్రి పాగదెదెది తె

ఈయన “సత్యమైన వేదంలో ఉండే జ్ఞాన ఉపదేశాలయొక్క సంక్షేపం”  
 “మోక్షానికి కొంచుపొయ్యే దోవ” మొదలయిన ఐదు పుస్తకాలు వ్రాశారు. ఇవి  
 శ్రీరామ్‌పూర్ మిషన్ కళాశాల గ్రంథాలయంలో నేడు భద్రంగా ఉన్నవి.  
 వాటిలో ఒకదాని చివరిపుట వెనుకటి పుటలో చూడండి.

బెంజమిన్ షూల్స్ వ్రాసినవి ప్రార్థనలు, క్రైస్తవ విధులు తెలిపే బైబిలు సారాంశం మాత్రమే. కనుక శ్రీరామేశ్వర్ మిషన్ వారు బైబిలునే వివిధ రాష్ట్రభాషలలో తర్జుమా చేయించి అచ్చు వేయించ దలచారు. నాగరి మొదలయిన లిపులు తయారుచేయించారు 1804 లో, వీరు నాగరి లిపిలో హితోపదేశమనే పుస్తకం అచ్చు వేయించారు. సంస్కృతంలో మొదటి అచ్చుపుస్తకం ఇదే.

ఈ ముద్రణ పరిశ్రమను అప్పటి భారత ప్రభుత్వం బాగా ప్రోత్సహించింది. అప్పటి గవర్నర్ జనరల్ లార్డ్ మింహో, ఆయన మంత్రులలో ఒక్కరైన నిడ్మాన్-స్టన్ ముద్రణ పరిశ్రమకు చాల సహాయపడ్డారు. డాక్టర్ క్యారీ శ్రీరామ్ పూర్ కళాశాలలో ఉపాధ్యాయుడుగా ఉంటూ పండితులను ప్రత్యేకంగా రప్పించుకొని తెనుగు నేర్పుకొని, తెనుగు వ్యాకరణం రచించారు. బైబిలు - న్యూటెస్టు మెంట్ - తెనుగు తర్జుమా చేశారు. తెనుగులో అచ్చు అక్షరాలను కూడ కొత్తపద్ధతిని తయారుచేశారు. ఈ అక్షరాలతో వ్యాకరణాన్ని, “దేవునియొక్క సమస్తమైన వాక్యము” అనే పేరుతో న్యూటెస్టు మెంటును ముద్రించారు. ఈ వ్యాకరణం 1807లో ముద్రితమైంది; రెండవది 1812 లో. ఇవి శ్రీరామ్ పూర్ లో అచ్చయాయి.


డాక్టర్ క్యారీ తర్వాత చెన్నపురి, విశాఖపట్టణం, బళ్లారి పట్టణాలకు మత ప్రచారకులను పంపి, ముద్రణ శాలలు నెలకొల్పారు. తర్వాత 1817లో సి. పి. బ్రౌన్ గారు తెనుగు వ్యాకరణం వ్రాసి దానికి ఉదాహరణంగా పంచ తంత్ర కథలు సరళమైన వచనంగా ఇచ్చారు. ఇది దాని మొదటి పుట. రెండు

శ్రీహరిమహాత్మ్యే దినాదింబతనదోలఁ జరాశ్రమంచారనానిరతఁ గడి  
యింకఁ బెట్టుమీద కాకిగుడ్డుపెట్టిన ప్పొద్దులా|అంజపుట్టలోపుండేక్కష్ట సహంగి  
బోతూపుండేది|యీశత్యవిరోధంయేలాగునివరింస్తుం వానిని కాకిలూచన  
చేసుకుంటూపుంది|వకరోజున ఆదేశపురాజభార్యన్నానం చెయ్యబోయ్యే ప్పొ  
దుతనన గలయావత్తూతీక అక్కడవుంచిన సమయంలో|అందులో నొక బంసార  
పునాను ముక్కునకరుచుకునిపోతూవున్నంతలో|అమెతాలూగునొకర్లుమాదివెరి  
దికూడా తెల్లిన మీదటవాండ్లుచూస్తూవుండగా|అపుట్టలో వేసినది||అంతటవాం  
డ్లు అపుట్టతల్లివించినంతలో|అపాముకనుపించినందున|దాన్ని చంపి|అనాను పట్టు  
కునిపోయి|రాజభార్యకుయిచ్చినాయి||



అచ్చుపత్రాలూ చూచారుగదా ! షూల్జీ పుస్తకం అచ్చయినతర్వాత దెబ్బె సంవత్సరాలకు అచ్చు ఎంత అభివృద్ధిపొందిందో ! మొదటి అచ్చులో పేరాగ్రాపులు ఉన్నా, విరామ చిహ్నాలు లేవు. ఒకే రోకటిపాట బ్రౌనుగారి పుస్తకంలో కామాలకు బదులు ఒంటి నిలువుగీత, పుష్పాపుకు రెండు నిలువుగీతలు ఉన్నాయి చూడండి.

ఇలా రెండువందల సంవత్సరాలక్రితం ఆరంభమైన తెనుగు ముద్రణం నేడు చాల అభివృద్ధి పొందింది. అభివృద్ధి అంటే సామాన్యమైన అభివృద్ధి కాదు. లోహక్షరాలు చేత్తో పేర్చుకొనే అవసరం లేకనే, ఇంగ్లీషులోలాగ మోనోటైప్ యంత్రాలతో టైప్‌లాగ కొట్టేవరకు అభివృద్ధి పొందింది. దీనిలో కొన్ని అక్షరాల ఆకారాలుకూడ మారాయి. కొన్ని జారిపోయాయి. ముందు అచ్చు ఇంకా ఎంత అభివృద్ధి చెందుతుందో !








## పుస్తకాల భాగ్యా భాగ్యాలు

“....పురుషస్యభాగ్యం దేవో నజానాతికుతో మనుష్యః” అన్నారు పెద్దలు. మనుష్యుల విషయంలోనేకాదు; పుస్తకాలభాగ్యంకూడ యింతే. “ప్రతి పుస్తకానికి, భాగ్యాభాగ్యాలు ఉంటాయి” అని లాటిన్ లో ఒక్కనానుడి ఉంది. మనుష్యుల భాగ్యంకంటే పుస్తకాలభాగ్యం మరీ విచిత్రంగాఉంటుంది. ఆ మధ్యన కొందరు పరిశోధకులు ఏదో తవ్వతుండగా, కొన్నిభోషాణాల వంటివి దొరికాయి. వాటిలో భద్రంగా పెట్టిన వందలకొలది భూర్జ పత్ర గ్రంథాలు, పాత పత్తికాయితాల గ్రంథాలు దొరికాయి. మన ప్రాచీనులు ఏవైనా అనాహూతాలు ఏర్పడినప్పుడు, తమ పుస్తకాలు పాడయిపోకుండా భూమిలో భద్రంగా దాచిపెట్టేవారు. అవి అపాత్రుల చేతుల్లోపడి ధ్వంసం కాకుండాఉందనీ! ఏ పుణ్యాత్ముని చేతుల్లోనన్నా పడనీ! వారు ఉపయోగించు కోనీ! అని వారిఉద్దేశం. బౌద్ధగ్రంథాలు చాలవరకు ఈ విధంగా దొరికినవే. పెక్కు శాసనాలకూడ ఈ విధంగా దొరికినవే.

పుస్తకాలు సహస్వతీ స్వరూపాలు గనుక, తాటాకులు విరిగిపోయినా మన పూర్వులు కాల్చివేసేవారు కారు. ఆ ముక్కలను కట్టకట్టి గంగార్పణం చేసేవారు. ఆ విధంగా కొట్టుకువచ్చి మనకు దొరికినవికూడ చాలాఉన్నాయి.


గ్రీకు కవి ఆల్క్మన్ రచనలన్నీ పాతిపెట్టగా దొరికినవే. ఈయన



వ్రాసిన పెపైరస్ చుట్టలను అప్పటివారు పూడ్చిపెట్టారు. ఈ విధంగా పూడ్చి పెట్టకపోయిఉంటే, అవి మనకు దక్కేవేకావేమో! ప్రాచీనకాలంలో ఈజిప్టు వారిలో ఒకవింత ఆచారంఉండేది. ఎవరై నా చనిపోతే, ఆశవాన్ని ద్రావకాలు,

సుగంధతైలాలు పూసి దానితోపాటే ఆ వ్యక్తికి సరిబందించిన పెప్టైరస్ కాయలు, పుస్తకాలు, తదితరవస్తువులు అన్నీ పూడ్చిపెట్టేవారు. ఈ విధంగా పూడ్చిపెట్టిన శవాన్ని “మమ్మి” అనేవారు. మమ్మి అనేమాట మోమాయి అనే పదం నుంచి వచ్చింది. ఈమాట అర్థం తేనె, తేనెమైనం అని. మొదట్లో ఈ శవాలకు తేనె, తేనెమైనం పూసేవారట. తర్వాత ద్రావకాలు కనిపెట్టుకున్నారు. పేల సంవత్సరాలక్రితం మరణించిన ఈజిప్టువారి గ్రంథాలన్నీ ఈలాటి మమ్మిల మీద సమాధుల్లో దొరికినవే.

పెద్దపెద్ద గ్రంథాలయాలలో లేని అరుదైన పుస్తకాలు ఎన్నో ఈజిప్టులో సమాధుల్లో దొరికాయి. అలెగ్జాండ్రీయా నగరంలో పెద్దగ్రంథాలయం ఉండేది. జూలియస్ సీజర్ సైన్యాలు అలెగ్జాండ్రీయాను పట్టుకొన్నప్పుడు ఈ గ్రంథాలయాన్ని కాల్చివేశాయి. కాలిపోయిన ఆ పెప్టైరస్ చుట్టూ ఎన్ని అపూర్వ గ్రంథాలు ఉండేవో! అన్నీ కాలిపోయాయి. నేడు ప్రపంచానికి దక్కిందల్లా ఈ గ్రంథాలయంలో ఉన్న గ్రంథాల జాబితామాత్రమే. పాఠకులను, శ్రోతలను నవ్వించి, కవ్వించి, బేలించి, లాలించి, ఏడ్పించి, మోడ్పించి ఆనందింపజేసే గ్రంథాల పేర్లు మాత్రమే మిగిలాయి. సమాధులపైన, స్తూపాలపైన చెక్కిన మనుష్యుల పేర్లలాగ.



మనదేశంలో కులమత ద్వేషాలవల్ల ఒక మతంవారి పుస్తకాలు మరొకరు కాల్చివేయడం తరచు ఉండేది. బౌద్ధులు వ్రాసిన గ్రంథాలలో అమరకోశం వంటివి మినహా పెక్కు బౌద్ధ గ్రంథాలను పూర్వం కొందరు అన్యమతస్థులు కాల్చివేశారట. వాదంలో ఒక మతంవారు మరొక మతంవారికి ఓడి



పోతే ఘట గ్రంథా లన్నిటినీ కాల్చివేసి విజేతలకు శిష్యులయ్యేవారు. సరే : మన ఆదికవి నన్నయ్య తనకు ముందున్న జైన గ్రంథాలను కాల్చించివేశాడనే అపవాదు ఉండనేఉందికదా ! కనుకనే బౌద్ధులు, జైనులు తమ గ్రంథాలను ధ్వంసంకాకుండా పూడ్చిపెట్టేవారు. బౌద్ధులంతా తమ స్తూపాలను, విహారాలను కూడా చుట్టిదిబ్బలలో పూడ్చిపెట్టేవారు. వాటిని తవ్వితే అపూర్వ వస్తువులు, కట్టడాలు దైతవడదం నేడు చూస్తూనే ఉన్నాము.

కొన్ని పుస్తకాల భాగ్యం మరీ అపురూపంగా ఉంటుంది. వాటిని ధ్వంసం చేయడానికి ఎంత ప్రయత్నించినా తప్పించుకుపోయి తమాషాగా దొరికాయి. ధ్వంసం చేయడమంటే పుస్తకాలను పాడుచేయడంకాదులెండి ! వాటి ప్రాతలను పాడుచేయడం మాత్రమే. ఇలాటిది పాతకాలపు పత్తి కాయితాలలో ఎక్కువగా కనిపిస్తుంది. కాయితాలను పాడుచేయడం ఇష్టంఉండదు. దానిపైనే మరొక పల్చని కాయితం అతికించిగాని, తెల్లటి రంగుపూసి కాని వ్రాసేవారు. దీనితో అంతకుముందున్న గ్రంథం తుడుచుకుపోయినట్టేకదా !

దేవాలయాల గోడలమీది చిత్రాలలో ఇలాటిది మరీ చెక్కువ. ఒక రాజు కాలంలో వ్రాయించిన బొమ్మలు తర్వాతిరాజుకు ఇష్టంలేదనుకోండి ! వాటిపై సున్నమో, మరొకరంగో పూయించి వేరే చిత్రాలు వ్రాయించేవాడు. ఈలాగే మూడునాలుగు పొరల చిత్రాలు అయ్యేవి. ఈలాటివి తంజావూరు బృహదీశ్వరాలయంలోను, కంచి దేవాలయాలలోను కనిపిస్తాయి. ఇలాటి పొరల పొరల చిత్రాలున్నట్టు ఎలా తెలిసింది ? గోడమీద పెచ్చులు రాలిపోయి ఏవో బొమ్మల గుర్తులు కనిపించినప్పుడు పండితులు ఆశ్చర్యపడి, పరిశీలించి జాగ్రతగా అలాటి పెచ్చులు తీయించి భద్రపరచారు.

విదేశాలలో చర్మపుస్తకాలు చాల ప్రసిద్ధంగా ఉన్న రోజులలోనే లేఖకులు పాతవ్రాతలను చాకులతో గోకివేసి, వాటిపైన తనకు ఇష్టమైనవాటిని ఏ మహాత్ముల చరిత్రో, మరొకటో వ్రాసుకొనేవారు. ఈ గోకివేయడంలో నిపుణులు ఉండేవారు. ఈలాటి గ్రంథాలరక్షణకు కొత్తపద్ధతి తెలిసి ఉండకపోతే అవి చక్కేవికావు. ఈ విధంగా ధ్వంసమైన పుస్తకాలను “ప్యాలింప్ సెట్స్” అంటారు.

చర్మపుస్తకాలలో సిరా దాగా ఇంకిపోయి ఉంటుంది. ఎంతగా గోకివేసినా వ్రాతగుర్తులన్నీ పోయేవికావు. ఇలా గోకివేసిన చర్మపుకాయితాలను కొన్ని రసాయనద్రవాలలో నానబెడితే గోకివేసిన వ్రాత లీలగా పైకి కనిపిస్తుంది. కాని ఈ నానబెట్టడంలో ఒక ప్రమాదంఉంది. నానబెట్టిన తర్వాత క్రమంగా చర్మం నల్లబారి కనిపించిన మొదటి వ్రాతమాత్రమే కాక ఉన్న

వ్రాతకూడ మంకుపట్టినట్టు అయ్యేది. కనుక చదవడానికి వీలయ్యేదికాదు. ఇలా రెండు మూడుసార్లు చచ్చిబ్రతికిన చర్మపుస్తకాలు పాశ్చాత్యదేశాలలోని గ్రంథాలయాలలో ఉన్నాయి. ఈలాటిభాషలు అవసరంలేకనే మరుగైనవ్రాతను కనుగొనడానికి కొంతకాలం క్రితం ఒక రసాయనద్రవ్యం కనిపెట్టారు. ఇది

RUSSIAKIA (1919)  
TRIBUNAL (1919)  
CORNUA (1919)  
CRAT (1919)  
LITTA (1919)  
EUM (1919)  
INTER (1919)  
EXB (1919)  
QUA (1919)  
DE (1919)  
CLIS (1919)  
NIF (1919)

చర్మపు కాయితానికి పూయగానే గోకినేసిన వ్రాత కొంచెంసేపు కనిపిస్తుంది. వెంటనే దానిని పొదోతీసి రసాయనద్రవ్యం కడిగి వేస్తారు. ఇటీవల ఇంకా మంచి పద్ధతి కనుగొన్నారట. ఎలాటి రసాయనద్రవ్యంతో నిమిత్తంలేకనే, పూయకనే పోదోతీస్తారట.


పుస్తకాలకు శత్రువులున్నట్టే మిత్రులు కూడ ఉన్నారు. పుస్తకాలంటే అన్నిరకాల వ్రాతలూనన్నమాట. ఈ పుస్తకమిత్రులు సమాధులు, విహారాలు, మఠాలు, శిథిలాలు వెదికి వాటిని సంపాదించి, భద్రపరచి మనకు అందిస్తారు. ఇలాటివారి తథలు వింతగా ఉంటాయి. ఇలాటివారిలో మనకు చిరస్మరణీయులు వెంకటరావు, నారాయణరావు, వీరు బహుభాషావేత్తలు, బహులిపివేత్తలు. నూట యాభైఏండ్ల క్రితం వీరు అప్పటి సర్వేయరు జనరల్ గా ఉన్న కర్నల్ కాలన్ మెకంజీ కింది ఉద్యోగులు. వీరిద్దరూ దక్షిణా పథ మంతటా తిరిగి పెక్కు శాసనాలు, రాశపత్ర

గ్రంథాలు సేకరించకపోయి ఉంటే ప్రపంచంలోనే పెద్దదిగా నేడున్న మద్రాసు ప్రాచ్యలిఖిత పుస్తకాలయం వంటిది వుట్టేదేకాదు.

భాసమహాకవి నాటకాలు మనకు దక్కిన పచ్చలీ ఇలాంటిదే. భాస నాటకాలనుగూర్చి మన సాహిత్యంలో కాళిదాసునికాలంనుంచి ప్రశంస కనిపిస్తుంది. కాని, అప్పుడెప్పుడో దాదాపు రెండువేల సంవత్సరాలనాడు వ్రాసినా ఇంత కాలమూ ఎవరికీ దొరకక ఒకతరంక్రితం మనకాలంలో దొరకాలంటే ఎవరి భాగ్యమంటారు? నాటకాలవా? వాటిని కనిపెట్టినవారిదా? మనదా? ముగ్గురి దీని. ఆ నాటకాలు కేరళంలో గణపతిశాస్త్రి అనేవారు ఏవో చెత్త చెదారం గాలిస్తుండగా దొరికాయి. ఇలాటివి దొరికాయంటే, మొదట ఎవరూ నమ్మలేదు. తర్వాత తర్వాత నమ్మారు.



పది సంవత్సరాలక్రితం ఇంతకన్నా విచిత్రమైన సంగతి మన తెలుగు దేశంలో జరిగింది. మరెక్కడోకాదు, తిరుమలమీద. తిరుమలమీద వేంకటేశ్వరుని సన్నిధిలో అన్నమాచార్యుల సంకీర్తన భండాగారమనేది ఉంది.




దీనిని అక్కడివారు తాళ్ళపాక అర అనికూడ అంటారు. అన్నమాచార్యులు ఎవరో మీకు ఇదివరకే తెలుసు. ఈయన, ఈయనకుమారుడు పెద తిరుమలాచార్యులు కొన్నివేల కీర్తనలు రచించి ఏనాటికానాడు రాగిరేకులపై చెక్కించే వారట. ఒక్క అన్నమాచార్యులే ముప్పయివేల కీర్తనలు రచించారట. ఆ రాగిరేకులలో కొన్నిపందలుమాత్రమే అదివరకు దొరికాయి. సంకీర్తన భండాగారంలో రేకులున్నాయని అందరూ చెప్పడమేకాని, దానిలోకి ఎవరూ వెళ్ళి చూచినవారు కారు. ఎలా వెళ్ళుతారు ? అదొక గుహలాగ, పాడుపడిన బావిలాగ కనిపించేది. ముందు వెనుక చూడక ప్రవేశిస్తే లోపల పాములే ఉన్నాయో, తేళ్లే ఉన్నాయో ! ఎవరు ధైర్యంచేసి వెళ్ళుతారు ? సాహిత్యంకన్నా రసవంతమైంది జీవితంకదా !



అట్టి సాహసం ఒకరు చేశారు. ఆయన శ్రీ వేటూరి ప్రభాకరశాస్త్రి గారు. ఆయన తిరుపతిలో పనిచేస్తున్నప్పుడు శిష్యులతో కొండమీదికి వెళ్ళి, సంకీర్తన భండాగారాన్ని గాలించాలని నిర్ణయించుకున్నారు. సాహసురైన కొందరు శిష్యులతో సంకీర్తన భండాగారం చేరి, టార్పిలైట్లతోను, దివిటీలతోను వెలిగించి చూచారు, లోపల గౌరధాంధకారం, గబ్బిలాల కంపు, దుమ్ము, చెత్తచెదారం కప్పిన దిబ్బలలాంటివి కనిపించాయి లీలగా. ఒకరిద్దరు శిష్యులను లోపలికివెళ్ళి గాలించి రమ్మని అడ్డాపీఠాచేడు ఆయన. చూచిరమ్మంటే కాల్చివచ్చేరకం శిష్యులు! శ్రీ ఆర్యకం శ్రీ నివాసాచార్యులనే ఒక శిష్యుడు మొదట ఆ అరలోదూరి, దావిలోపడిన వస్తువులను తీయడానికి నీటిలో మునిగినవాడు గుక్కతిప్పుకోకుండా. లోపలివస్తువులను జవురుకొని పైకి తేలినట్టు, చేతికి దొరికిందల్లా జవురుకొని బయటపడేశాడు. రెండుమూడుసార్లు ఇలా జవురుకొని వచ్చాడు. కొన్ని వేల పదాలున్న వినోదరేకులు వచ్చిపడ్డాయి, ఈ శిష్యుగణం సాహసించకపోయి ఉంటే, ఈ రేకులు ఇంకా ఎన్నివందల ఏళ్ళపాటు ఆ అరలోనే గబ్బిలాలతో కాపురం చేసేవో.

సరిగ్గా ఇలాటిదే ఇటలీలోని వెరోనానగరంలో ప్రాచీన గ్రంథాలయం బయటపడిన గాథకూడాను. దీనిని కనుగొన్నవాడు సిపియో మ్యాఫి అనే వండితుడు. వెరోనాలో ఒక గ్రంథాలయం ఉందని. దానిలో అమూల్యమైన లాటిన్ పుస్తకాలు ఉన్నవని మాత్రమే అంతకుముందు యాత్రికులు వ్రాసిపెట్టిన





యాదాస్తులనుంచి తెలుసు. మ్యాఫీకి ముందు ఇద్దరు గొప్పపండితులు ఈ గ్రంథాలయం కోసం ఎంతగానో గాలించారు. కాని వారి ప్రయత్నాలు ఫలించలేదు. ఈ సంగతి మ్యాఫీకి కూడా తెలుసు. అయినా, వట్టుదలతో వెదకడానికి పూనుకున్నాడు. ఈయన గొప్ప అక్షరశాస్త్రజ్ఞుడు. కాకపోయినా లిఖితపుస్తకాలు బాగా చదవగలిగిడు. తనకు ముందు పండితులు వెదికి వేసారినచోటే వెదికాడు. ముందు పండితులు విసుగెత్తి విడిచిపోయిన వెరోనాలోని మఠంలోనే ఈ గ్రంథాలయం దొరికింది. మ్యాఫీకి ఇంత సులువుగా కనిపించిన గ్రంథాలయం అంతకుముందు వెదికినవారికి ఎందుకు కనిపించలేదని అనుమానిస్తారేమో! ఈ గ్రంథాలన్ని మూమూలుగా వాటినిపెట్టే సొరుగుల్లోలేవు. అంతకుముందు వెదికినవారంతా గ్రంథాలయం సొరుగులకు అనించిన కర్రనిచ్చినని ఎక్కినపాపాన పోలేదు. అది ఎక్కి సొరుగులపైబాగం. చూద్దామన్నమాటే వారికితట్టలేదు. ఇంతలా ఆ పుస్తకాలు సొరుగులో ఉండక, సొరుగులమీద బూజుపట్టి పడి ఉంటాయని ఊహించుకుంటారు? ఈ నిచ్చిన ఎక్కి చూద్దామని మ్యాఫీకి తోచింది; ఎక్కిచూచాడు. పెపైరస్ కవిత కట్టలు! ఆశ్చర్యంతో లాక్కొని దుమ్ము దులిపిచూచాడు, అన్నీ లాటిన్ గ్రంథాలే. అనంతపారవశ్యంతో మూర్ఛ పడినంత వనమొదటిది.

పుస్తకాలు పూర్తిపెట్టడమంటే వీరబ్రహ్మంగారి కథ చెప్పడం మరొకటి. ఆయన పెద్ద సంస్కర్త హిందూ, ముస్లిం సామరస్యంకోసం పాటుపడి రామ్, రహీం ఒక్కరేనని చాటినవాడు. ఇలా చేస్తుండగా బనగానపల్లిలో శత్రువర్గం ఏర్పడింది. అక్కడ ఉండడం సాధ్యంకాలేదు. తాను రచించిన పెక్కుగ్రంథాలు ఒక్కచోట పూర్తిపెట్టి బనగానపల్లి వదిలి కడపజిల్లాకు వచ్చాడు. నిర్వాహశయంలో ఫలానాచోట రాను గ్రంథాలు పూర్తిపెట్టినట్టు శిష్యులకు చెప్పాడు. ఆ శిష్యులు అక్కడ తవ్వగా పెక్కుగ్రంథాలు దొరికాయి. వాటిలో ఒకటి కాలజ్ఞానమనే ఉద్గ్రంథం. దీనిలో ప్రపంచభవిష్యత్తుంతా ఉందని బ్రహ్మంగారి శిష్యుల విశ్వాసం.

మరొకనాడు మీకు పుస్తకాల పయనం, మతోద్రేకానికి పుస్తకాల అపూర్తి, విహారాలలో, గురుకులాలలో, మఠాలలో పుస్తకాలమాయం, యుద్ధాలలో పుస్తకాల ఖైదు. ఇలాటి సంగతులు చెబుతాను.

ఎంత చెప్పినా అంతులేని వింతైనవిని గూర్చి ఇంతకన్నా ఎక్కువ చెప్పలేకపోయానే అనే విచారంతో ఈ పుస్తకం ముగిస్తున్నాను.





అనుబంధము

దశమ ప్రకరణం

## సంస్కరణకు సూచనలు

ఇది యంత్ర యుగం. అన్ని యంత్రాలతోపాటు ముద్రణ యంత్రం కూడా ఎంతో అభివృద్ధి చెందింది. కాని తెనుగు ముద్రణ మాత్రం అంతేమీ ముందుకు పోలేదనవచ్చు. ప్రపంచంలోని అన్ని భాషల ముద్రణ ఒక ఎత్తు, తెనుగు ముద్రణే ఒక ఎత్తు. ఇదొక గారడీ. తెనుగు అక్షరాలు కూర్చడానికి కంప్యూటరు 700 డిమ్మలు, గళ్ళు జ్ఞాపకం వుంచుకోవాలి. ప్రతి కంప్యూటరు శతావధాని, సహస్రావధాని కావలసివుంటుంది. ఈ చిక్కును తొలగించుకొనడానికి ఏరోమన్ లిపిలో అనుసరిస్తే అచ్చు సౌకర్యం కలుగుతుందనుకుంటే అనూచానంగా వచ్చిన ఈ లిపిని వదులుకోడం ఎలా? ఇక అచ్చు స్వరూపం మార్పుకోడం అన్న కష్టం. ఈ సరికేతానికి ఈ అక్షర ధ్వని అని అలవాటు పడ్డాము. కొత్త స్వరూపాలు తెలుసుకోడానికి కొన్నితరాలు పడుతుంది. పూర్వం ఉన్న అక్షరాలు ఇప్పుడున్నాయా? మారుతూనే వచ్చాయిగదా! మరి మార్పులకు ఒప్పుకొనకపోవడమేమిటి? అనవచ్చు. ఏదైనా క్రమ పరిణామం అయితేనే జనం ఇష్టపడుతుందిగాని, అకస్మాత్తుగా మార్పులుచేస్తే ఒప్పుకోదు. సంస్కరణ ఫలితం కూడా ఉండదు.

ఈ చిక్కు తొలగించడానికి పలువురు పండితులు లిపి సంస్కరణలు సూచించారు. కాని, ఆ సంస్కరణలు ముద్రణ దృష్టితోను, పైపురైటరు దృష్టితోను ఉత్తమమైనవి కావు. ఇప్పటి లిపి స్వరూపం చెడకూడదు. ముద్రణ లలోను, పైపురైటింగులోను త్వరితగతి ఉండాలి. ఈ ఆలోచనతో శ్రీ మద్దాలి రాఘవ రామచంద్రరావుగారు ఉత్తమమైన సూచనలు చేశారు. వాటిని వారి మాటలతోనే తెలుపుతాను.









264



# Check List

Book Number	AA/020159	Date	2-10-21
Front Cover	Yes	Back Cover	<del>Yes</del> NO
Blank Pages	CI, IV, 22, 30, 150, 168, 174		
	252, 260, <del>264</del> , <del>265</del> 264,		
Missing Pages	NO		
Prepared	Sireegha	Scanned	Chakshmi
BOOK SIZE	H 8.3 W 5.5	Pages	280

Cutting  
Sireesha (M)